

زُور

تعارف

ڪتاب رو نوم

عبراني ٻولي ۾ ايتا ڪتاب رو نوم ”تيهيلم“ سٺ، جيا رو مطلب سٺ پزن۔
تيام ايتا ڪتاب رو نوم زُور راڪيوھ۔

ڪتاب لکيا وڙو ان ڪتاب لکيا رو توڻو

ايتا ڪتاب ۾ گهڻون منڪون را لکل پزن سٺ۔ جيا ۾ ٽي لڳ ڀڳ اڌ ٽي وڌائڻ
زُور دائود پادشا را سٺ۔

دائود پادشا 73 زُور لکيا۔

موسيٰ هڪ زُور لکيو۔ زُور نمپر نوي۔

سليمون پادشا ٻي زُور لکيا۔ زُور نمپر ٻاھتر ان هڪ هو ستاويھ۔

آسف ٻارڻ زُور لکيا۔

قورح رڻ و ستار ڏھ زُور لکيا۔

ايتان ازراخي هڪ زُور لکيو۔

هيماڻ ازراخي هڪ زُور لکيو۔

پنجاه زُور ايوا سٺ جيون نٺ لکيا وڙون رڻي ڪئين ڪپر نٽي۔

اي 150 زبُور مُوسيٰ را توڻا ٿي لينَ بابل مُلڪ ۾ پنڌي ٿينَ زايا هُڏي لکوتا.
هائي ٻڌوئي وڪت لڳ ڀڳ هڪ هزار ورهه ٿهه.

ڪتاب لکيا رو مقصد

زبُور را ڪتاب ۾ سو قسم را مضمونَ زڙهه. ڏڪون را زبُور، ٿورا ڳايا را زبُور،
وڪوڻ را زبُور، ڀروسا را زبُور، عقل را زبُور ان پادشاهت را زبُور.
ڪئينڪ ماهر منڪون پرموئنه جي ٻڌون زبُورون را ٻي حصا ڪرون تون، هڪ
هوشي ڏڪون ۾ ايشور نه پوڪارو ان پيزو هوشي ايشور رو ڪومون نه زوئينَ
اُونا رو ٿورا مونوو.

ڪاس واتون

زبُور را ڪتاب را پونس حصا ڪرل سه زم منڪ ايئا ڪتاب نه پڻ نيئم
شاستر را زم مونَ ڏهه. ڪم تون زم نيئم شاستر ۾ روزوني حياتي وٽايا را پارام
لڪل سهه. همروم زبُور را ڪتاب ۾ هاسون منڪون هارُو نوئي شيڪومڻ سهه.
زبُور را ڪتاب رون پونس حصون موئين ٿي هر حصا را آڪري زبُور را آڪري
حصا ۾ ام لڪل سهه. ”ايشور را وڪوڻ ته!“

گهڻون زبُورون را شروع ۾ ڪئينڪ زوڻ ڏيڏل سهه، زم زبُور ڪيئنه لڪيو، زبُور
ڪيوي حالت ۾ لڪيو، ڏنَ را پارام زوڻ ان ڪئينڪ سازون را پارام پڻ شيڪومڻ
ڏيڏل سهه. ڪئينڪ ايوي زوڻ پڻ ڏيڏل سهه جيون نه هزموو ڏورو سهه.

ڪتاب را حصا

پيرهيون حصو (1) ٿي 41 هُڏي).

پيزو حصو 42) ٿي 72 هُوڏي)۔

ترزو حصو 73) ٿي 89 هُوڏي)۔

چارمو حصو 90) ٿي 106 هُوڏي)۔

پونسمو حصو 107) ٿي 150 هُوڏي)۔

پيرهون حصو (زُور هيڪ ٿي ايڪيتاليه هُوڏي)

بي مارڳ

1 ڏنڪار سٺه او منڪ،

جيو پُونڌون منڪون ري مٽي مانھ نٿي وِيتو

ان پاپيون را مارڳ مانھ پڳ نٿي راڪتو

ان نٺولي ڪريا وازون پيرو نٿي بيهتو۔

2 پڻ اوٽا نٺه پرميشور رون حُڪمون مانھ وُويا ۾ اُٿند زڙھ

ان او ڏي رات اوٽا را وڃن ۾ ڌيون ڌرھ۔

3 هائي منڪ ايو وڻ را زم سٺه جيو نڏي را ڪپ مانھ اوڳڻھ،

اوٽا را پونٽا ڪيڏي نٿي ڪرماتا،

ان او آڀرا توڻا مانھ ڀرپور ميوو ڏھ۔

همروم هائي منڪ جئين پڻ ڪرشي اوٽا ۾ سقل ٿيشي۔

4 پڻ پُونڌا منڪ هم نٿي

او پوه را زم سٺه جيا نٺه وائپرو اوڏاري زائھ۔

5 تيا ري ڪري پُونڌا منڪ نيا ۾ نئين اُپي هيڪھ

ان ڏوهاري ڪيڏي پڻ هاسون پيڙا نئين پيرئ.

6 ڪم تون پرميشور هاسون منڪون را مارڳ رئي رکشا ڪرڻ
پڻ پونڌا مارڳ مانھ وويڏا واڙا ناش ٿي زاشي.

پرميشور رو سونيل پادشا

2 ڌاري قومون نٽه رينھ ڪم سڙيھ؟

منڪ ازاي ڪيال ڪم ڪرڻ؟

2 پرميشور ان اوٽا را سونيل پادشا رٽه ڪلاڦ،

ڌرتي را پادشا اونيھ ان وزيري پڻ آيت ۾ ام ڪين ٺاھ ڪريوھ:

3 ”ليو! آبي اوئون رون ٻنڌئون ٿي آزاده ٿيون،

آپون مانھ ٻونڌل اوئون را رونيوڙا توڙون پرا.“

4 پرميشور آڪاشي گهاڙي مانھ ٻينو اوئون مانھ ھاھڻھ،

مارو پريو اوئون مانھ نٽولي ڪرڻھ.

5 تئيون او ڪاوڙ ۾ اوئون ٿي وات ڪشي،

او آڀرا ڪروڌ ٿي اوئون نٽه ٻيوڙاوين ام ڪيشي:

6 ”مئين تون آڀرا پويتر ڏونگر صيھون مانھ

آڀرو ٿي پادشا راکيوھ.“

7 هون پرميشور را حڪم رو پرچار ڪريھ!

اوئھ مون نٽه ڪيدو: ”تون مارو ڏيڪرو سئھ.

آز ميئن وات ساوئي ڪرين ڏيڪاڙيھ جي هون تارو پاپ سون.

8 تون مون ڪن مونڳ، هون ٻڌي قومون تارئھ حوالئھ ڪريھ.

ٻڌئي ڌرتيءَ آڪري ڇيڙا هُڏي تاري ملڳت هارو تون نٿه ڏيه.

⁹ تون لو را گڏيا ٿي دشمنون نٿه هراوين پورا پورا ڪريه پرا،
تون ائون نٿه ڪونپار رون نونپڙون را زم ڦوڙيه پرا.

¹⁰ تيام او پادشائون! هوشيار ٿي زائو!

ڌرتي مانھ راز ڪريا وازون! هونءِ تمِي سِڪيا ليو!

¹¹ پيئاتا پيئاتا پرميشور رئي پڳتئي ڪرو!

ان ڏڪتا ڏڪتا ڪُشي مناو!

¹² اوتا را ڏيڪرا نٿه پادشا رو مون ڏيو!

ام نه ٿئ جي اوتا نٿه رينھ سڙئ،

ان تمِي شيرڙا مانھ ئي مرئي زائو،

ڪم تون اوتا نٿه رينھ سڙئ تون جلدي سزا ڏئ.

ڏنڪار سئ او جيا پرميشور ۾ پناھ لئ.

مَدَت هَارُو پُوڪار

دائود پادشا رو لڪل پزن، زئين او آڀرا ڏيڪرا ابي سلوم ٿي پاڳيو تو.

3 او پرميشور! مارا ويري زوئو! ڪتا گهڻا سئ!

ڪتا ئي منڪ مارئ ڪلاق اُونياھ!

² الهائي منڪ مارا پارام ام ڪئ:

”ايشور اوتا نٿه آڀرون دشمنون ٿي نئين پڇاڙئ.“

³ پڻ او پرميشور! چاري پاھي تمِي ماري ڍال سو.

تمِي ئي مارو مون سو ان تمِي ئي مون نٿه جيتاڙوھ.

⁴ هُون اُونسا هاڏ ٿي پرميشور نئه پوڪارونه
او آڀرا پوٽر ڏونگر ٿي مون نئه وڙندڻي ڏئه.

⁵ هُون آروم ٿي اُونگهائونه ان زاڳونه
ڪم تون پرميشور آپ مارئي همپار ڪرئه.
⁶ هُون هايون هزارون منڪون ٿي نئين پيئائون
جيا مون نئه چارون پاهون ٿي گهيرو ڏئه.
⁷ او پرميشور، هوئه اُونو!

او مارا ايشور، مون نئه مارون دشمنون ٿي پچاوو!
تمي پونڌون را موندا مانھ ڌڪ هڻين
اُونون را ڏونت پونگوه پرا.
⁸ پچايا واڙو پرميشور سئه.
تمارون منڪون مانھ تمارو آشيرواڏ هوئه!

پڳوون مانھ هاسو وشواس

مڪ گويئا هارو.

ڏش: تارون واڙا ساز مانھ گاَوو، دائود يادشا رو لڪل پزن.
4 او ايشور! زئيون هُون تمون نئه پوڪارونه، تون مون نئه وڙندڻي ڏيو!
تمي مارو حق مون نئه لي ڏيوه.
هُون تون ڏورووڻ ۾ تنگ سون، مون نئه آروم ڏيو!
مون مانھ ڏيا ڪرو ان مارئي پراتنا هومپرو!

² او مارا راز رون منكون! تمی کئون هُودِی مُون نئه مُون نئین ديو ان

مارئي پَدنومئي کرتا ريشو؟

تمی کئون هُودِی کتم تيا واري شينمون ٿي پريم راکشو ان کُوژ را ترها ريشو؟

³ تمی زوٽي ليو جي پرميشور آپرا هاسا شيواڌاري نئه آپ هارو سُونديَن راکيوه.

زئيون هُون اُوتا نئه پوکارونه، تئيون اُو هومپڙه.

⁴ پیک ۾ ڏکو ان ڏوه مت کرو!

اُونگهايا رئه توڻه مَن ۾ سوچ ويچار کرو ان ماڻ ريو!

⁵ هاسا مَن ٿي بليڏون کرو!

ان پرميشور مانھ وشواس راکو!

⁶ گهڻا منک ام کئھ جي آپون ٿي پلائي کُون کرشي؟

او پرميشور! امون مانھ ڏٿيا رئي نظر کرو!

⁷ زتئي کُشي گهڻو ڏون ان نوو ڌراک رس تيا ٿي زڙه

اُوتا توڻا ٿي پڻ وڌارئه تمی مارا مَن نئه کُشي ڏيڏيھ.

⁸ هُون هڪ ۾ آروم ٿي اُونگهاڻيھ

کم تون او پرميشور! تمی ئي سو جيا مُون نئه آپري همپار ۾ راکوه.

ڏک رئه توڻه هوار رئي پرائنا

مُک گوبڻا هارو ڏش: وونهري مانھ گاوو.

دائود يادشا رو لکل پزن.

5 او پرميشور! ماري واتون مانھ کون ديو!

ان مارون نيهاکون مانھ ديون ديو!

² او مارا ايشور! او مارا يادشا! ماري مدت ري پوکار مانه ديون ديو!

کم تون هون روگو تمون ټي پراتنا کرونه.

³ او پرميشور! تمې هوار را ويلا مارو آواز هومپروه.

هون هوار رو ويلو مارا حالات تمون هوما راکونه ان تماري وات زوونه.

⁴ کم تون تمې ايوا ايشور نټي جيا ننه پوندائي وټه.

پوندائي تمون ټي شيتنه ره.

⁵ آپري وډائي کريا وازا تمون اکړ اويي نئين هيک!

کراپ کوم کريا وازون منکون ټي تمون ننه نقرت سه.

⁶ جيا کوژ ټولنه تمې اوئون ننه ناش کرو پرا!

او پرميشور! تمون ننه کوني ان ډگو کريا وازون بتون منکون ټي هوگ سڙه.

⁷ هون تمارا گهڻا پريم ري کري تماري گهري آبه

ان تماري پیک راکين تمارا پوتر گهر هومو نمځ کريه.

⁸ او پرميشور! مارون دشمنون ننه زوون ان آپرا ست پرموئه ماري اگپونډي کرو!

ان مون ننه آپرو مارگ ساوو ډيکارو!

⁹ کم تون اوئون را مونډا م کوئي پښ وات نیک نټي،

اوئون رون منون م روگي تپاي پرل سه.

او آپرا مونډا ټي مني مني واتون کره،

پښ اوئون را گډا کلا مقوم را زم سه.

¹⁰ او ايشور! تمې اوئون ننه سزا ديو!

او آپري ئي رتائون م تپاه ټي زانه!

گهڻا ڏوه ڪريا ري ڪري اوتون ننه آپ ڪن ٿي تارو پرا
ڪم تون او تمارون حڪمون رنه ڪلاڻ ٿي ڳيا.

¹¹ او منڪ جيا تمون مانھ آس راکڻھ او هڪي سئھ.

او هميش ڪشي ٿي نارا هئھ،

ڪم تون تمې اوتون ننه پناھ ۾ راکوھ.

او تمون ٿي ڪش رنه جيا تمارا نوم ٿي پريم راکڻھ.

¹² ڪم تون تمې ئي هاسا منڪ ننه آشيرواڏ ڏيوھ

او پرميشور! تمې آڀري ڏيا ري ڍال ٿي اوتون رني رکشا ڪروھ.

ڏوروون رنه ٿوئھ پراٿنا

مڪ گويئا هارو، دائود يادشا رو لڪل پزن.

دش: تارون وازا ساز مانھ شمينيت نومي ڏن مانھ ڳاووو

6 او پرميشور! تمې ڪاوڙ ٿي مون ننه هاكل مت ڪرو!

ان ڪروڌ ۾ مون ننه شيڪت مت ڏيو!

² او پرميشور! مون مانھ ڏيا ڪرو! ڪم تون هون هيٺو ٿي ڳيوھ.

او پرميشور! مون ننه هازو هورو ڪرو! ڪم تون مارا هاڏڪا هوري ڳياھ.

³ ان مارو جيو پڻ گهڻو ڦٽڪيوھ.

او پرميشور! ڪيون هوڏي، ڪيون هوڏي همروم ريشي؟

⁴ او پرميشور! مون هومو زوئو! ان مارو جيو پڇاوو!

آڀري گهڻي ڏيا پرموئھ مون ننه سڏاوو!

⁵ ڪم تو لاش تمون ننه ياد نئين ڪري هيڪھ

ان مقوم ۾ ڪوڻ تمارو ٿورو مونشي؟

⁶ هُون نيهاڪا لي لين ٿاڪي ڳيوھ،

هُون پوري رات آڀا ڪاتلا مانھ پڙيو پڙيو روتو ريوھ،

ان مارو ڪاتلو هونھوڙون ٿي پلڙھ-

⁷ ڏڪ ۾ ماري اونڪيون ڌرا ڏي ڳيھ

ان مارون ويرون ري ڪري ماري اونڪيون اُونڌي پڙي ڳيھ-

⁸ او پُونڌا ڪوم ڪريا وازون! تمي ٻڌائي مُون ڪن ٿي شيتھ تڙي زائو!

ڪم تون پرميشور مارھ روبا رو هاڏ هومپري ليڏوھ-

⁹ پرميشور مارئي منت هومپري ليڏيھ-

پرميشور مارئي پرائنا قبول ڪري ليڏيھ-

¹⁰ مارا ٻڌائي دشمن لازي مرشي ان ڏڪشي

او پاسا زاشي پرا ان اوچتا ڪوٽار ٿيشي-

نيا هارو پوڪار

گهڻا جوش واڙا ڏن مانھ ڳاڙل دائود پاڌشا رو پزن-

جيو اُوڻھ ڪوش بنياميني را ڪوڙا الزوم ري ڪري پرميشور هومو ڳايو-

⁷ او پرميشور مارا ايشور! هُون تمون ڪن شرڻ ليونھ-

جيا مُون لار ٿياھ اُوئون ٿي مُون نھ سڏاوو ان مڳئي ڏيو!

² ام نه ٿئھ جي او شينھ را زم مُون نھ شيري نوڪھ،

او مارا ٽڪرا ٽڪرا ڪرھ پرا ان مُون نھ سڏايا وازو پڻ ڪوئي نه هوھ-

³ او پرميشور مارا ايشور! جي مئين ڪئينڪ ڏوھ ڪريو هوھ،

ڪا مارون هاڻون ٿي انيا ٿيو هوئ،

4 جي مئين ٺاه ڪريا وازون ٿي پوندائي ڪري هوئ،

ڪا مئين ڪيا وات ري ڪري آڀرون وير راکيا وازون نئ لوتيا هوئ،

5 تون پلئ مارا دشمن مون وونهڙ تئ ان مون نئ زهالي لئ!

مارا جيو نئ زمي مانھ پلئ لتاڙئ پرو ان مارا مون نئ ڏوڙ ڪرئ پرو۔

6 او پرميشور! ڪاوڙ ۾ اٿو! مون ٿي وير راکيا وازون را ڪروڌ رئ ڪلاڦ اٿو!

مون هارو زاڳو! تمي نيا ڪريا رو حڪم ڏيڏوه۔

7 ٻڌيون قومون را منڪ تمون ڪن پيرا تئ!

ان تمي اٿون وسا ٻڌون ٿي مانھ آڀري گهاڏي مانھ پيهو!

8 پرميشور ئي سئ جيو منڪون رو نيا ڪرئ۔

او پرميشور، مارو نيا ڪرو!

تمي تون زوڻوه جي هون هاسو سون،

ان مارو من صاڦ سئ۔

هايا وات پرموئئ مارو ڦينصلو ڪرو!

9 تمي پونڌا منڪ رئي پوندائي ڪتم ڪرو،

ان هاسا منڪ نئ ڏاڍو ڪرو!

او ايشور! تمي هاسا ايشور سو۔

تمي تون من ان دماڳ نئ پرڪيا واڙا ايشور سو۔

10 ايشور مارئي ڍال سئ،

او هاسا من واڙا نئ پچاوئ۔

11 ايشور ڦينصلا ڪريا ۾ هاسو سئ،

ان او ايوو ايشور سٺه جيو روزوني پونڌا منک مانھ کاوڙ کرڻھ۔

12 زون او پونڌو پاسو نئين وڙه، تون ايشور آڀري تروٿار تيز کرشي،
ان تير توڻين وات زوشي۔

13 اوڻه هيا ننه ماري هارو آڀرا هٿيار تيار کرياه،
او آڀرون تيرون مانھ ڏيوتا ٻوندڻھ۔

14 پونڌا منک ٿي روڳي پونڌائي نيهرڻھ،
اوڻون را پيت ۾ واڌ سٺه ان او کور ننه زلم ڏڻھ۔

15 او کاڌ کوٽرڻھ ان اوڻا ننه اونڌي کرڻھ،
ان پسٺه آڀري ٺاول کاڌ ۾ آڀ زائين پڙڻھ۔

16 اوڻا رڻي پونڌائي اوڻا مانھ پاسي پڙشي،
ان اوڻا ري کرڻي اوڻا ننه ٿي آڌي آوشي۔

17 هون پرميشور را ست رو ٿورو مونيھ،
ان پرم شڪتيوون پرميشور را نوم را ڳڻ ڳايھ۔

پرميشور سرجن هار

مک ڳويٺا هارو ڏس: ڳڻيت نومي ڏن مانھ ڳاوو۔

دائود يادشا رو لکل پزن۔

8 او پرميشور، امارا پڙيو!

ٻڌي ڌرتي مائنه تمارو نوم مهان سٺھ۔

تمي آڀرو يادشائي اڪتيار،

آڪاش مانھ راڪيوھ۔

² تمي ننڪون ٻارون ان ڏاوڻيون ٿي پڻ آڀرا وڪوڻ ڪراووه،

جيا نئه زوئين تمارون ڏشمڻون،

ان ويرون را موندا پنڌ ٿي ڳياھ۔

اوئون مانھ تماري جيت ٿيھ۔

³ تمارا ناول آڪاش نئه زويا ٿي تماري مهمما رئي ڪپر پڙھ،

اي چنڊ ان تارا پڻ تماري ڪرا ساوئي ڪرھ۔

⁴ تون پسئھ منڪ ڪي سئھ،

جي تمي اوئا رو ڪيال راڪوھ؟

ان منڪ ذات رو ڏيڪرو تمون نئه ڪتو پريمي سئھ،

جي تمي اوئا رئي همپار ڪروھ؟

⁵ تمي اوئا نئه منڪ ناوين آڪاشي ڏوتون ٿي توڙو گھت ڪريوھ۔

تمي اوئا نئه گھڻو مون ان عزت ڏيڏيھ۔

⁶ تمي منڪ نئه آڀرون هاڻون ري ناول ٻڌيون شينھون مانھ آڳيون راڪيو۔

تمي ٻڌوئي ڪئين اوئا را ڪيڏا هيٺ ڪريوھ۔

⁷ ٻڌي ريون ٻاڪري ان ٻڌو مال،

ٻڌائي جھنگلي زناور ان جيت۔

⁸ آڪاش ۾ اوڏنا پڪي، سمونڊ ۾ ترتي مڻي،

ان پوڻي ۾ ريا واري هر شينھ تمي ڏيڏي ايئا را اڪتيار ۾۔

⁹ او پرميشور! امارا پريو،

ٻڌي ڌرتي ماڻھ تمارو نوم مھان سئھ۔

تمي آڀرو پاڌشائي اڪتيار،

آڪاش مانھ راکيوھ.

ايشور نئه ڳوتيا وازون ھارو نيا رئي پرائنا

مڪ ڳويئا ھارو، دائود پاڌشا رو لڪل پزن.

ڏش: ڏيڪرا رو موت نومي ڏن مانھ ڳاووو

9 او پرميشور! ھون آڀرا پورا من ٿي تمارا ٿورا مونيھ،

ھون تمارون ڪرا وازون ڪومون رو پرچار ڪريھ.

2 تماري ڏيا ري ڪري ھون ڪشي ڪريھ ان راضي ٿيھ

او پرم شڪتيون پرميشور! ھون تمارا نوم را ڳن ڳايھ.

3 مارا ڏشمڻ پاسا پڙھ،

او نيڏو ڪاھ ان تمون ھوما ناش ٿي زائھ.

4 ڪم تون تمي مارو نيا ان ڦينصلو ڪريوھ.

تمي گھاڏي مانھ بيهين ھاسائي ٿي ڦينصلو ڪريوھ.

5 تمي قومون نئه ھاڪل ڪروھ

تمي پونڌون منڪون نئه ناش ڪروھ

تمي اوئون رو نوم نشون

ھميش ھارو ڪتم ڪروھ.

6 ڏشمڻ ڪتم ٿي ڳياھ،

او ھميش ھارو ماتِي رو ڍڳ ٿي ڳياھ.

جيون شھرون نئه تمي ڍاھين پت ڪريا

اُئون نئه يادَ ڪريا وازو پڻ ڪوئي نئين هونءَ.

⁷ پرميشور هميش هارو گهاڙي مانھ پينھ

اُوءِ آڀري گهاڙي نيا هارو قائم ڪريھ.

⁸ اُو هاسائي ٿي جڳت رو نيا ڪشي

ان ڪيا رو پاهو ليڏا وڳر قومون را ڦينصلا ڪشي.

⁹ پرميشور ڏکي منڪون هارو پناه ڏيڏا وازو گهڊ سئ

اُو ڏوروڻ رٽه توڻئ اونسو ان ڏاڍو گهڊ سئ.

¹⁰ او پرميشور! تمارا نوم نئه اوڙڪيا وازا تمون مانھ پروسو راکڻھ

تماري گوت ڪريا وازون ٿي تم ڪيڏي مونڊو نٿي ڦيروتا.

¹¹ پرميشور را وڪوڻ ڪرو! جيا رئي گهاڙي صيھون ۾ سئ.

منڪون ۾ اُوءِ رون ڪڙا وازون ڪومون را پارام همپڙاوو!

¹² ڪم تون ايشور جيو ڪون رو ڀڏلو لئھ، اُو يادَ راکڻھ.

اُو ڳريون رئي رڙ هومپروو نٿي ڀولتو.

¹³ او پرميشور! مون مانھ ڏيا ڪرو!

تم ڪيا جيا مون نئه موت را ڌر ٿي پڇاوي ليوھ.

ماري اُوءِ ڏوروڻ نئه زوئو!

جي مارون ويرون را پاها ٿي مون مانھ آوي پڙيھ.

¹⁴ هون تمارا نوم را ڳڻ ڳاوون

ان هون صيھون شهر ۾ ڪشي ٿي همپڙاويھ جي تم ڪيا مون نئه پڇاويھ.

¹⁵ قومون آڀري ڪوتل کاڌ ۾ آپ پڙيھ،

جي ڪڙڪئي ايني پيرون ننه ڦٽڙايا هارو هڻي نئي اوتا ۾ آب ڦاٿيه.

16 پرميشور نيا ڪرين آڀرو نوم ڪريوھ

تيام پونڌا منڪ آڀرا ئي ڪرل ڪوم ۾ آب ڦاٿي ڳياھ.

17 پونڌا منڪ ٻڌائي پتار هوما زاشي

هر قوم را او ٻڌائي منڪ جي ايشور ننه پولي زائھ.

18 پڻ جيا موتاڳ سئھ اوئون ننه ايشور ڪيڏي نئين ويهارئھ

جيا ڳريپ سئھ اوئون رئي آش ايشور هميش پوري ڪشي.

19 او پرميشور، هوئھ اونو! منڪون ننه جيتوا مت ڏيو!

تمي هر قوم ننه آڀري عدالت ۾ اوڀاڙو!

20 او پرميشور! تمي هايون رون منون ۾ پيڪ نوڪو!

زم قومون زوڻي لئھ جي او ناش ٿيا واڙا منڪ ذات سئھ!

پرميشور را نيا مانھ نئولي ڪريا واڙون رئھ ڪلاڦ پرائنا

10 او پرميشور! تمي ڪم شيتئھ اوڀي ريوھ؟

ان ڏوروون رئھ توئھ ڪم مون ننه هيڪلو ساڌي ڏيوھ؟

2 پونڌا منڪ مڳرور ٿين ڳريپون ننه ستاوئھ.

مون او آب آڀري رٿائون موئين زائين پڙئھ!

3 پونڌا منڪ آڀرون ڪراپ ويچارون مانھ وڌائي ڪرئھ.

لويي منڪ پرميشور ننه گهٽ وڌ ڪئھ ان اوتا ننه ناڪارئھ.

4 پونڌو منڪ وڌائي ۾ ام ڪئھ: ”ايشور حساب نئين لئھ“

اوتا رو ڪيال ئي هائي سئھ جي ايشور سئھ ئي نئين.

⁵توئي پڻ اُو آڀري حياتي ۾ هميش ڪامياب رٿه.

اُوئا ننه تمارو نيا ڏيکاتو ئي نٿي،

اُو آپ ٿي وير راکيا وازون مانھ ھاھڻھ.

⁶اُو آڀرا مَن ۾ ام ڪڻھ جي امون ننه ڪوئي لوڏو ئي نئين آوئھ.

جُڳو جُڳ امون مانھ ڪوئي ڏورووڻ نئين آوئھ.

⁷اُوئون را موندا هميش پٽئون، ڏڳون ان ظلم ٿي پيال سئھ.

اُوئون ري جيب مانھ جهيڙو ان پُونڌائي سئھ.

⁸هائي ڳومون ۾ پتاري ناوين تاز ۾ بيهڻھ،

ان هتال ماڳون ۾ ڪياڪ پي ڏوهي رو کُون ڪرئھ.

هايون ري اونڪيون موٽاڳ منڪون ننه تڪئھ.

⁹زم شينه تاز ۾ بيهڻھ،

هم اُو هتائين بيهڻھ،

اُو ڳريپ ننه زهاليا هارو تاز ۾ بيهڻھ،

ان ڳريپ ننه قنڌ ۾ قنڌاوين قابو ڪرئھ.

¹⁰اُو ڳريپ ننه لتاڙئھ،

ان آڀري طاقت ٿي پي وس ننه پاڙئھ.

¹¹اُو پُونڌو منڪ آڀرا مَن ۾ ام ڪڻھ جي ايشور پولي ڳيوھ.

اُوئھ آڀرو مونيڊو هتاريو پرو، اُو ڪيڏي نئين ڏيڪئھ.

¹²او پرميشور! او ايشور، هوئھ اُونو!

ڳريبون ننه مت ويهارو!

¹³پُونڌا منڪ ڪم ايشور رئي پيعزتئي ڪرئھ؟

ان من ۾ ام ڪڻھ جي ٽمي حساب نئين ليو.

¹⁴ پڻ ٽمي تون زوئوھ ريا، ٽمي ڏڪون ان ڏورووئون ۾ قاتل منڪون مانھ لَوڻو واڙوھ،
زم اُوئون نئھ آڀرون ھاڻون ۾ ليو را.

پي وس آڀرا آپ نئھ ٽمارئھ حوالئھ ڪرئھ.

ھميش ٽمي ئي سوريون رئي مدت ڪروھ.

¹⁵ ٽمي پُونڌا ان ڏوھاري منڪ رو ٻڙ پونگڀو پرو!
ان زئيون ھُوڏي اُوئا ۾ پُونڌائي سئھ اُوئا نئھ مت ساڏو!

¹⁶ پرميشور ھيمش ٿي ھميش ھُوڏي پاڌشا سئھ.

ڌاري قومون اُوئا را مُلڪ ۾ مرائي گيھ.

¹⁷ او پرميشور! ٽمي گريبون رئي پُوڪار ھوميڙيھ.

ٽمي اُوئون رون منون نئھ ڏاڍا ڪريھ.

ٽمي اُوئون ري وات مانھ ڪون ڏيتوھ.

¹⁸ ھم ڪرين ٽمي سوريون ان ڌٻاول منڪون رو نيا ڪروھ

ان ڌرتي مانھ ريا واڙو منڪ ذات، وڙي ڪيا نئھ نہ ٻيڙاوئھ!

ڏوروڻ رئھ ٿوئھ پڻ پرميشور مانھ پروسو

مُڪ گويئا ھارو

دائود پاڌشا رو لڪل پزن

11 مئين پرميشور ۾ پناھ ليتيھ.

تُون پسئھ ٽمي مُون نئھ ام ڪم ڪوھ:

”پاگي زا! پڪي را زم اُوڏي زا ڏونگر ھومو!“

² زوئو! پُونڌا مَنڪ تير ڏنوش ري تار مانھ راکين توتھ،

ان اندارا ۾ سڌا اوتون مَنڪون مانھ ھاڪائھ جيون را من ھاسا سئ۔

³ جي پُنياءَ نئ ڏڳاوتھ پرئي،

تون ھاسو مَنڪ ڪي ڪري ھيڪشي؟

⁴ پرميشور آپرا پوبتر گھر ۾ سئ۔

پرميشور رئي گھاڏئي آڪاش مانھ سئ،

اوتھ ري اونڪيون مَنڪ ذات نئ زوئھ،

ان اوتھ رئي نظر مَنڪون رئي پرڪ ڪرئ۔

⁵ پرميشور ھاسون مَنڪون رئي پرڪ ڪرئ،

پڻ پُونڌون مَنڪون ٿي ان ظلم ڪريا وازون ٿي اوتھ نئ ھوڳ سترئ۔

⁶ پرميشور پُونڌون مَنڪون مانھ ٻرتا تٽڪا ورھاوشي،

گھنڌڪ ان لو اوتون نئ پاڳ ۾ زڙشي۔

⁷ ڪم تون پرميشور ھاسو سئ،

اوتھ نئ ست وٽھ،

ان اوتھ رو ڏرشن اوتھي ڪرشي جيون را من ھاسا سئ۔

پُونڌون منڪون ٿي پڇيا رئي پرائنا

مڪ گويئا هارو.

دش: تارون واڙا ساز مانھ نيسا آواز مانھ گاَوو.

دائود يادشا رو لڪل پزن.

12 او پرميشور! پڇاوو! ڪم تون مون ٿي ڪوئي پڻ هاسو نٿي ريو،
منڪ ذات ۾ ايموندار ڪتم ٿي گياھ.

2 هائي آڀرا آڀرا پاڙوشي ٿي ڪوڙ ٻولئھ،

اُوئون رون هونون مانھ ميني واتون سئھ،

پڻ اُوئون رون منون ۾ ڪوت سئھ.

3 پرميشور، ميني ميني واتون ڪريا واڙون نئھ

ان مڳروري ۾ موتي موتي واتون ڪريا واڙون نئھ ماڻ ڪرشي پرا.

4 او ام ڪئھ: ”امي آڀري چالاڪ واتون ٿي جيتشون.

امون ۾ ٻوليا رئي هيٺ سئھ، پيزو ڪي ڪئھ؟“

5 گريپون ري تڪليپون ان موٽاڳون ري پوڪارون ري ڪري

پرميشور ام ڪئھ: ”هوءَ هُون اُوئون رئي مدت ڪريھ ان اُوئون نئھ هڪ شونٽي

۾ راڪيھ جيا هيا را ترها سئھ.“

6 پرميشور رو وچن ست وچن سئھ،

اُو هات وار پني ۾ تپاول چونڊي را زم هاسو سئھ.

7 او پرميشور! تمي هيڪئھ سو جيا گريپون ان موٽاڳون نئھ پناه ۾ راکشو.

تمي ئي سو جيا اُوئون نئھ پُونڌون منڪون ٿي پڇاوين راکشو.

8 زئيون منڪ ذات نئه پُونڌائي وئڻه
تئيون چاري پاھي پُونڌا منڪ ڏيڪائڻه.

ڏک ۾ پرائڻا

مُڪ ڳوٺا هارو، دائود پادشا رو لڪل پزن

13 او پرميشور! ڪتيڪ ڌير هُڏي؟

ڪي تمي مُون نئه هاو ساڌي ڏيشو؟

ڪتاڪ ڏي تمي آڀرو موندو مُون ٿي هٽاڙشو؟

2 ڪتاڪ ڏي هُون مَن ٿي مَن ۾ رٿائون ڪريه؟

ان روز رو آڀرا مَن ۾ ڏکي ٿيتو ريه؟

ڪتاڪ ڏي مارا ڏشمن مُون ٿي ڏاڍا ريشي؟

3 او پرميشور، مارا ايشور!

مُون هومو لوڻو وارو! مُون نئه وڙندڙي ڏيو!

مُون نئه وشيت ڏيو!

ام نه تئ جي هُون موت رئي اُونگه اُونگهائي زائون.

4 ام نه تئ جي مارو ڏشمن ام ڪئ جي ”مئين اُوتا مانھ جيت ڪريھ.“

ام نه تئ جي هُون نيڏو ڪائون تون مارا ويري ڪُش تئ.

5 پڻ مئين تون تمارا هاسا پريم مانھ وشواس ڪريھ.

تمارئ مُون نئه پڇايا ري ڪري مارو مَن ڪُش ٿيشي.

6 هُون پرميشور را ڳڻ ڳاويھ

ڪم تون اُوتھ مُون مانھ ڪُريا ڪريھ.

پُونڌون منڪون رئي مُورڪائي

(زبور 53)

مُڪ گويئا هارو، دائود پادشا رو لڪل پزن.

14 مُورڪ آپرا من ام ڪئھ: ”ايشور سئ ئي نئين.“

هيو منڪ پريادي واڙا ڪوم ڪرئھ.

اوئي نقرت ڪريا واڙا ڪراپ ڪوم ڪرياھ،

ان ڪوئي نتي جي پلائي ڪرئھ.

² پرميشور آڪاش تي نيسو زوئھ

او زوئھ جي منڪ ذات ۾ ڪوئي هزم واڙو

ڪا ايشور رئي ڳوت ڪريا واڙو سئ ڪا نا؟

³ ٻڌائي منڪ پتڪي ڳياھ،

او ٻڌائي پُونڌايون ۾ پڙي ڳياھ.

ڪوئي پڻ نتي جي پلائي ڪرئھ، هيڪي نتي.

⁴ ڪراپ ڪوم ڪريا واڙون ٻڌون منڪون نئ ڪئين ڪپر نتي ڪي؟

او مارون منڪون نئ روتي را زم ڪائي زائھ،

او پرميشور رو نوم ئي نتي لیتا.

⁵ پڻ او الهائي پيشاڻي

ڪم تون ايشور هاسون منڪون پيڙو سئھ.

⁶ او پُونڌون منڪون! تمي تون ڳرپ منڪون ري صلاحون مانھ نٿولي ڪروھ،

پڻ پرميشور اوئون ڳريپون رئي پناھ سئھ.

⁷ مونَ صيهونَ ڏونگرَ تي اسرائيلي قوم رو پڇا تته!

زئون پرميشورَ آيون منڪون ننه ڳلومي تي سڌاوينَ پاسا تيڙي آوشي،
تئون يعقوب رو وستار ڪش تيشي، اسرائيلي قوم ڪشئي مناوشي.

پرميشورَ را گهر ۾ ريا وازون هارو نيئم

دائود پادشا رو لڪل پزنَ

15 او پرميشور! تمارا تنبو ۾ ڪوڻ ري هيڪه؟
ان تمارا پويتر ڏونگرَ مانھ ڪوڻ ري هيڪه؟

² او جيا سڌا مارڳ مانھ وئھ،

ست مانھ وئھ،

پورا منَ تي هاس ٻولئھ،

³ آپري جيبَ تي ڪيا رئي ڳلا نتي ڪرتا،

آپرا دوست تي پوندائي نتي ڪرتا،

ان آپرا پاڙوشي رئي پڌنومي نتي ڪرتا.

⁴ او جيا اڌرمي منڪون ننه آپري نظر ۾ نيچ هزمئھ،

ان پرميشورَ رئي پيڪ راڪيا وازون رو مونَ راڪھ،

نقصونَ تته توئي آپرو وسنَ پارئھ.

⁵ او جيا آپرا پئيھا وياز مانھ نتي ڏيتا،

ان رشوت لينَ ڪيا پي ڏوهي ننه نتي ڦٽاوتا.

هيو ڪوم ڪريا وازون ننه ڪيڏي لوڏو نئين آئھ!

پرمیشور ۾ پڙپور کشي

دائود يادشا رو لکل ڀڙنَ.

16 او پرمیشور! تمی مارئي رکشا کرو!
کم تون هُون تمون ۾ پناه لیونھ.

2 مئين پرمیشور ننه ڪڍڻو: ”تمی ئي مارا پڙپو سو،
تمون شیوا مارئي ڪئين ڀلائي نٿي.“

3 پوئتر منک جیا ڌرتي مانھ سئھ اُو مھان سئھ،
مارئي ٻڌئي کشي اُوئون ۾ سئھ.

4 ڏيو ڏيوٿونون لار ڊوٿيا واڙون رئي ڏوروڻ وڌي زاشي،
هُون اُوئون را زم ڏيو ڏيوٿونون را نوم مانھ ساڙل مال رو لوئي نئين ڏيون،
ان آڀرا مونيڊا مانھ اُوئون رو نوم ئي نئين لیون.

5 او پرمیشور! مارو ٻڌوئي ڪئين تمی سو ان مُون ننه آشپرواڌ ڏيڌا واڙا تمی سو،
ان مُون ننه همپاڙيا واڙا تمی ئي سو.

6 جئي زمئي مُون ننه پکا نوکيا ٿي وراوي ڏيڌئي اُو نائوڪئي سئھ.
ھاس ۾ تمارو ڏيڌل پاڳ مُون هارو ڀلو سئھ.

7 هُون پرمیشور را وکوڻ ڪريھ ڪم تون اُو مُون ننه صلاح ڏئھ،
رات رنھ توڻھ پڻ اُو مُون ننه من ۾ شيڪت ڏئھ.

8 مارئي نظر همیش پرمیشور هومئي سئھ،
ڪم تو اُو مُون ڀيرو سئھ ان آڀرا ڪڙا واڙا هات ٿي مارئي رکشا ڪرتو رنھ.

⁹ تيام مارو منَ کُش سٺ، ان مارو جيوَ راضي سٺ،

ان مارو ڏيل پڻ هڪ ۾ ريشي.

¹⁰ ڪم تون ٿمي مارا جيوَ نٽه پٽار موئين نئين ربوا ڏيو،

ان نڪو ٿمي آڀرا هاسا شيواڌاري نٽه مقوم موئين ساڌي ڏيشو.

¹¹ ٿمي مون نٽه حياتي رو مارڳ ڏيڪاڙشو،

تمارون شرئون ۾ ڀرپور ڪشي سٺ،

ان تمارا ڪڙا واڙا هات ۾ هميش رو هڪ ان مونَ شونَ سٺ.

پي ڏوهي منڪ رئي پرائنا

دائود پاڌشا رئي پرائنا

17 او پرميشور! مارا ست مانه ڌيون ڏيو!

مارئي پوڪار هومپرو! ان ماري پرائنا مانه ڪون ڏيو!

مارون هونون مانه ڪوئي ڏڳو نٿي.

² مارو نيا تمارا پاها ٿي تٽه!

تماري اونڪيون ست زوئه!

³ ٿمي مارا منَ رئي پرڪ ڪري

ان رات رٽه توڻه مون مانه نظر راکي.

ٿمي مارئي پرڪ ڪري

پڻ مون ۾ ڪوئي ڪوت نه ڏيکي.

مئين اي رٿا ڪرئيت پري جي مارا مونڊا ٿي ڪوئي اوڙي وات نه تٽه!

⁴ هون منڪون را وودا را نمونا پرموڻه نٿي وودو

ان تمارا وچن ري مدت ٿي

ظلم ڪريا وازون را مارڳ ٿي شينئه ريوه.

⁵ مارا پڳ تمارا مارڳ مانھ اڌڳ رباھ

ان اُو ڪيڏي نٿي ٿڙبا.

⁶ او ايشور! هُون تمون نئه پُوڪارونھ،

ڪم تون تمي مارئي پرائنا هومپزشو!

مُون هومو ڪونَ ڏيو ان مارئي پُوڪار هومپزو!

⁷ تمارو هاسو پريم ڏيڪاڙو!

او سڏايا واڙا! جيا منڪ تمون مانھ آسرو ڪرھ،

اُوئون نئه تمي آپري گھڻي شڪتي ٿي اُوئون رون ڏشمئون ٿي سڏاو!

⁸ زم منڪ آپري اونڪ را ڏوڙا نئه هر ڪترا ٿي همپاڙھ،

زم ڪوڪڙئي آپرون بسون نئه آپرون پونڪون هيٺ هٽاڙھ

تم تمي مُون نئه آپري همپاڙ ۾ راکو!

⁹ اُوئون پُونڌون منڪون ٿي پچاوو جيا مُون نئه پرياد ڪرھ،

ان اُوئون ڏشمئون ٿي جيئنه مارو جيو ليڏا هارو مُون نئه گهيرو ڏيڏوھ.

¹⁰ اُوئون رون مونديون مانھ هار سڙي گيوھ

ان اُو آپرا مونڊا ٿي موتي موتي واتون ڪرھ.

¹¹ اُوئي هر ماڳ مانھ امون نئه گهيرو ليڏاھ.

اُو ايئا تاڙ ۾ سئه جي امون نئه پت مانھ پساڙھ.

¹² هائي اُوئا شينھ را زم سئه جيو شڪار نئه شيروا ڪرھ،

ان اوتّا پڙوڪا شينھ را زم سئہ جيو تاز ۾ بيهئہ۔

13 او پرميشور! امارئي مدت ڪرو! اوتون رو مقابلو ڪرو ان اوتون نئہ پاڙو نا!

آپري تروٿار ٿي مون نئہ پوندون منڪون رون هاٿون ٿي پچاو!

14 او پرميشور! مون نئہ پوندون منڪون ٿي پچاو!

تماري شڪتي ٿي هايون منڪون ٿي پچاو!

جيون منڪون رو پاڳ روڳو ايٺا دنيا ۾ سئہ،

تمي آڀرا ڪزونا ٿي هايون را بيت پرباه ان اوتون را اولاد پڻ ذراپياه۔

اوتئي آڀرا آيا واڙا وستار هارو پڻ گهڻو مال ملڳت پيرو ڪريوہ۔

15 پڻ هون تون ڀلائي را مارڳ مانھ وين تما را موني را ذرشن ڪريھ،

ان زئيون هون زاڳيھ تون تما را ذرشن ڪريا ٿي مون نئہ من ۾ هڪ ٿيشي۔

پوندون رٽہ ڪلاڦ جيت ان پرميشور رٽي مھما

(2 سموئيل 1:22-51)

مڪ گويٺا هارو، پرميشور را شيواڌاري دائود پادشا رو لڪل پزن۔

زئيون پرميشور دائود نئہ اوتّا رون ٻڌون دشمنون ان ساٿول پادشا رون

هاٿون ٿي پچايو تئيون اوتّہ پرميشور را نوم مانھ اي پزن گايو

18 ”او مارا پرميشور! تمي مارو ٻڙ سو،

هون تمون ٿي پريم راڪونھ۔

2 پرميشور مارئي ڏونگر جيوي ڏي سئہ۔

او مون نئہ همپارٽھ ان ڪترا ٿي پچاوتھ۔

مارو ايشور مون هارو آسرو سته، هون اوتا كن پناه ليونه.

او ماري رکشا کرته، مون نته پچايا ۾ کزاوون سته، ان مارو گهيد سته.

³ مئين پرميشور نته پوکاريو جي وکوڻ رته لائق سته.

هم اوته مون نته مارون دشمنون ٿي پچايوه.

⁴ موت ري چولي مون مانھ وڙي آوي تي،

پريادي ربي بوڌ مون مانھ سڙي آوي تتي.

⁵ پتار را رسا ماري چاري پاھي بوندل هتا،

موت ري قاهي مون مانھ پڙي آوي تي.

⁶ ماري ڏوروڻ ۾ مئين پرميشور نته پوکاريو.

مئين ايشور هومي رڙيون ڪري.

اوته آڀرا پويتر تنبو ۾ ماري پوکار هومپڙي،

هم ماري پوکار اوتا رون ڪونون هوڌي پوگي.

⁷ تنيون ڌرتي ڏيئي ان ڏڪوا ربي

ڏونگرون ري پنيادون ڌرزوا ري.

او ڏڪوا ربي ڪم تون پرميشور نته ڪاوڙ سڙي.

⁸ اوتا ري ڦڙيون ٿي ڏونهو نيھريو، اوتا را موندا ٿي راک ڪريا واري

پاھي ان تنکا نيھريا.

⁹ اوته آڪاش نته هيڪل ڪريو ان نيسو اوتري آيو،

اوتا رون پڳون هيٺ گهور اندارو هتو.

¹⁰ او پاهرو ڏيڏا وازون آڪاشي ڏوتون مانھ سوار ٿين اوديو،

ان وائيرا ري پونڪون مانھ وودو.

¹¹ اُوئه آپري چاري پاھي اندارا نئه توئين اُوپاڙيو،

ان پوٽي ٿي پرل ڪاڙون واڏرون نئه آپرو تنبو نايو.

¹² اوٽا ري سورت را زبکتا سوجھرا ٿي انگارا پڙوا ربا.

ڪرا ان ڪاڙا واڏرا ڦوٽي پڙيا.

¹³ آڪاش ۾ پرميشور ڳازيو،

پرم شڪتيون پرميشور رو آواز ھومپڙيام آيو، ڪرا ان تنکا ورھوا ربا.

¹⁴ اُوئه آپ تير هئين دشمنون نئه پڳڙايا پرا،

ان اوئون مانھ ويزري ميلين اوئون نئه وينڪيا پرا.

¹⁵ تئيون او پرميشور! تماري ھاڪل ٿي،

تماري ڦرڻيون ري ڦونڪار ٿي،

سمونيد رو تر ساو ٿي ڳيو،

ان ڌرتي ري پُنيادون ڏيڪاوا ري.

¹⁶ اُوئه مانھ ٿي ھاٿ وڌارين مون نئه توڻي ليدو،

ان مون نئه اونڌا پوٽي ٿي ٻارو ڪاڍيو.

¹⁷ اُوئه مون نئه مارون پڙوون دشمنون ٿي

ان مون ٿي وير راڪيا واڙون ٿي سڏايو،

ڪم تون مارا دشمن مون ٿي الهائي ڏاڍا هتا.

¹⁸ ماري ڏوروون رئه توڻه او مارئه ڪلاڦ ٿيا،

پڻ مارو پرميشور مارئي تیک ٿيو.

¹⁹ اُو مون نئه ويڪرا ماڳ ۾ ڪاڍي آيو،

اُوئه مون نئه سڏايو ڪم تون او مون ٿي ڪُش هتو.

²⁰ پرمیشور ماري هاسائي پرموئته مون نئه ايوزو ڏيڏوه

ان مارا هات پي ڏوهي هوبا ري ڪري مون نئه انصاف ڏيڏوه.

²¹ ڪم تون هون پرميشور را مارڳ مانھ ويتو ريو،

آپرا ايشور نئه نٿي ساڏيو ان پاپون هومو نه ڦريو.

²² ڪم تون اوٿا را ٻڌائي حڪم مون هوما هتا،

ان هون اوٿا رون اصولون ٿي نه ڦريو.

²³ هون اوٿا هومو پي ڏوهي ريو،

ان آپ نئه ڏوهون ٿي شيتنه راکيو.

²⁴ تيام پرميشور مون نئه ماري هاسائي پرموئته

ان مارون هاٿون ري پويترائي پرموئته ايوزو ڏيڏو جي اوٿا ري نظر هومئي هتئي.

²⁵ ڏٿياوون ماٿه تمي ڏٿياوون سو

ان هاسا منڪ پيڙا تمي هاس ٿي ووھ.

²⁶ تمي پلائي ڪريا واڙون ٿي پلا ووھ

ان آڏا ووڍا واڙون ٿي آڏا،

²⁷ ڪم تون ڀرمل منڪون نئه تمي ئي پڇاووھ

ان تماري نظر وڌائي ڪريا واڙون مانھ سئھ

زم تمي اوئون نئه نيسا پساڙو.

²⁸ او پرميشور! تمي مارو ڏيوو ٻڙتو راکوھ.

او مارا ايشور! تمي مارو اونڌاپڻو سوجھرا ۾ ڀڏلاووھ.

²⁹ تماري مدت ٿي هون قوجون مانھ حملو ڪرونھ

ان آپرا ايشور ري مدت ٿي ڪوت رئي پينت ڪوڏي زائونھ.

³⁰ ايشور رو مارڳ پاڌرو سئ،

پرميشور را ٻول هاو هاسا سئ،

هائي اوئون ٻڌون رئي ڍال سئ جيا اوئا مانھ پروسو راکٽھ-

³¹ پرميشور شيوا پيزو ڪوڻ ايشور سئ؟

امارا ايشور شيوا پيزو ڏونگر ڪوڻ سئ؟

³² ايشور ئي مون نئ ڏاڍو راکيوھ،

اوئ مارو مارڳ سڌو نايوھ-

³³ او مارا پڳ هرڻ رون پڳون را زم ناوئھ پرا،

ان مون نئ اونسا ماڳ مانھ اُپاڙئھ-

³⁴ اوئ مارون هاڻون نئ جنڳ ڪروا شيڪاڙيا،

اتي هوڏي جي مارا هاڻ پيٽر رئي ڌنوڙئي وائھ پري-

³⁵ تمي مون نئ پڇايا هارو آبرئي ڍال ڏيڏئيھ،

ان تمارو زمڻو هاڻ مارئي ٿيڪ سئ

ان تماري نرملتا مون نئ موٽو نايو-

³⁶ تمي مارون پڳون هارو مارڳ نئ ويڪرو ڪريو،

زم مارا پڳ نه ٿڙئھ-

³⁷ هون آبرون ڏشمڻون لار ٿيو ان اوئون هوڏي پوڳيو

ان زئيون هوڏي او ڪتم نه ٿي ڳيا هون پاسو نه وريو-

³⁸ مئين اوئون نئ پورا پورا ڪري ناکيا، او اوني نئي هيڪتا

ان او مارون پڳون هيٺ پڙيا نا-

³⁹ تمي وڊيا هارو مون نئ سنڌرو پنڌاوين هيٺ ڏيڏئي،

ان مارئہ کلاڦ اُونیا وازون نئہ مُون ھوما نمایا۔

40 تمی مارون دشمئون رئی پُنت مُون ھومئی کرئی،

زم ھون مُون ٿی اڏاودو راکیا وازون نئہ کتم کری ناکون۔

41 تئین اُوئی مدت ھارو رڙبون کری پڻ کوئی نتو جی اُوئون نئہ پچاوتہ،

اُوئی پرمیشور نئہ پوکاربو، پڻ اُوئہ کئین ورنڌئی نہ ڏیتئی۔

42 تئین مئین اُوئون نئہ کوئی کوئین ڏوڙ کری ناکیا ان وائیرام اُوڏاڙیا پرا،

مئین اُوئون نئہ لتاڙی لتاڙین گھتیون ری گپ را زم چاری پاھی پکیڙی ناکیا۔

43 تمی مُون نئہ ماری قوم رون جهیڙون ٿی سڏایو،

ان تمی مُون نئہ قومون رو آگیوون ٿیا ھارو سونیدین راکبو،

ان اُو قومون مارئی شیوا کرئہ، جیا نئہ ھون اگی اوزکتو ئی نتو۔

44 اُو مارو نوم ھومپرتون ئی مارو کیدو مونئہ،

پرڏیشی مُون ٿی پیئائہ۔

45 پرڏیشی موزائی زائہ،

ان پیئاتا پیئاتا آپرون کوتون ٿی ٻارا نیھری آئہ۔

46 پرمیشور جیوتو سئہ۔ اُو مُون ھارو ڏونگر جیوئی ڏی سئہ۔ اُوئا را وکوڻ تئہ!

مُون نئہ پچایا وازو پرمیشور سئہ، اُوئا رو مون تئہ!

47 اُو ئی ایشور سئہ جیو مارو پڌلو لئہ،

ان قومون نئہ مارون ھاڻون م ڏئہ ری۔

48 اُو مُون نئہ مارون دشمئون وسا ٿی پچاوین کاڍی آئہ

ان مُون نئہ مارئہ کلاڦ ٿیا وازون ھومو مون ڏئہ،

ان مُون نئہ ظلمی ٿی پچاوتہ۔

⁴⁹ تيام، او پرميشور، هُون قُومون وسا تمارا تورا گاويھ،

ان تمارا نوم را گُن گاويھ.

⁵⁰ اُو آپرا سُونيل پادشا رو پچا كرئھ،

ان آپرا سُونيل پادشا دائود ٿي ان اوتا را وستار ٿي

هميش آپرا پريم رو هاسو رئھ.

پرميشور را وچن رئي شڪتِي

مُک گويئا هارو، دائود پادشا رو لکل پزن

19 ايشور رئي مهمما، ساوئي كرئھ آকাশ،

آپ ڏيکارئھ، اوتا رون هاتون رئي کاربگرئي.

² ڏي نئه ڏي زوڻ ڏئھ،

رات رات نئه علم شيکارئھ.

³ نڪو ڪوئي ٻول سئھ، نڪو ڪوئي وات شيت،

نڪو هومپريام آئھ ڪوئي آواز.

⁴ توئي پڻ هايون رئي وات ڌرتي را ڌنگ هُڊي،

ان هايون را ٻول جڳت را ڪُنڊ هُڊي زائين پوگئھ.

ايشور هُورز هارو آকাশ ۾ تنبو ڪوڙيو،

⁵ هُورز لاڏا را زم آپرا گهر ٿي نيهرئھ،

هائي جنگي جوڏا را زم ڪشي ٿي ڊوڙئھ.

⁶ هائي آকাশ ري هيڪي ڪُنڊ ٿي نيهرئھ،

ان قپرو ڏين پيزي ڪُنڊ مانھ پوگئھ.

ڪوئي پڻ شينھ نٿي جيا ڪن اُٿا رو تاپ نٿي پوڳتو۔

⁷ پرميشور رو نيئم شاستر ست سٺ،

هائي جيو نٺ وڙي تازو ڪرڻ۔

پرميشور رئي شائيدڙي هاسي سٺ،

هائي ابوجھ نٺ عقل ڏڻ۔

⁸ پرميشور ري سڪيائون پاڌري سٺ،

هائي من نٺ ڪشي ڏڻ۔

پرميشور را حڪم صاف سٺ،

هائي اونڪيون نٺ سوجهرو ڏڻ۔

⁹ پرميشور رئي پيڪ هاس سٺ،

اي هميش هُوڏي رڻ۔

پرميشور را ڦينصلا هاسا سٺ،

ان هائي ٻڌائي ست سٺ۔

¹⁰ هائي هيم ٿي وڌارڻ، هاشين! هاسا هيم ٿي وڌارڻ من نٺ وٺڻ۔

هائي مڌ ٿي، هاشين! مينارا ري مڌ ٿي وڌارڻ مينا سٺ۔

¹¹ هايون ٿي تمارا شيواڌاري نٺ سڪيا زڙڻ،

هايون نٺ مونيا رو ايوڙو گهڻو سٺ۔

¹² ڪوڻ سٺ جيو آپرون ڏوهون نٺ زوڻي هيڪڻ؟

تمي مون نٺ مارون هٿال ڏوهون ٿي اُوڙو ڪرو!

¹³ تمي آڀرا شيواڌاري نٺ زوڻي ڪرتون ڏوه ڪريا ٿي روڪو!

ام نه ٿڻ جي هُون ڏوهون ۾ ڦاٿل ريون۔

هم هُون پي ڏوهي ٿي زائيه

ان موٽون ڏوهون ٿي اوزرو ريھ-

14 مارا مونڊا ري واتون ان مارا من را کيال تمون هوما قبول ٿئھ!

او پرميشور! ڏونگر جيوا، مارا رکشن هارا! مارا جيو نئھ سڏايا واڙا ٿمي سو-

پرميشور را نوم مانھ پروسو

مڪ گويٽا هارو، دائود يادشا رو لکل پزن

20 ڏورووڻ رٿه ٿوئھ پرميشور تمون نئھ وڙندڙي ڏئھ!

يعقوب رو ايشور آپ تمون نئھ هازا هورا راکئھ!

2 او پويتر ماڳ ٿي تمون هارو مدت ميلئھ!

او صيهون ڏونگر ٿي تمون نئھ ٽيڪ ڏئھ!

3 او تمارا ٻڌائي ڏون هيئھ راکئھ!

او تمارا سڙاڙل مال را ڏونپ قبول ڪرين ڪش ٿئھ!

4 او تمون نئھ تمارا من مونگيا پرموئھ ڏئھ!

ان تماري ٻڌي رٿائون پوري ڪرئھ!

5 او يادشا، امي تماري جيت مانھ ڪشي را گيت ڳاوشون!

ان آپرا ايشور را نوم را جهنڊا کوڙشون!

پرميشور تماري ٻڌي وينتي پوري ڪرئھ!

6 هوئھ مئين زوڻي ليتو جي پرميشور آپرا سونڊل نئھ پچاوئھ-

او آپرا پويتر آڪاش مانھ ٿي وڙندڙي ڏئھ ان آپرا زمڻا هات ري پچايا واڙي

شڪتي ٿي وڙندڙي ڏئھ-

⁷ ڪوڪ جنگي رتون مانھ پروسو ڪرڻ، ڪوڪ گهوڙون مانھ،

پڻ آبي تون اپڻا پرميشور رو ئي نوم ليشون۔

⁸ اُو نيڏو ڪائين ڳوڏا ڪوڙشي ان پڙي زاشي،

پڻ آبي اونونھ ان اونين اُپياھ۔

⁹ او پرميشور! يادشا رئي جيت ڪراو!

زئيون امي پوڪارون تون وڙندئي ڏيو!

پرميشور را نوم مانھ پروسو راکيا رو نتيجو

مُڪ ڳوڻا هارو، دائود يادشا رو لڪل پزن

21 او پرميشور! تماري طاقت ٿي يادشا ڪش سڻ

ان تماري ڏيڍل جيت ري ڪري گهڻو راضي سڻ۔

² تمي اُوڻا را من ري مُرادون پوري ڪريھ

ان اُوڻا را موندا رئي وات ڪيڏي نٿي تاريھ۔

³ تمي اُوڻا نڻه گهڻو آشيرواڏ ڏيڏوھ

ان اُوڻا را ماڻا مانھ هاسا هيم رو مُگت راکيوھ۔

⁴ اُوڻه تمون ٿي حياتي مونگي ان تمي ڏيڏيھ

ايوئي حياتي جي هميش هارو سڻ۔

⁵ تماري ڏيڍل جيت ري ڪري اُوڻا رو مون وڌي ڳيوھ

تمي اُوڻا نڻه مون شون ان راز ڏيڏوھ۔

⁶ تمي اُوڻا نڻه هميش رو آشيرواڏ ڏيڻا ريوھ

تمارن پيرا ريا ٿي اُوڻا نڻه هميش ڪشي زڙھ۔

7 کم تون پادشا رو پروسو پرمیشور مانه سئه،

پرم شکتیوون پرمیشور ري دئيا ٿي اوتا نئه لوڏو ئي نئين آئه!

8 او پادشا! تمارو هات تمارون ٻڌون دشمنون نئه ڳوتين قابو ڪرشي.

تمارو هاوو هات تمون ٿي نفرت ڪريا وازون نئه قابو ڪرشي.

9 زئيون تمي ساوا ٿيشو تون اوئون نئه ٻڙتي پني را زم ڪر شون پرا

پرمیشور رينه ۾ اوئون نئه ڳيڙي زاشي ان پاهي اوئون نئه ڪائي زاشي.

10 تمي اوئون رئي ويل ڌرتي مانھ ٿي ڪنم ڪر شو پري

ان اوئون رو وستار منک ذات موئين نئين ره.

11 او تماره ڪلاڦ پوندي رٿائون ڪرھ

پڻ او آڀري رٿائون ۾ ڪامياب نئين ٿه!

12 کم تون تمي اوئون هوما تير توئين

اوئون نئه پاسا ڀڳڙاوشو پرا!

13 او پرمیشور! ائو! تمي آڀري شڪتي ڏيکارو!

امي تماري قدرت را وڪوڻ ڪر شون ان تمارا ڳڻ ڳاوشون!

ڏکي منک رئي پوڪار

مک ڳوينا هارو.

دش: هوار رئي هرئي نومي ڏن مانھ ڳاووو، دائود پادشا رو لکل پزن.

22 او مارا ايشور! او مارا ايشور! تمي مون نئه کم ساڏيوھ پرو.

تمي مارئي پوڪار هومپريا ٿي ان مدت ڪريا ٿي شيتھ کم ريا؟

² او مارا ايشور! هُون ڏي رات تمون نئه پوڪارونه

ان ٻڌي رات ماڻ نٿي ربتو،

پڻ تمي مُون نئه ڪوئي وڙندڙي نٿي ڏيتا.

³ توڻي پڻ تمي پويتر سو ان آڀري گهاڙي مانھ ٻيٺاھ.

اسرائيلي قوم تمون نئه آڀرو پاڌشا مونئھ ان تمارا نوم را پزن ڳاؤئھ.

⁴ اماري ٻاپ ڏاڏي تمون مانھ پروسو ڪريو

ان تمي پروسا ري ڪري اوئون نئه سڏايا.

⁵ اوئي مدت هارو تمون نئه پڪاريا ان او ڀڄي ڳيا

اوئي تمون مانھ پڪو پروسو راڪيو ان او لاسار نه ٿيا.

⁶ هُون تون منڪ نئين پڻ ڪيڙي رئه پراپر سون.

آڏميون ۾ ٻڌون ٿي گهٽ ان منڪون ۾ نٿي ڳٽاتو.

⁷ مُون نئه زوئين ٻڌائي مُون مانھ هاهئھ.

مارا ساوڻيا ڪاڍئھ ان ڪوندو لوڏين ام ڪئھ:

⁸ ”هوئھ! هوئھ! اي تون پرميشور مانھ پروسو راکئھ، نا؟ پلئھ پرميشور

ايئا نئه پڇاؤئھ!

جي پرميشور نئه وئئھ، تو پرميشور هيا نئه سڏاؤئھ!“

⁹ او پرميشور! تمي سو جي مُون نئه هازو هورو پيت ٿي ٻارو ڪاڍيو،

زئين هُون ڏاوتو، اوئا توئا ٿي لين تمي مُون نئه پروسو ڪروا شيڪاڙيو.

¹⁰ زئين هُون ماري مان را پيت ۾ هتو اوئا توئا ٿي لين تمي مارا ايشور سو،

مارا زلم ٿي لين هُون تماري همپاڙ ۾ ريو.

¹¹ مُون ٿي شيتنه مت زائو! ڪم تون ڏورووڻ ڏوڪڙي سئھ،

ان مارئي مدت ڪريا وازو ڪوئي نٿي.

¹² گهڻون ويڙهو ٻڌون را زم اُو مُون نٿه ڦري آيا،

بسَنَ علاقا رون ٻڙون ٻڌون را زم اُو مُون مانھ وڙي آيا.

¹³ ھائي ھونڪر ڪرتا چتا شينھ را زم

مُون ھوما مونديو ڦاڙئھ ربا.

¹⁴ ھون پوڻي را زم ايڙائي ڳيوھ،

مارا ٻڌائي ھاڏڪا ھوندون ٿي نيھري ڳياھ.

ان مارو مَنَ مينَ را زم ڳڙي ڳيوھ.

¹⁵ مارئي نڙئي ڪورا نڪر را زم ھوڪائي ڳيھ،

ان جيبَ تاروئام سونتيھ ڳيھ.

او ايشور! تمِي مُون نٿه موت ري ڏوڙ پيڙو پيڙيوھ.

¹⁶ ڪم تون ڪوترون را زم اُو منڪ مُون نٿه چوقير ڦري آياھ،

پُونڌون منڪون ري توڙيئي مُون نٿه گھيري ليدوھ.

اُو مارا ھاٿ ان پڳ ويندئھ ربا.

¹⁷ ھوئھ تون مارا ٻڌائي ھاڏڪا ساوا ڏيڪائھ ربا.

اُو مُون ھوما تاڪي ربا ان تاڙ ۾ سئھ.

¹⁸ اُو آيت ۾ مارا لوگھڙا وراوئھ،

ان مارا پيرن مانھ پُڪا نوڪئھ.

¹⁹ او پرميشور! تمِي مُون ٿي شيتئھ مت ٿيو!

او مارا رڪشن ھار! جلدي مارئي مدت ڪرو!

²⁰ مارا جيو نٿه تروئار ٿي پڇاوو!

مارا جيو ننه ڪوترون را بنڌ ٿي سڏاو!

ڪم تون مون ڪن رُوڳو مارو جيو زائي پڇيوه.

²¹ مون ننه شينھ را مونڊا ٿي سڏاو!

مون ننه جهنگلي ٻڙون رون شينگڙون ٿي پڇاو!

هوءَ، تمي مارو هاڏ هومپريوه.

²² هون آپرون پايون ڪن تمارا نوم را وڪوڻ ڪريه

ان هون منڌري وسا تمارا پزن ڳاويھ.

²³ پرميشور رو مون راکيا وازون! تمي اوتا را وڪوڻ ڪرو!

او يعقوب را وستار، اوتا ننه مون ڏيو!

او اسرائيل را وستار، اوتا رو ڪيڏو مونو!

²⁴ ڪم تون او ڏکيون را ڏک ننه گهٽ نٿي هزمتو

ان اوتا ٿي پاهو پڻ نٿي ڪرتو ان نڪو اوتا ٿي مونڊو ڦيروئھ.

زئيون پڻ ڏکي منڪي اوتا ننه پڪاريو،

تون اوتھ هاس ۾ اوتون رئي پڪار هومپريھ.

²⁵ هون موتي منڌري هومو تمارا وڪوڻ ڪريه ان آڀري پاسٽي پوري ڪريه،

تمارا نوم مانھ مال سڙاوين تمارو مون راکيا وازون ننه ڪوراويھ.

²⁶ ڏکي منڪ ڪائين ڌراپشي.

پرميشور ننه ڳوتيا واڙا پرميشور را وڪوڻ ڪرشي.

ان پرميشور اوتون ننه هميش هڪي راکئھ!

²⁷ ٻڌي ڌرتي را منڪ، آڪري چيڙا هُوڏي پرميشور ننه ياد ڪرشي ان اوتا ڪن آوشي.

قُومون را ٻڌائي ڇپيلا تمون نٽه نمڻ ڪرشي.

28 ڪم تون پاڌشائي پرميشور رڻي سٺه

ان اُو ئي قُومون مانھ راز ڪرھ.

29 ڏنيا را ٻڌائي شائوڪار منڪ اُوئا را مون ۾ ڌاوت ڪاشي ان اُوئا نٽه نمشي،

ان اُو ٻڌائي جيا ڏوڙ موئين پڙي زائھ، اُوئا نٽه نمشي.

ايو ڪوئي نٿي جيو آڀرو جيو آڀ پڇاوي هيڪھ.

30 مارئي پيڊي اُوئا رڻي شيوا ڪرشي

ان آيا واڙي پيڊي نٽه پڙيو رڻي ڪپر پوگاڙشي.

31 اُو آوشي ان آيا واڙا وستار نٽه پرميشور ري ڀلائي را پارام همپراوشي

جي پرميشور ئي ايئون مانھ ڀلائي ڪريھ.

ايشور مارئي ڏي

دائود پاڌشا رو لڪل پڙن

23 پرميشور آڀ ڳوٺاڙ را زم مارئي همپاڙ ڪرھ،

مُون نٽه ڪيا وات رڻي ڪوت نئين ٿئھ.

2 اُو مُون نٽه نيليون نيليون واڙيون موئين ساروا لي زائھ

ان مُون نٽه ويھوما ھارو پوڻي را سرور ڪنئھ بيهارھ.

3 اُو مارا جيو نٽه تازو ڪرھ.

آپرا ست نوم ري ڪري مُون نٽه ھاس رون مارڳون مانھ ويراوھ.

4 ڀلئھ مُون نٽه گهور اندارا ۾ اُونڌي ڪائي موئين ٿين متوو پڙئھ

توئي پڻ ھون ڪيا ٿي نئين پيئائون

کم تون تمی مُون پیرا سو،

تمارو گیدّیو ان تمارئی ڈونگ مُون نئه هیمت دئه.

⁵ تمی مارون دشمئون هومو مُون نئه پوئئه پیهاروه

تمی مارا ماتا م تیل نوکوه ان مارو پیالو تپوتار پرائه.

⁶ هاس م تمارئی پلائی ان دئی پوری حیاتی مُون پیڑی پیڑی ریشی.

ان هُون همیش پرمیشور را گهر م واهو کریه.

مهما واژو پادشا

دائود پادشا رو لکل یزن

24 درتئی ان جئین کئین ایئا مانه سئه، او بدوئی پرمیشور رو سئه،

دُنیا ان ایئا م ریا واژا بدائی منک اوتا را سئه.

² کم تون اوئه سمونید مانه اوتا رئی پُنیاده راکئی،

ان پوئی مانه اوتا نئه تیراوئی.

³ پرمیشور را دُونگر مانه کُون سَڑی هیکئه؟

ان اوتا را پوِتر ماگ مانه کُون اویی هیکئه؟

⁴ جیا پی دوهی سئه ان جیون را من هاسا سئه، جیئنه کتم تیا واژي شینهون

رئی تمنا نئی کرئی

ان کُورّا وسن نئی بوندتا.

⁵ او پرمیشور را پاها ئی آشیرواذ پرومشی،

ان او مُگتئی دیتا واژا ایشور را پاها ئی ست مانه وودا واژا کیوراشی.

6 اي اُو منڪ سٺه جيا پرميشور نٽه ڳوتڻه،

هوئڻه، هائي يعقوب ٿي وسن پونڌيا واڙا ايشور را ڏرشن را ترها سٽه.

7 او پوٽر ماڳ رون پاڳرون! آڀرا ماتا اونسا ڪرو!

او امر ڌروazon! اُوگهڙي زائو!

زم مون واڙو پاڌشا موئين آوئ.

8 هائي مهما واڙو پاڌشا ڪوڻ سٽه؟

هائي پرميشور سٽه جيو شڪتيون ان پڙوون سٽه.

هائي پرميشور سٽه جيو جنگ ۾ پڙوون سٽه.

9 او پوٽر ماڳ رون پاڳرون! آڀرا ماتا اونسا ڪرو!

او امر ڌروazon! اُوگهڙي زائو!

زم مهما واڙو پاڌشا موئين آوئ.

10 هائي مهما واڙو پاڌشا ڪوڻ سٽه؟

اُو پرمشڪتيون پرميشور سٽه،

اُو ئي مهما واڙو پاڌشا سٽه.

پرميشور رٿي واٽ زوو

دائود پاڌشا رو لڪل پڙن

25 او پرميشور!

مارو جيو تمون ۾ لاڳل سٽه.

2 او مارا ايشور! مئين تمون مانھ پروسو راکيوھ.

مون نٽه لاسار مت ٿيو ڏيو!

ام نه ٿڻه جي مارا دشمنن مٿان مانھ ھاھڻه ان ڪشي ڪرڻه!

³ اُو ٻڌائي ڇا تھون مانھ ڀروسو ڪرڻه اُو لاسار نئين ٿڻه.

پڻ ڇا اڙايا ڪلاڦ ٿڻه اُو لاسار ٿيڻي.

⁴ اُو ڀرميشور! مٿان نڻه تمارو مارڳ ھڙماو!

ان تمارا رستا مٿان نڻه شيڪاڙو!

⁵ مٿان نڻه آڀرا ست مانھ ويوراو ان مٿان نڻه شيڪاڙو!

ڪم تون، اُو ايشور! مٿان نڻه ڀڄايا واڙا تمي سو،

ھون ڀورو ڏي تماري وات زوئونھ.

⁶ اُو ڀرميشور! تمي آڀري ڏيئا ان ڀريم ياد ڪرو!

جي تمي ھميش ٿي ڪرتا آوھ ربا.

⁷ ماري جوڙي را ڏوھ ان ڀاپ ياد مت ڪرو!

اُو ڀرميشور! تمارا ڀريم ڀرموڻھ ان تماري ڪرل ڀلائي ري ڪري ماري ھمڀار ليو!

⁸ ڀرميشور ھاسو ان ڀلو سڻھ.

تيام اُو ڏوھاريون نڻه ھاسا مارڳ مانھ ويوا شيڪاڙھ.

⁹ اُو ڏي منڪون نڻه سڌا مارڳ مانھ ويوراوھ.

ان اوئون نڻه آڀرو مارڳ شيڪاڙھ.

¹⁰ ڀرميشور را ٻڌائي مارڳ اوئون ھارو ڏيئا ان ھاس سڻھ.

ڇا اوئا را وسن ان اوئا ري شائديون مانھ وھ.

¹¹ اُو ڀرميشور! آڀرا نوم ري ڪري مارا ڏوھ ماڦ ڪرو!

ڪم تون مارو ڏوھ الھائي موٽو سڻھ.

¹² پرمیشور رئي پیک راکيا وارو کون سئ؟

پرمیشور اوئون نئ او مارگ دیکارته جيا نئ سونديوو کپئ.

¹³ او آپ هک شونتي م ريشي

ان اوئا رو وستار ایشور را وائيدو کرل ملک را دئي تيشي.

¹⁴ جيا پرمیشور رئي پیک راکئ.

پرمیشور اوئون مانه آپري واتون ساوي کرئ.

ان اوئون نئ آپرو وسن هزماوشي.

¹⁵ ماري اونکيون هميش پرمیشور هومي سئ.

کم تون او مارا پگ پنجوژ تي سداوئ.

¹⁶ او ایشور، مون هومو زوئو ان مون مانه دئا کرو!

کم تون هون دكي ان هيكلو سون.

¹⁷ مارا من ري گنتي ودي گيه.

مون نئ هايون دورووئون تي پچاوو!

¹⁸ مارا دک ان دورووئون زوئو!

مارا بدائي دوه اوپاژي ليو!

¹⁹ مارون دشمون نئ زوئو! جيا الهائي گهئا سئ.

هائي مون تي گهئو وير راکئ.

²⁰ مارا جيور رئي رکشا کرو ان مون نئ سداو!

مون نئ لاسار مت ثيو! کم تون مئين تمون م پناه ليتئيه.

²¹ مون نئ پي دوهي راکو ان سدا مارگ مانه ويوراوو، زم هون هکي ريون.

کم تون هون تمارئي وات زوئونه.

²² او پرمیشور! اسرائيلي قوم ننه اوگاڙو!

اوئون ننه ټږي ډورووئون ټي سډاوو!

هاسا منک رڼي پرائنا

داتود پادشا رو لکل پزن

26 او پرمیشور! مارو نيا کرو! کم تون هون هاس مانه وويوه.
مئين تمون مانه پروسو کريوه ان تمون ټي کيډي نتي قريوه.

² او پرمیشور! مارئي جونچ کرو ان مارو آزمتو ليو!

مارا من ان ډيماگ رڼي پرک کرو!

³ کم تون هون هميش تمارو پريم پاڙونه

ان هون تمون ننه هاسا مونيڼ وونه.

⁴ هون کپتيون پيږو نتي بيهتو

ان پاکنديون پيږو نتي ويتو.

⁵ مون ننه پوندون منکون ري توږي ټي نقرت سه

ان هون کراب منکون پيږو نتي بيهتو.

⁶ هون آپرا هات ډوئين ټاپتي ډيونه جي هون پي ډوهي سون.

او پرمیشور! هون تمارا نوم مانه مال سڙايا ري ويډي رو قبرو ډيونه،

⁷ تمارا ثورا گاوين همپراوونه

ان تماري کرا رون کومون رو پرچار کرونه.

⁸ او پرمیشور! تمارا گهر ټي مون ننه پريم سه،

جيئنه تمارو واهو سه، جيئنه تمارو مون شون ساو تته.

⁹مُون نٽه ڏوهاريون پيڙو ناش مت ڪريا!

مارا جيو نٽه ڪوني منڪون پيڙو مت لي زايا!

¹⁰اُوئون رون هاتون ۾ پُونڌائي سٺه

ان اُوئون را زمئنه هات رِشوت ٿي پِراڻ سٺه.

¹¹مارئ اُونيا پينا ۾ هُون پي ڏوهي رِبونھ.

مُون نٽه سڌاوو ان مُون مانھ ڏٿيا ڪرو!

¹²مارا پڳ سڌا ماڳ مانھ راکل سٺه.

هُون منڌڙيون ۾ پرميشور را وڪوڻ ڪريھ.

پرميشور رکشن هار پسٺه ڪيا رئي پيڪ؟

دائود پاڌشا رو لڪل پزن

27 پرميشور مارو سوجهرو ان مارو پچا سٺه

مُون نٽه ڪيا رئي پيڪ؟

اُو مارئي ڏي سٺه

مُون نٽه ڪيا رو ڪترو؟

²جيا پُونڌا منڪ مُون نٽه ڪاوا آوتا

اُو مُون ٿي وير راکيا واڙا ان مارا ڏشمڻ هتا،

اُوئي نيڏو ڪاڏو ان پڙي ڳيا.

³پلنه ڪوئي پڻ مُون مانھ حملو ڪريا هارو مُون نٽه چاري پاھي ڦري آوئھ

مارو من نئين پيئائھ

پسٺه پلنه ڪوئي پڻ جنگ هارو آوئھ

4 مئين پرميشور ٿي هڪ وينتئي ڪريه

ان مارئي روڳي اي مرضي سڻ

جي پوري حياتي پرميشور را گهر ۾ ري هڪون

زم هون پرميشور رئي ڏيا زوي هڪون

ان اوڻا را پويتر مندر ۾ اوڻا مانه ڏيون ڏي هڪون.

5 او ڏورووڻ رڻه ڏي مون نڻه آڀري پناه ۾ آڀري همپار ۾ راکشي

او زوڻه آڀرا تنهو ري ڪنڊ ۾ مون نڻه هٽاڙشي

او مون نڻه ڏونگر ري سوتي مانه اوڀاڙين مارئي همپار ڪرشي.

6 هوڻه چارون ڏشون رون ڏشمئون هومو پرميشور مون نڻه مون شون ڏيشي.

هون اوڻا را گهر ۾ ڪشي را ڏون ڪريه.

هون پرميشور را ڳڻ ڳاويه ان اوڻا را وڪوڻ ڪريه.

7 او پرميشور! زئون هون تمون نڻه پوڪارون تئيون مارو هاڏ هومپريا!

مون مانه ڏيا ڪرين مون نڻه وڙندئي ڏيا!

8 زئون تمي ام ڪيتو: ”مارا ڏرشن هارو هڪو!“

تئيون مارڻه من تمون نڻه ام ڪيتو: ”او پرميشور! هون تمارا ڏرشن هارو هڪونه.“

9 مون ٿي آڀرو مونيديو مت هٽاڙيا!

ڪاوڙ ۾ تمي آڀرا شيواڌاري ٿي ڦري مت زايا!

تمي مارا مدت ڪرنار سو.

مون نڻه ساڏي مت ڏيا ان مت ويهاريا!

او مارا ايشور! مون ننه پڇايا وازا!

¹⁰ پلئه مارا مائيتتر مون ننه ساڌي ڏنه،

پڻ پرميشور مارئي همپاڙ ڪرشي.

¹¹ او پرميشور! مون ننه تمارا مارڳ مانھ ويوا شيڪاڙو!

مون ننه سڌا مارڳ مانھ ويوراوو!

ڪم تون مارئه آهئه پاهئه ڏشمڻ سئه.

¹² مون ننه مارا ڏشمڻ ري مرضي مانھ مت ساڌيا!

ڪم تون ظلم ڪريا وازا ان ڌڙڪا ڏيڌا وازا ڪوڙا منڪ مارئه ڪلاڻ اُونياھ.

¹³ توئي پڻ مارو وشواس سئه

جي ايٺا جڳت ۾ هون آڀري حياتي ۾ پرميشور رئي پلائي زوئيھ.

¹⁴ پرميشور مانھ پروسو راک!

ڏاڍو ته ان هيئت راک!

پرميشور مانھ پروسو راک!

پرميشور مارو پڻ ان ڍال سئه

ڏاڏو پاڌشا رو لڪل پڙن

²⁸ او پرميشور! هون تمون ننه پوکارونھ.

ڏونگر جيوا ڏاڏا مارا رکشن هارا! آڀرا ڪون پند مت ڪريا!

ام نه ته جي تمي ماڻ ريو ان هون اوئون را زم ٿي زائون

جيا مقوم موئين پورائي گياھ.

² زئيون هون تمون ننه مدت هارو پوکارونھ

ان تمارا پويتر گهر هوما هات اونسا كرونه

تئين تمي ماري وينتي هومپريا!

³ مون نئه اوئون كراب منكون

ان پونڌا كوم كريا واژون پيرو مت ڊيهڙيا!

جيا آپرون پاڙوشيون ٿي هڪ شونتي ري واتون كرڻه

پڻ اوئون را من ۾ پونڌائي سئه.

⁴ اوئون رون آقالون ان پونڌون كومون پرموئئه اوئون ٿي پڌلو ليو!

هوئئه، اوئون رون هاتون رون كومون پرموئئه اوئون ٿي پڌلو ليو!

ان اوئون رو ايوزو اوئون نئه ڏيو!

⁵ ڪم تون او پرميشور ري ڪڙا رون كومون مانه

ان اوئا رون هاتون ري ڪاريگري مانه ڏيون نٿي ڏيتا

تيام او اوئون نئه ناش ڪرشي پرا ان وڙي هاڙا هورا نئين ڪرڻه.

⁶ پرميشور را وڪوڻ ٿئه!

ڪم تون اوئه ماري پوڪار هومپريئه.

⁷ پرميشور مارو پڙ ان ماري ڍال سئه،

مارو من اوئا مانه پروسو ڪرڻه،

ان اوئا ٿي مون نئه مدت زڙڻه.

مارو من الهائي ڪش سئه

تيام هون اوئا را ڳڻ ڳاوين اوئا را وڪوڻ ڪريه.

⁸ پرميشور آپرون منكون رو پڙ سئه

ان او آپرا سُونِیل پادشا هارو پچایا وارو کوٽ سئ.

⁹ او پرمیشور! آپرون منکون نئ پچاو!

ان آپرون سُونِیل منکون نئ آشپرواڌ ڏیو!

اوئون را رکشن هار ٿیو، ان همیش اوئون رئي همپار کرو!

پرمیشور رئي کرا

دائود پادشا رو لکل پزن.

29 او آکاشي ڏیو ڏوتون! پرمیشور نئ پزن سمرو!

هوئ، مون شون ان کرا را پزن پرمیشور نئ سمرو!

² پرمیشور نئ مون شون را پزن سمرو! جیا اوئا را مون رئه لائيق هوئ.

پویترون ۾ پویت پر شکتیوون پرمیشور نئ نمڻ کرو!

³ پرمیشور رو آواز پوٿي مانھ سئ.

مون شون وارو ایشور ڳاڙھ.

پرمیشور اونڌا پوٿي مانھ سئ.

⁴ پرمیشور رو آواز طاقت وارو سئ.

پرمیشور رو آواز مون وارو سئ.

⁵ پرمیشور رو آواز ڌیال رون وٿون نئ پونڳھ پرا.

پرمیشور لُبنان را ڌیال را وٽ هاو ٽکرا ٽکرا کرھ پرا.

⁶ او لُبنان ڏونگر نئ توگھڙا را زم نینکڙا ڏیراوئ،

ان سربون ڏونگر نئ جهنگلي بڙدون را زم ڪوڏاڙھ.

⁷ پرمیشور رو آواز

ويزرئي هٿين پاهي ڏڪاڙهه.

⁸ پرميشور رو آواز رڻ وڳڙا نٿه لوڏهه پرو.

پرميشور قانس نومي رڻ وڳڙا نٿه ڏڳاوهه پرو.

⁹ پرميشور را آواز ٿي هرڻيون را ڦڙ پڙي زائھ،

ان او پيلون نٿه پونگين هونا ڪرھ پرا.

اوترا پويتر گھر ۾ ٻڌائي ام ڪئھ: ”پرميشور رئي مھما تئھ!“

¹⁰ اونڌا پوٽي مانھ پڻ پرميشور آپرا شيگاشن مانھ سئھ.

او هميش هارو پاڌشا سئھ.

¹¹ پرميشور آپرون منڪون نٿه هيئت ڏيشي.

پرميشور آپرون منڪون نٿه هڪ شونتري رو آشيرواڌ ڏيشي.

موت ٿي پڇيا رو ٿورو

دائود پاڌشا رو لڪل پڙن، اي پڙن ايشور را گھر ري شروعات رٿه توتئھ ڳوروئو.

30 او پرميشور! هون تماارا وڪوڻ ڪرونھ،

ڪم تون تمې مون نٿه گھڻا ڪترا ٿي پڇايوھ،

² او پرميشور، مارا ايشور! مئين تمون نٿه پوڪاريا،

³ او پرميشور! تمې مون نٿه گھڻا ڪترا ٿي بارو ڪاڊين مارو جيو پڇايوھ.

تمې مون نٿه مقوم موئين پڙيا ٿي پڇايوھ.

⁴ تمې جيا پرميشور را هاسا شيواڌاري سو! تمې اوترا ڳڻ ڳاوو!

ان اوترا را پويتر نوم نٿه ياڌ ڪرين ٿورو مونو!

⁵ ڪم تون اوترا رئي ڪاوڙ ٿوڙڪاڪ توتا رئي سئھ،

پڻ اُٺا رڻي ڀلائي پوري حياتي رهه.

تي هيڪه هونز رو روو پڙهه،

پڻ هوار رڻي ڪشي زڙهه.

⁶ زليون ٻڌوئي ڪئين نيڪ هتو اُوي توڻه مئين ام ڪيدو تو،

جي مون نه ڪيڏي لوڏو ئي نئين آهه.

⁷ او پرميشور! تم اُپري ڀلائي تي مون نه ڏاڍا ڏونگر را زم اڌڳ راکيو تو.

پڻ زليون تم اُپرو مونيڊو مون تي هتاريو تون هون ڏکيو پرو.

⁸ او پرميشور! مئين تمون نه پوڪاريا،

مئين اپرا پريو ٿي وٺي ڪري.

⁹ ڪي ڦاڻيدو جي هون مري زائون، ان مقوم مئين زائي پڙون؟

تئين مائتي تمارا وڪوڻ ڪشي ڪي؟

ان او تمارا هاسا ربا رو پرچار ڪشي ڪي؟

¹⁰ او پرميشور! هومپرو، ان مون مانه ڏيا ڪرو!

او پرميشور! مارئي مدت ڪريا وارا ٿيو!

¹¹ تمي مارا ورلاپ ڪريا را توڻا نه ڪشي تي رميا ۾ ڀڏلايو،

تمي مارا ڏک پريا لوگهڙا اوترايا ان ڪشي را لوگهڙا پيرايا.

¹² تيام هون ماڻ نئين ريون، پورا مون تي تمارا ڳڻ ڳاويهه.

او پرميشور مارا ايشور! هون هميش تمارو ٿورو موني.

پرمیشور آپرون منکون نئه لاسار نه ٿيوا ڏيتو

مُک گويئا هارو، دائود يادشا رو لکل پزن

31 او پرمیشور! مئين تمون ۾ پناه ليتيئھ،

مُون نئه ڪيڏي لاسار مت ٿيوا ڏيا!

آپرا ست پرموئنه مون نئه پچاوا!

2 مون هومو آپرو ڪون ڏيو ان مون نئه جلدِي سڏاوا!

تمي مون هارو پناه رو ڏونگر ان پچايا هارو ڏاڍو گهڊ ٿي زائو!

3 ڪم تون تمي مون هارو ڏونگر جيوي ڏي ان ڏاڍا گهڊ را زم سو،

آپرا ست نوم ري ڪري مون نئه هاسو مارڳ ڏيڪاڙو ان مارئي اڳيونئي ڪرو!

4 جيو ڦنڌ منڪي هتائين ڦٽڙيا هارو هٿيوھ،

مُون نئه اوئا ڦنڌ ۾ ڦاٿيا ٿي پچاوا!

ڪم تون تمي مارئي پناه سو-

5 هُون آپرو جيو تمارون هاتون م ڏيونھ،

او پرمیشور! هاسا ايشور، تمي مون نئه سڏايوھ-

6 مون نئه اوئون ٿي نفرت سئه جيا ناش ٿيا واري مورتِي پوزئھ،

پڻ مارو پروسو پرمیشور مانھ سئھ-

7 هُون تمارا پريم ري ڪري راضي ٿيھ ان ڪشي ڪريھ،

ڪم تون تمي مارو ڏک زويي ليتو،

ان تمي مارا جيو ري ڏورووئون اوڙڪي ليتي-

8 تمي مون نئه دشمن رئه حوالئ نه ڪريو،

تمی مُون نئه آزادئی ڏیڌئی۔

⁹ او پرمیشور! مُون مانھ ڏیا کرو! ڪم تون هُون ڏورووڻ ۾ سون،
ڏک ري ڪري ماري اونکيون ڌرا ڏي ڳیھ، مارو جیو ان ڏیل ڳري ڳیھ۔

¹⁰ ڪم تون مارئي حیاتی ڏورووڻ ۾ ریھ،

ان مارئي عُمَر ڏک ۾ ویتئیھ،

مارون ڏوهون ري ڪري مارو پڙ گهتي ڳیھ،

ان مارا هاڏکا ڳري ڳیھ۔

¹¹ هُون مارون ٻڌون ویریون ري ڪري،

مارون پاڙوشیون هومو پڻ پیعزت ٿي ڳیھ،

مُون نئه اوڙکيا وارا مُون ٿي پئائھ،

جیو پڻ مُون نئه شیرزا مانھ زوئھ اُو مُون ٿي پاھو ڪرھ۔

¹² اُو مُون نئه ام پُولي ڳیھ زم هُون مري ڳیو هوئون،

پنگال نونبڙا را زم مارو ڪئين مون نٿي۔

¹³ ڪم تون مئين گهڻون منڪون را موندا ٿي مارئي پڌنومي هومپرئیھ۔

چاري پاهئه رُوڳو پي سئھ،

ان زئيون پڻ اُو پيڙا تین صلاح ڪرھ،

تون مارو جیو لیڌا رئي رڻا ڪرھ۔

¹⁴ پڻ او پرمیشور! مارو پروسو تمون مانھ سئھ،

مئين ڪیڌو جي، تمی ئي مارا ایشور سو۔

¹⁵ مارئي حیاتی تمارا هات ۾ سئھ۔

مُون نئه هتاپيا وازون ان مارون دشمئون ٿي مُون نئه سڏاوو!

16 آڀرا شيواڌاري مانھ ڏٿيا رئي نظر ڪرو!

ان آڀرا پريم ري ڪري مُون نئه ڀڄاوو!

17 او پرميشور! مُون نئه لاسار مت ٿيو ڏيو!

ڪم تون مئين تمون نئه پوکاريوھ.

ڀونڌا منڪ پيعرتا ٿئھ!

ان مقوم ۾ زائين ماٺ ٿي زائھ!

18 ڪوڙا هوٽ پند ٿي زائھ!

ڪم تون او هاسون منڪون رئه ڪلاف وڌائي ان مڳروري ٿي ڀڏنومي ري واتون ڪرئھ.

19 واھ! تماري پلائي ڪٿي مَوَ واري سئھ.

تماري هائي پلائي تم اُوئون هارو راکيھ جيا تماري بيڪ راکئھ.

تم ٻڌون منڪون هومئي اُوئون مانھ پلائي ڪريھ،

جيا تمون ۾ پناھ لئھ.

20 تم اُوئون نئه منڪون ري پُونڌي رٿائون ٿي ڀڄاوين،

آڀري پناھ ۾ هٽاڙي ليشو ڪم تون اُوئون پيرو تمارو واھو سئھ.

تم اُوئون نئه منڪون رون جهيڙون ٿي ڀڄاوين،

آڀري پناھ ۾ هٽاڙي ليشو.

21 پرميشور را وڪوڻ ٿئھ!

ڪم تون زئون هُون مارون دشمئون را گھيرا ۾ اوّل شهر ۾ هتو،

تئين اوئھ مُون نئه آڀرو او پريم ڏيڪاڙيو جيو هزم ٿي ٻارو سئھ.

²² اُوته توتته هُون پيئائي گيو،

مئين ڪيڏو جي تمي مُون ننه آپ ٿي ڌار ڪريوھ پرو۔

توئي پڻ زئيون مئين تمون ننه پُوڪاريو،

تئين تمي مارئي وينتئي هومپري ليدئي۔

²³ پرميشور رون هاسون شيواڌاريون، پرميشور ٿي پريم راکو!

پرميشور وشواش راکيا وازون ننه آپري پناه ۾ راکه،

ان مڳرورون ٿي هر هيڪ وات رو حساب لئه۔

²⁴ پرميشور مانھ آس راکيا وازون!

ڏاڍا ٿيو ان هيئت راکو!

ڏوهون ري ماڻهي مانھ ڪشي

ڏاڏوڏ رو لڪل پزن

32 ڏنڪار سئه او منڪ،

جيون را ڏوه ماڻ ٿياھ،

ان جيون را پاپ ڏونڪيا گياھ۔

² ڏنڪار سئه او منڪ،

جيون رون پُونڌون ڪومون رو حساب پرميشور نٿي لیتو،

ان او پڻ ڏن سئه جيون را من ۾ وير نٿي۔

³ زئيون مئين ڏوه نه هونڪاريا ان هُون ماڻ ريو،

تون ڏي ٻڌو ڪينگرائي ڪينگرائين مارا هاڏڪا گري گيا۔

⁴ ڪم تون ڏي رات تمارو هات مُون مانھ پاري ريو،

مارئي وشيت ام کتم ٿي گهڻي زم اوناڙا ۾ ٽپت ري ڪري پوڻي هُڪائي زائھ-

⁵ مئين تمون هوما آڀرا پاپ هونڪاريا، آڀرا ڪرل پُونڌا ڪوم نه هتاريا،
مئين ڪيڏو: ”هون پرميشور هوما آڀرا ڏوه هونڪاريھ-“ تئيون تمي مارا
پاپ ان پُونڌائي اُوپاڙئي-

⁶ تيام، زئيون هُڏي پرميشور ڪن آيا رو موقعو هوئ، ٻڌائي هاسا شيواڌاري
تمون ٿي پراٽنا ڪرئ!

هم ڪريا ٿي زئيون ٻوڏ آوشي تون اوئون هُڏي پوڻي نئين پوڳئھ-
⁷ تمي مارا هتايا رو ماڳ سو،

تمي مون نئھ ڏورووئون ٿي پڇاوين راکشو،
تمي ماري چاري پاھي مڱڻي را نارا هئاوشو-

⁸ هون، پرميشور، تون نئھ شيڪاڙيھ ان تون نئھ او مارڳ ڏيڪاڙيھ جيا مانھ تارئھ ويو،
هون تون نئھ صلاح ڏيھ ان مارئي نظر تون مانھ هوشي-

⁹ تون گهوڙون ان لاسي ڳڏيڙون را زم مت تئھ جيون ۾ ڪئين هزم نٿي،
اوئون نئھ قابو ڪريا هارو مڇئي ان لڳوم هٽل هوئھ، نڪا او تارا ڪيڏام نئين رئھ-

¹⁰ پُونڌون منڪون مانھ گهڻي تڪيلون آوشي،

پڻ جيون رو پروسو پرميشور مانھ سئھ اوئون ري چاري پاھي پرميشور رو پريم ريشي-

¹¹ تمي جيا هاسا سو! پرميشور ۾ ڪش ريو ان ڪشي مناو!

ان تمي ٻڌائي جيون را من هاسا سئھ ڪشي را پزن ڳاو!

ایشور نئه مونیوا وازون هارو آس

33 هاس مانه وویا وازون! پرمیشور هارو کُشی را نارا هتو!

ایشور را یزن گاوو، سِدا وویا وازون نئه شوپئه.

² کماسو وگاژین پرمیشور را گُڭ گاوو!

ده تارون وازو ساز وگاژین اوتا را گُڭ گاوو!

³ اوتا هارو نوو گیت گاوو!

کُشی ټی ناوکه نمونئه ساز وگاژو!

⁴ کم تون پرمیشور رو وچن هاسو سئه،

ان اوتا را بدائی کوم هاسا ربا را سئه.

⁵ اوتا نئه پلاټی ان نیا وټه،

جگت پرمیشور را پریم ټی پرپور سئه.

⁶ آکاش پرمیشور را وچن ټی نهیوه،

ان او بدوئی کئین جیو اوتا موئین سئه او اوتا را شبد ټی نهیوه.

⁷ او سمونید را پوټی نئه آپرا وس ږ راکته،

ان اوندا پوټی نئه پښ اوتا را ماگ ږ پیرو کرئه.

⁸ بدئی درتئی پرمیشور رئی پیک راکته!

ان جگت را بدائی منک اوتا ټی پیئانه!

⁹ زم اوتئه حکم دیتو همروم ټیو،

هووتئه، زم اوتئه حکم دیتو همروم ټیو.

¹⁰ پرمیشور قومون ری متون قیروئه پری،

ان منکون ري رتائون ڦيروئھ پري۔

¹¹ پرميشور را ڦينصلا هميش اتل رھ،

ان اوتا را من ري رتائون پيڊيون ري پيڊي۔

¹² ڏنڪار سئھ او قوم جيا رو ايشور ئي پرميشور سئھ،

ھوئھ، او منک جيون نئھ اوئھ آپرا وائيڏا پرموئھ آپرا منک ٿيا ھارو سونڊيا۔

¹³ پرميشور آڪاش ٿي نظر ڪرھ،

او ٻڌون منکون نئھ پاڙھ۔

¹⁴ او آپرا ريا را ماڳ ٿي،

ڌرتي مائئھ ربا واڙون ٻڌون نئھ پاڙھ۔

¹⁵ اوئون ٻڌون را من نايا واڙو او هيڪئھ سئھ،

ان اوئون رون ٻڌون کومون نئھ ھرميا واڙو پڻ او ئي سئھ۔

¹⁶ ڪوئي پاڏشا گھڻي ڦوج ري ڪري نٿي پڇي هيڪتو،

ان ڪوئي جنگي جوڌو آپري گھڻي طاقت ري ڪري آزاد نٿي ٿي هيڪتو۔

¹⁷ پڇا ھارو گھوڙون مانھ ڌارو وازيو سئھ،

پلئھ اوئون رئي ڪٽي گھڻي طاقت ھوئھ، توئي پڻ ڪيا نئھ نئين پڇاوي هيڪئھ۔

¹⁸ زوئو! پرميشور رئي نظر اوئون مانھ سئھ جيا اوتا رئي پيڪ راکئھ،

ان جيا اوتا را پريم مانھ آسرو ڪرھ۔

¹⁹ ام پرميشور اوئون را جيو موت ٿي سڏاوئھ،

ان ڏڪار رئھ توئھ اوئون نئھ جيوتا راکئھ۔

²⁰ آبي پرميشور مانھ آسرو ڪرونھ،

اُو ئي آيئي مدّت ان آيئي دال سئ.

21 آيئو من اوتا مَر كُش سئ،

كم تون آبي اوتا را پويتر نوم مانه پروسو كرونه.

22 او پرميشور! امون مانه تمارئي كُريا هوئ،

كم تون امارو آسرو تمون مانه سئ.

پرميشور رئي پيك راكيا وازون هارو آشيرواد

دائود يادشا رو لکل پزن، زئيون اوتئ ابي ملڪ هومو گوندو تيا رو يونگ

كريبو^a تئيون يادشا اوتا نئ دَر بار تي بارو كايو ان اُو گيو پرو.

34 هُون هر توئئ پرميشور را گُن گايه.

مارا موندا مانه هميش اوتا را وكون هوشي.

2 مارو جيو پرميشور را وكون كرشي.

او ذكي منكون، اي زوئين كُش تيو!

3 مُون پيرا تين پرميشور رئي مهما كرو!

آبي پيرا تين اوتا را نوم را وكون كرون!

4 مئين پرميشور رئي گوت كرئي ان اوتئ مُون نئ وژندئي ڏيئي،

مُون نئ اوئون ٻتون كترون تي سڏايو جيون تي هُون پيئاتو.

5 جيا پڻ اوتا مانه نظر كرئ اوئون نئ سوجهر و زڙه.

ان اُو كيڏي لاسار نئين تئ.

6 مئين ذڪيئ پرميشور نئ پوكاريو ان پرميشور مارو هاڏ هومپريو،

ان مُون نئ ماري ٻڏي ڏوروئون تي پچايو.

^a 0:34 گوندو تيا رو يونگ كريبو 1 سموئل 21 باب

- ⁷ پرمیشور رئي پيڪ راکيا وازون رٿه چاري پاهي
اوتآ رو دوت همپاڙ ڪرتو رٿه، ان اوئون نٿه پڇاوتھ۔
- ⁸ پرمیشور ڪيوو پلو سٿه، تمي اوتآ ري پلائي ٿي ڪهر پاڙي ليو!
ڌنڪار سٿه او منڪ جيا اوتآ مانھ آسريو ڪرٿه۔
- ⁹ پرمیشور رون پويتر منڪون! اوتآ رئي پيڪ راکو!
ڪم تون جيا اوتآ رئي پيڪ راکھ اوئون نٿه ڪوي ڪوت نٿي ٿيئي۔
- ¹⁰ پڙوڪا شينھ تون موٽاڳ ان پوکا ري زائھ،
پڻ پرمیشور رئي ڳوت ڪريا وازون نٿه ڪيا پڻ پلي شينھ رئي ڪوت نئين ٿئھ۔
- ¹¹ او مارون والون ڏيڪرون! آوو مارئي وات هومپرو!
هون تمون نٿه پرمیشور رئي پيڪ راکو شپڪاڙيھ۔
- ¹² جي تمون نٿه حياتي ربا رئي سڪ سٿه،
ان تمي ناٿوڪي شينھون زوبا هارو موتي زمار رئي آس راکوھ،
- ¹³ تون آپري جيپ نٿه پونڌائي ٿي پڇاوين راکو!
ان آپرون هونون نٿه ڏگا واري واتون ٿي!
- ¹⁴ پونڌائي ٿي پاھو ڪرو ان ناٿوڪا ڪوم ڪرو!
هپ رئي سڪ راکو ان اوتآ وونھو وو!
- ¹⁵ پرمیشور ري اونڪيون هاسون منڪون هومي لاڳل سٿه،
ان اوتآ را ڪون اوئون ري قريآ مانھ لاڳل سٿه۔
- ¹⁶ پرمیشور رو مونيڊو اوئون رٿه ڪلاق سٿه
زم اوئون نٿه ڏنيا ٿي ايوا ڪتم ڪرٿه جي اوئون رو نوم نيشون نہ رٿه۔
- ¹⁷ هاسا منڪ پوکارٿه تون پرمیشور هومپڙھ،

ان اوتون ننه اوتون ري دورووتون تي سداوئه.

¹⁸ پرميشور اوتون ديوکترو سته جيون رو من ذکي سته

ان جيون رتي کوندل آتما سته، اوتون ننه او پچاوئه.

¹⁹ هاسا منک مانه تڪليپون تون الهائي گهڻي سته،

پڻ پرميشور اوتا ننه ٻڌي تڪليپون تي سداوئه.

²⁰ پرميشور اوتا رون ٻڌون هاڌڪون رتي همپار ڪرئه،

ان اوتون موئين تي هيڪ پڻ نتي پنگاتو.

²¹ پونڌائي پونڌا منک ننه مارشي پرو،

ان هاسا منک تي نفرت ڪريا وارا ڏوهاري گناشي.

²² پرميشور آپرون شيواڌاريون را جيو پچاوئه،

جيا اوتا مانه آسريو ڪرئه اوتون موئين تي ڪوي پڻ ڏوهاري نئين گنايه.

پلائي رنه پڌلئ پونڌائي ڪريا وازون رنه ڪلاڦ پرائنا

دائود يادشا رو لڪل پزن

35 او پرميشور! جيا مون تي ويڙهه، تم اوتون تي ويڙهه!

جيا مون تي جنگ ڪرئه، اوتون تي تم جنگ ڪرو!

² ڍال ان ٻڳتر ليو رو،

ان ماري مدت هارو اوتو!

³ پالو پڻ ليو ان ٻي ڌارئي ڪوٺارئي پڻ ليو!

مون لار ٿيا وازون ننه روڪو!

مون ننه ام ڪو: ”هون تمارو پچا سو.“

4 جيا مارو جيو ليوا ڪرڻ،

اُو لازي مرڻ ان لاسار ٿڻ!

ان جيا مون نڻ ڏوروڻ ڏيڏا هارو رتائون ڪرڻ،

اُو پاسا پڙڻ ان لاسار ٿڻ!

5 پرميشور رو ڏوت اوئون نڻ تڳڙڻ!

اُو وائيرا هوما پوه را زم ٿي زائ!

6 اوئون رون شيرتون مانھ اندارو ٿڻ ان مارڳ لپڪڻا ٿي زائ!

پرميشور رو ڏوت اوئون لار ٿڻ!

7 ڪم تون اوئي وڳر وات رڻ مارڻ ڪلاڦ گھات گھڙيو،

ان مارو جيو ليڏا هارو کاڏ ڪوترئي.

8 اوئون مانھ اوچٽي آقت آوڻ!

جيو گھات اوئي گھڙيو اوئا موئين آپ زائي پڙڻ!

جئي کاڏ اوئي ڪوترئي اوئا موئين آپ پڙين ڦاڻي زائ!

9 پڻ مارو جيو پرميشور ۾ ڪش ٿيشي،

ان اوئا ري ڏيڏل مڳني ري ڪري گھڻو ڪش ريشي.

10 مارو ٻڌوئي ڏيل ام ڪيشي:

”او پرميشور! تمون جيوو ڪوڻ سڻ؟

تمي هيئون نڻ پڙوڪون منڪون ٿي سڏاووھ،

تمي ڳريئون ان موٽاڳون نڻ ڦر ڪريا وازون ٿي سڏاووھ.“

11 ڪوڙا منڪ اوڻياھ،

ان مُون ٿِي اُوئون وائون را پارام پُونسئھ،

جيا رئي مُون نئھ کبر ئي نٿي۔

¹² اُو مُون ٿِي پلائي رئھ پڌلئھ پُونڌائي ڪرئھ،

ان مارا جيُو نئھ ڏکي ڪرئھ۔

¹³ تويي پڻ زئيون اُو پيمار هئا، تئيون اُوئون پيڙو ڏکي ٿين مئين ڪارو ڪتو اوڍيو تو،

ان ورت را کين آڀرا جيُو نئھ ڏک ڏيڏو تو،

ان اُوئون رئھ هاڙا هورا ٿيا هارو پرائنا ڪرتو ريو۔

¹⁴ هُون اُوئون پيڙو ام وُوڍو زم اُو مارو دوست ڪا پائي هوئھ۔

مئين اُوئون هارو ڏکي ٿين هيئام ڊينڪون ليتون ليتون،

ام رويو زم ڪوئي آڀري مان هارو پار لين روئھ۔

¹⁵ پڻ زئيون مُون مانھ ڏورو توڻو آيو،

تئيون اُو پيڙا ٿيا ان ڪشي را نارا هئا۔

اُو مارئھ ڪلاق مُون نئھ ڏک هئا هارو پيڙا ٿيا،

ان هايا وات را پارام مُون نئھ ڪئين کبر نه پڙئي۔

اُوئي مُون نئھ گهاٽيل ڪريو پرو ان ماڳي ڏيا نه ڪري۔

¹⁶ پُونڌي منڪي مُون مانھ الهائي نئولي ڪري،

ان اُوئي مُون مانھ ڏونت گهرڙيا ڪريا۔

¹⁷ او مارا ڌڻي! تم کي ڪئين هُوڏي رُوڳا زوتا ريشو؟

مارا جيُو نئھ اُوئون ري تياهي ٿي پڇاوو!

مارا جيُو نئھ ايئون ڀلوون شينهنون ٿي سڏاوو!

¹⁸ هُون مَوْتِي مَنْذَرِي هُومو تمارا تورا مونيھ،

ان گھٹون منڪون هُومو تمارا وڪوڻ ڪريھ.

¹⁹ ڪُوڙ ٻوليا واڙا مارا دڙمن مُون مانھ ڪشي نہ ڪرئ!

ان اُو جيا امھي مُون ٿي نقرت راکھ اُو مُون نئ ڏيڪين هيڪا پيڙا نئ اونڪ نہ هئئ!

²⁰ ڪم تون اُو هڪ شونتي ري واتون نٿي ڪرتا،

پڻ اُو ملڪ ۾ هڪ شونتي ٿي ربا واڙون رئ ڪلاڦ ٺڳي ري رٿائون ٺاوه.

²¹ اتي هُوڏي جي مُون هوما مونديو ڦاڙين ام ڪئ:

”هوئ، هوئ، امي آڀري اونڪيون ٿي تون نئ ڏوه ڪرتون پاڙيوھ.“

²² او پرميشور! تمي زوئوھ ربا،

هوئ ماڻ مت ريو!

او مارا پريو! مُون ٿي شيتئ مت ٿيو!

²³ او مارا ايشور! مارو نيا ڪريا هارو اونو!

او مارا پريو! مارئي ڏورووڻ ڪتم ڪريا هارو زاڳو!

²⁴ او پرميشور مارا ايشور! آڀرا ست پرموئئ مارو نيا ڪرو!

ام نہ تئ جي اُو مُون مانھ ڪشي ڪرئ!

²⁵ ام نہ تئ جي اُو آڀرا من ۾ ام ڪي هيڪئ: ”هوئ، امي هيا ئي تاڙ ۾ هئا.“

ان وڙي ام نہ ڪئ: ”امي اوئون نئ هازا ڳيڙي ڳياھ.“

²⁶ جيا منڪ ماري ڏورووڻ رئ توئئ مُون مانھ هاهئ،

اُو لاسار ان لازي مرئ!

ان جيا مُون هوما مڳرورئي ڪرئ،

اُو شرم ان پيِعِزتي ٿي ڍڪائي زائء!

27 جيون را مَن ۾ اي وات سء، جي مارو نيا تء،

اُو نارا هئء ان کُش تء!

اُو هميش ام ڪيتا رء: ”پرميشور را وڪوڻ جُڳو جُڳ ٿيتا رء!

اُوئا رئي کُشِي آڀرا شيواڌاري ري ڀلائي ۾ سء.“

28 مارئي زبونَ تمارا ست ري واتون ڪرشي،

ان پورو ڏي تمارا ڳڻ ڳاوشي.

پرميشور رو پريم ڏنيا ري ڳڻتيون ٿي موٽو سء

مُڪ ڳويئا هارو، پرميشور را شيواڌاري دائود پاڌشا رو لڪل پزنَ

36 پُونڌا منڪ را مَن ۾ ڏوه واري واتون سء،

اُوئا نء ايشور رئي پيڪ ماڳي سء ئي نئين.

2 ڪم تون اُو آڀري نظر ۾ آڀ نء آلهائي نائوڪو هزمء،

اتي هُوڏي جي نڪو اُوئا نء آڀرا ڏوه ڏيڪائء،

نڪو اُو ڏوه ڪريا ٿي توڀونھ ڪرء.

3 اُوئا را مونڊا ۾ پُونڌائي ان ڏڳا ري واتون سء،

اُوئ هزم ان ڀلائي ري واتون ساڏي ڏيڏيھ.

4 اُو اُونگهيا رء توئ پڻ پُونڌائي ري رٿائون ڪرء.

اُو ايوا مارڳ مانھ وئھ جيو نائوڪو نٿي،

ان اُو پُونڌائي ٿي مونڊو نٿي ڦيروتو.

5 او پرميشور! تماري ڏيا آڪاش هُوڏي،

ان تمارئي ايموندارئي واڌزون هُودِي پرال سئه.

⁶ تمارئي پلائي ٻڌون ٿي اُونسا ڏونگر را زم سئه،

ان تمارو نيا اُونڌا سُمونڊ را زم سئه.

او پرميشور! تمڻي منڪون ان زناورون رئي همپاڙ ڪروه.

⁷ او پرميشور! تمارو پريم ڪتو اُمولڪ سئه.

منڪ ذات تماري همپاڙ ۾ پناه لئه.

⁸ او تمارا پاها ٿي ڏيڏل نائوڪيون شينهنون ٿي پيت پرين ڪاشي،

تمڻي اوئون نئه ڪشي ري نڌيون موئين ٿي پوئي پيارشو.

⁹ ڪم تون حياتي رو نپرو تمون ڪن سئه،

تمارو سوجهرو امون نئه سوجهرو ڏئه.

¹⁰ جيا منڪ تمون نئه اوڙڪئه،

اُئون هارو تمارو پريم هميش رئه!

ان جيون را من هاسا سئه،

اُئون مانھ تمارو ست هوئه!

¹¹ مگرور منڪ را پڳ مون هُودِي پوگوا مت ڏيا!

ان پونڌون منڪون را هات مون نئه نه رلاوئه!

¹² او منڪون، زوئو! پونڌا ڪوم ڪريا وارا پڙي گياھ،

او هاري گياھ ان وڙي ڪيڏي اوئي نئين هيڪئه.

ايشور را وائيدا كرل ملك را دئي گون تيشي

دائود پادشا رو لكل پزن

37 تمي پوندون منكون نئه زوئين ريشي مت پزو!

ان پوندا كوم كريا وازون تي ريس پڻ مت كرو!

2 كم تون او كتر را زم جلدِي هوكائي زائه،

او اوتا نيلكون را زم تيشي جي هوكائين كتم تي زائه.

3 پرميشور مانه پروسو راکو ان نائوڪا كوم كرو!

ملك ۾ آيا ريو ان ايمونداري رئي روئي کائو!

4 تماري كشي پرميشور ۾ هوئه،

او تمارا من ري مرادن پوري كرشي.

5 تمي آپرو مارگ پرميشور مانه ساڌي ڏيو!

اوئا مانه پروسو راکو! ٻڌوئي ڪئين او كرشي.

6 او تمارا ست را كوم سوجهرا را زم پڪيڙشي،

ان تمارا نيا را كوم پپور را زم.

7 پرميشور هوما مات ريو ان ڏيرج تي وات زوئو!

پوندِي رتا كريا وارا زئون ڪامياپ تئھ، تون تمي ريشي مت پزو!

8 ڪاوڙ پي زائو! ان ڪروڌ ساڌي ڏيو!

ريشي مت پزو! هيا تي پوندِي تئھ.

9 پوندا كوم كريا وازون رئي پاڙ پتائي زاشي،

جيا پرميشور رئي وات زوئه او ايشور را ڏيڏل مُلڪ را ڌڻي ٿيشي.

¹⁰ هزون توڙي وات زوئو! پونڌا نئين رءِ.

تمي اوئون نئه اوئون را ماڳ مانھ ڳوتشو پڻ او نئين هوئه.

¹¹ من را ڳريپ ايشور را ڏيڏل مُلڪ را ڌڻي ٿيشي،

ان هڪ شونتي ٿي موتي ڪشي موڻشي.

¹² پونڌا منڪ هاسا منڪ رءِ ڪلاڦ پونڌي رٿا ڪرھ،

ان اوئا مانھ ڏونت گهرڙيا ڪرھ.

¹³ ايشور مارو پريو اوئا مائه هاهه،

ڪم تون او زوئه ريو جي اوئا مائه ڦينصلا رو ڏي آيا وارو سءِ.

¹⁴ پونڌي منڪي تروئارون ليڌي ان ڏنور توڻيا،

ڳريبون ان موتاڳون نئه پاڙيا هارو،

ان سڌا مارڳ مانھ وويڊا وارون نئه هلاليا هارو.

¹⁵ اوئون رئي تروئار اوئون را ئي هيئا ۾ لاڳشي،

ان اوئون ري ڏنوري پنگائي زاشي.

¹⁶ هاسا منڪ رئي توڙي ملڳت،

پونڌون ري گهڻي ملڳت ٿي وڌارءِ سءِ.

¹⁷ ڪم تون پونڌون را هات پنگائي زاشي،

پڻ هاسون منڪون رو سات پرميشور سءِ.

¹⁸ پرميشور پي ڏوهي منڪون را ٻڌائي ڏي زوئھ،

اُوئون ري وراست رو پاڳ هميش هارو ريشي.

19 اُو ڏورووڻ رڻه توتڻه لاسار نئين تڻه،

ان ڏڪار ۾ پڻ ڌراپشي.

20 پڻ پُونڌا منڪ ناش ٿي زاشي،

پرميشور را ڏشمڻ ڳوئچر را ڪڙ را زم ٿيشي،

هائي ڏونها را زم ڪتم ٿي زاشي،

هايون رو نوم ئي نيشون نئين رڻه.

21 پُونڌو لڻه ان پاسو نٿي ڏيتو،

پڻ پلو منڪ ڏٿيا ڪرڻه ان ڏڻه.

22 ڪم تون جيا نڻه پرميشور آشيرواڏ ڏڻه،

اُو ايشور را ڏيڏل مُلڪ را ڏٿي ٿيشي،

ان جيا نڻه پرميشور سزا ڏڻه،

اُوئون رڻي پاڙ پتائي زائڻه.

23 پرميشور هاسون منڪون رو مارڳ ڏاڍو ڪرڻه،

ان اُو آڀرا رستا مانھ وويڏا وازون ٿي ڪش تڻه.

24 پلڻه اُو پڙي زائڻه پڻ اُو پڙيو نئين رڻه،

ڪم تون پرميشور اُوئا رڻي ٿيڪ سڻه.

25 هُون پاڙ هتو ان هَوڻه ڏوڪرو ٿي ڳيوھ،

پڻ مئين آڙ هُوڏي ايوو هاسو منڪ نٿي ڏيڪيو،

جيا نڻه ايشور هيڪلو ساڏي ڏيڏو هَوڻه،

ڪا اُوٽا را ٻار روتي ري تڪري را موٽاڳ ٿيا هونءِ.

26 هائي هميش ڏٿيا ڪرڻ ان قرض ڏنءِ،

هيو منڪ رو اولاد آشيرواڌ را زم سءِ.

27 پُونڌائي ساڏو! پلائي ڪرو!

هم تمي هميش هُوندي ريشو.

28 ڪم تون پرميشور نءِ نيا ٿي پريم سءِ،

ان اُو آپ ٿي هاسا ربا واڙون نءِ هيڪلا نٿي ساڏتو،

اُو هميش پرميشور ري پناه ۾ رءِ،

پڻ پُونڌون را وستار رئي پاڙ پتائي زاشي.

29 هاسا منڪ ايشور را ڏيڏل مُلڪ را ڏئي ٿيشي،

ان اي هميش اُوٽا مانھ آياڌ ريشي.

30 هاسا منڪ رو مونڊو عقل ٿي پرال سءِ،

اُوٽا ري چيپ ٿي نيا نيهرءِ.

31 اُوٽا را من ۾ آڀرا ايشور را نيئم سءِ،

ان اُوٽا را پڳ ٿڙتا نٿي.

32 پُونڌو منڪ هاسا ري تاڙ ۾ رءِ،

جي ڪمي اُوٽا نءِ نمو ماريا رو وجه زڙءِ.

33 پڻ پرميشور ٺاڻوڪا منڪ نءِ پُونڌا را هاٿ ۾ پڙوا نئين ڏنءِ،

ان نيا ۾ ڪيڏي ڏوهاري نئين ٿيا ڏنءِ.

34 پرميشور رئي وات زوئو ان اُوٽا را مارڳ مانھ وو!

اُوَ تَمون نَـ مَوتَا ناوِشي جِي تَمي اِيشورَ را دِيتَل مُلڪ را دَڙي ٿيو،
ان تَمي پُونڌون رَئي پاڙ پَتاتون پاڙشو۔

35 مَئين هِڪ پُونڌا ان ظُلَمي مَنڪ نَـ پاڙيو،
هائي آپري زَمي مانھ نِپلا وڻ را زَم پَڪڙل هتو۔
36 پڻ زَينون هُون اُوڻا ڪن ٿين مَتيو تون زوبو جِي اُو تون هتو ئي نَين،
مَئين اُوڻا نَـ گوتيو پڻ اُو زَربو ئي نَين۔

37 سَت مانھ وويڊا واڙا نَـ ان سِڌا مَنڪ نَـ زو!
ڪم تون هَڪ شونتِي راکيا واڙون هارُو آيا واڙون دِيتون مِ آس سَـ۔
38 پڻ ڏوهاري مَنڪون رَئي پاڙ پَتائي زاشي،
ان پُونڌون مَنڪون هارُو آيا واڙون دِيتون مِ ڪئين آس نَڻي۔

39 هاسون مَنڪون هارُو تارڻ پرميشورَ را پاها ٿي سَـ،
ان ڏورووڻ رَـ توتَـ اُو ايتون هارُو ڪوٽ جيوو ڏاڍو سَـ۔
40 پرميشورَ اوتون رَئي مَدَت ڪرشي،
ان اوتون نَـ پُونڌون ٿي سڌاوشي،
هووئَ، اُو هاس مانھ وويڊا واڙون نَـ سڌاوشي،
ڪم تون اوتِي پرميشورَ مِ پناه لِيَتِيھ۔

آپرا کرل ڏوه مانھ توبوھ ان ماڻي ھارو وينتئي

دائود پادشا رو لکل پزن۔ پرميشور تي مدت ھارو وينتئي۔

38 او پرميشور! تمی ڪاوڙ تي مون نھ ھاکل مت ڪرو!

ان ڪروڙ تي مون نھ شيڪت مت ڏيو!

2 تمی آپرون ھرون تي مون نھ وينديوھ پرو،

تمی آپرا ھات تي مون نھ ڏپوريوھ پرو۔

3 تمارا ڪروڙ ري ڪري مارا ڏيل رو ڪوئي اوزيو ھازو ھورو نہ ريو،

ان مارا کرل ڏوھ ري ڪري مارون ھاڏڪون ۾ قرات نہ ريو۔

4 ڪم تون ھون آپري پونڌايون ۾ ٻوڏي گيوھ،

ان اوئون رو پار مون مانھ الھائي گھڻو سئ۔

5 مئين زوئئ گونڌو ٿين ڏوھ ڪريوھ،

تيا ري ڪري مارون گونڊڙون تي گھنڌ آئھ ان او ھڙي گياھ۔

6 ھون مارون ڏڪون ۾ ھاو پڙيو ٿو،

ان ڏي ٻڌو ڏکي ٿين روتو وونھ۔

7 ڪم تون ماري ڪڙيون ۾ روگئي پيڙا سئ،

ان مارا ڏيل رو ڪوئي اوزيو پڻ ھازو ھورو نہ ريو۔

8 ھون ھاو پي وس تي گيوھ ان ڦيھلائي گيوھ۔

ھون مارا من را ڏک ري ڪري ڪڻسونھ۔

9 او مارا پريو! ماري ٻڌي آشائون تمون ھومي سئ،

ان مارا نيھاڪا تمون تي ھتال نٿي۔

¹⁰ مارو منَ قَتڪڻھ ان مارئي هيٺ ڳڻيھ پري،

اتي ھوڏي جي ماري اونڪيون ۾ ڪئين ڪشي نٿي.

¹¹ مارا پريمي ان مارا دوست مارئي ڏورووڻ زوينَ مونَ تي پاھو ڪرھ،

ان مارا عزيزَ مونَ تي شيتنھ اُپا رھ.

¹² جيا مارو جيوَ ليوا ڪرھ اُو مونَ ھارو گھات گھڙھ،

جيا مارو ٻڳاڙ ڪروا ڪرھ اُو تپائي ري واتون ڪرھ.

اُو پورو ڏي ڏڳا ري رٿائون ڪرھ.

¹³ پڻ ھون ٻوڙا را زم نٿي ھومپڙو،

ان ڳونڳا را زم آڀرو مونديو نٿي ڪولتو.

¹⁴ ھون اُوئا منڪ را زم ٿي ڳيوھ،

جيا نھ ڪئين ھومپڙيام نٿي آتو،

جيو آڀرا ڏوھ را پارام ڪئين جواب نٿي ڪري هيڪتو.

¹⁵ پڻ او پرميشور! ھون تمون مانھ آسرو ڪرونھ.

او مارا پريو، مارا ايشور! تمي ئي مارو ھاڏ ھومپڙشو.

¹⁶ مئين ام پراٿنا ڪري: ”ام نہ تھ جي اُو مون مانھ ڪشي ڪرھ،

ان زئين ھون ڏوھ ڪرينَ نيڏو ڪائون تئين اُو مون ھوما وڌائي ڪرھ!“

¹⁷ ڪم تون ھوئھ ھون ھاو پڙبا واڙو سون،

ان ماري ڏورووڻون ھمريمَ مونَ ھومي سئھ.

¹⁸ ھوئھ، ھون مارا ڪرل ڏوھ مونونھ،

ان ھون مارون پاپون ري ڪري الھائي ڏکي ربونھ.

¹⁹ پڻ مارا دشمن ھاڙا ھورا ان پڙوون سئ،

ان مون ٿي اڙائي نقرت ڪريا واڙا الهائي وڌئ ربا.

²⁰ جيا پلائي رڻ پڌلئ پونڌائي ڪرڻ،

او مارڻ ڪلاڻ بولڻ،

ڪم تون ھون پلائي لار وونھ.

²¹ او پرميشور! مون نڻ ساڌي مت ڏيو!

او مارا ايشور! مون ٿي شيتڻ مت ڙاڻو!

²² او مارا پريو! او مارا تارڻ ھار!

جلدي مارئي مدت ڪرو!

ڏک ۾ پوڏل منک رڻي پرائنا

مک گويئا يڏوئون ھارو دائود پادشا رو لکل پڙن

39 مٿين ڪيڏو، جي ھون آڀرا مارڳ مانھ ھوشيارِي ٿي ويھ،

ان مارا مونڊا ٿي ڏوھ نئين ٿيوا ڏيون.

زئيون ھوڏي پونڌا منک مون ھوما سئ،

ھون ھوشيارِي ٿي آڀرو مونڊو ڦاڻو ۾ راڪيھ.

² ھون گونگا جيوو ٿي ڳيو ان ڪئين نہ ٻوليو،

پلائي ريون واتون ھارو پڻ مونڊو نہ ڪوليو،

توئي پڻ مارئي پيڙا وڌي گئي.

³ مارو من موئين رو موئين ٻڙتوت ربو،

ان زئيون مٿين گھڻو ويچار ڪريو تون مارو ھيئو رنڌائي ڳيو،

تئين هون آيرا موندا ٿي ام ڪيا مڏيو:

4 ”او پرميشور! مون ننه وڙندڙي ڏيو!

مارئي پڇاڙئي ان ماري حياتي را ڏي ڪتا سئ؟

زم مون ننه ڪبر پڙئه جي مارئي حياتي توڙون ڏيئون رهي سئ.

5 تمي مارئي حياتي روڳڙي چار ڏيئون رهي راکئي،

ان مارئي حياتي تمون هومئي ڪئين نٿي.

منڪ پلئه گهڻو ڪامياب ٿئ، توئي پڻ اوت رئه هيڪ ڏي مروو.

6 هاس ۾ منڪ سونئيا را زم سئ جيو آوتھ ان زائھ پرو،

اوتون رئه هر شينه لار ٿيو ازاو سئ،

او ڏون پيرو ڪرھ پڻ نٿي زوتو جي او ڪيا رو ٿيشي.

7 او مارا پريو! هوئه هون ڪيا وات رهي وات زوئون؟

مارئي آس تمون مانھ سئ.

8 مارون ٻڌون ڏوهون ٿي مون ننه سڏاوو!

مون ننه مورڪون رون ميئون ٿي پڇاوو!

9 هون گونگا جيو ٿين ماٺ ريو ان آيرو مونيڊو نه ڪوليو،

ڪم تون اي ٻڌوئي ڪئين تمي ٿيو ڏيڏوه.

10 مون مانھ ٿي آبري آقت شيتنه ڪرو!

ڪم تون هون تمارا هاٿ ري مار ٿي مريا وارو سون.

11 زئين تمي منڪ ننه اوت ري پونڌائي ري ڪري هاڪل ڪرو ان شيڪت ڏيوھ،

تئين تمي اوت منڪ را مون ننه جيوترا را زم ڪنم ڪروھ.

ايٽا ۾ ڪئين شڪ نٿي جي ٻڌائي منڪ مريا وارا سٺهـ۔“

¹² او پرميشور! ماري پراتنا هومپرو!

ماري مدت ري پوڪار مانھ ڪون ڏيو!

مارون هونھوڙون نٽھ زوئين ماٺ مت ريو،

ڪم تون هون مارا پاپ ڏاڏون را زم،

تمون هومو پرڏيشي ان مسافر سون۔

¹³ مون مانھ ٿي آبري رينھ رئي نظر ارڳي ڪرو!

زم هون مريا ان تپاھ ٿيا ٿي پيهرين ڪشي زوئي ليون۔

مال سڙايا ٿي ٺاڻوڪو سٺه پاپ ساڏو

مڪ گويٽا هارو دائود پاڌشا رو لڪل پزن

40 مئين صير ٿي پرميشور رئي وات زوئي،

ان اوٽھ مون مانھ ڏيون ڏيتو ان ماري مدت رئي پوڪار هومپري۔

² پرميشور مون نٽھ پريادي ري ويري ٿي ان گبري ٿي بارو ڪايو،

ان اوٽھ مارا پڳ ڏونگر مانھ راکيا ان مارا مارڳ نٽھ اڌڳ ڪريو۔

³ اوٽھ مارا موندا موئين نوو پزن راکيو،

آپٽا ايشور را وڪوڻ رو پزن۔

گهٽائي منڪ ڏيڪشي ان پرميشور ري ڪرا مانھ حيرون ٿيشي، اوٽا ٿي پيشاڻي،

ان پرميشور مانھ پروسو راکشي۔

⁴ ڌنڪار سٺھ او منڪ جيئھ پرميشور مانھ پروسو ڪريوھ،

ان جيو مڳرورون ان ڪوڙي واتون ۾ ڦاٿل منڪون هومو مونديو نٿي ڪرتو۔

⁵ ٽمي پرميشور مارا ايشور سو، ٽمي الهائي ڪوم ڪرياه،
 ٽمي امون هارو حيروني واڙا ڪوم ڪرياه ان نائوڪي رٿائون ڪريه-
 ٽمون جيوو ڪوئي نٿي،
 هون تمارون ٻڌون ڪومون را پارام همپراوا ڪرونه،
 پڻ همپراوي نٿي هيڪتو،
 ڪم تون او ڳڻيا ٿي ٻارا سئ-.

⁶ ٽمي مال ساڙيا ٿي ان اڀڻ ٿي ڪش نٿي ٿيٽا،
 ٽمي مارا ڪون ڪوليا پرا ان هزمايو،
 جي ٽمي ساڙل مال را ڏونپ ان ڪرل ڏوه ري ماڻي هارو ٻليڏون نٿي مونڳتا-
⁷ ٽئين مئين ڪيڏو: ”هون حاضر سون-
 جيوئه نمونئ مارا پارام شاستر ۾ لڪل سئ-
⁸ او مارا ايشور! مارئي ڪشي تمارئي مرضي پورئي ڪريا ۾ سئ،
 ان تمارا نيئم مارا من موئين سئ-“

⁹ مئين موٽي منڌري ۾ تماري ڪرل پلايون همپراوي-
 او پرميشور! ٽمون نئ ڪپر سئ جي هون ماڻ نٿي ريو-
¹⁰ مئين تماري ڪرل پلايون آڀرا من موئين هٿاڙين نٿي راکيو،
 مئين تمارئ هاسا ريا را پارام ان تمارا ڏيڌل تارڻ را پارام همپرايوه،
 مئين تمارو پريم ان تمارو هاس موٽي منڌري ٿي نٿي هٿاڙيو-
¹¹ او پرميشور! ٽمي مون مانھ ٿي آڀري ڏيا پاسي مت ليو!
 ٽمي آڀرا پريم ان ست پرموئئ هميش مارئي همپاڙ ڪرو!

¹² ڪم تون الهائي گهڻي ڏورووئون مَون ٿي وينتوڙائي ڳيه.

ان مارءِ ڏوه مَون نءِ قابو ڪريوه پرو،

تيام هُون ڪئين زوئي نٿي هيڪتو.

اُو مارا مائا رُون مٿوڙاون ٿي پڻ وڌارءِ سءِ،

تيام هُون هيمنت هاري ڳيوه.

¹³ او پرميشور! ميريوني ڪرين مَون نءِ سڏاو!

او پرميشور! جلدي ماري مدت ڪرو!

¹⁴ جيا مارو جيو ليڏا هارو مَون لار پڙياھ اُو ٻڌائي لازي مرءِ ان لاسار تءِ!

جيا مارا نقصون ٿي ڪُش تئھ اُو پاسا پڙءِ ان پيعزتا تءِ!

¹⁵ مَون مانھ نٺولي ڪريا واڙا،

لاसार ٿيا ري ڪري پاسا پڙي زائءِ!

¹⁶ تماري ڳوت ڪريا واڙا ٻڌائي تماري ڪري نارا هئءِ ان ڪُش تءِ!

ان تمارا ڏيڏل تارڻ هارو هڪيا واڙا هميش ام ڪءِ جي پرميشور مهان سءِ.

¹⁷ هُون تون ڳريپ ان موٽاڳ سون،

او مارا پريو! مارو ڪيال ڪرو!

تمي ئي ماري مدت ڪريا واڙا ان سڏايا واڙا سو.

او مارا ايشور! ڌير مت ڪرو!

دوستون ري پي وقائي ان پيماري ۾ پراتنا

مُک گويئا هارو داؤد پادشا رو لکل پزن

41 دَنڪار سئہ اُو منک جيا گريبون مانہ ديون دئہ

ڪم تون پرميشور اوتون نئہ دوروون رئہ ڏي سڏاوشي.

2 پرميشور اوتون نئہ همپارشي ان حياتي راکشي،

ان اُو منک آڀرا مُلڪ ۾ رين پاڳ واڙا ڪيوراشي.

پرميشور اوتون نئہ دشمنون ري مرضي مانہ نئين ساڏئہ.

3 جي اُو مونڌا تين کات مانہ پڙل هوشي، تون پرميشور اوتون نئہ همپارشي،

ان اوتون نئہ ٻڌيون پيماريون ٿي هاڙا هورا ڪرشي.

4 مئين ڪيڏو: ”او پرميشور! مون مانہ ڏيا ڪرو!

مئين تمارو ڏوه ڪريوه. مون نئہ هاڙو هورو ڪرو!“

5 مارا دشمن مارئي پونڌائي ڪرئہ ان ام ڪئہ:

”او ڪيڏي مرشي ان اوتا رو نوم ڪيڏي ڪتم ٿيشي؟“

6 زليون اوتون موئين ٿي ڪوڪ مون نئہ ٻولاوا آئو تون ازائي واتون ڪرئہ.

اوتا رو من پونڌي واتون پيڙي ڪرئہ

ان بارو زائين روڳي مارئي ڳلا ڪرئہ.

7 مون ٿي وير راکيا واڙا ٻڌائي پيڙا تين آگهي پاسي واتون ڪرئہ،

اُو مون نئہ ڏک ڏيڏا هارو مارئہ ڪلاڻ رٿائون ڪرئہ.

8 اُو ام ڪئہ جي ”اوتا نئہ ڪراپ پيماري لاڳي ڳيئہ،

هوتہ اُو پڙيوه نو ان وڙي نئين اونئہ.“

⁹ اتي هُودِي جي مارو پريمي دوست پڻ ڦرين مَون نئه هومو ٿيو،
جيا مانھ مَون نئه پروسو هتو، ان جيو مَون پيڙو روٽي کاتو.

¹⁰ پڻ او پرميشور! تمي مَون مانھ ڏٺيا ڪرو!
مَون نئه اُوناڙو زم هُون اُونون ٿي پڌلو ليون!
¹¹ مَون نئه ڪپر پڙي ڳڻيھ جي تمي مَون ٿي ڪُش سو
ڪم تون مارا ڏشمڻ مَون مانھ جيت را نارا نٿي هٽا.
¹² تمي پي ڏوهي ربا ۾ مارئي هيٺ وڌاروھ
ان هميش مَون نئه آپ هومو راکوھ.

¹³ پرميشور، اسرائيل را ايشور را وڪوڻ
شروع ٿي لين هميش هُودِي ٿيتا رء! آمين، آمين!

پيڙو حصو (42) ٿي 72 هُودِي)

ڏک رء ٿوئڻ ايشور ري هستي مانھ سوئال

مُڪ ڳوڻا هارو، قورح را وستار رو لڪل پڙن

42 زم هرڻي پوڻي رون نيرون هارو ترڦڙه
او پرميشور! همروم مارو جيو تمون هارو ترڦڙه.

² مارو جيو ايشور هارو هڪه.

هوئڻ، جيوتا ايشور هارو ترهو سڻ.

هُون ڪيڏي زائيه ان ايشور رو ڏرشن ڪري هيڪيه؟

³ ڏي رات هُون ڪاڌو نٿي کاتو پڻ رُوڳو روتو ريونه.

کم تون منک پورو ڏي مون ٿي ام پونسئھ: ”ٿارو ايشور ڪيھ؟“

4 ايشون واتون نئہ ياد ڪرين مارو من پرائي زائھ،

جي هون ڪم ڪرين ڪشي ڪرتو ان ٿورو مونٽو

زنيون پرپ ڪريا هارو اوتا موتي منڌري نئہ ايشور را گهر ۾ لي زاتو.

5 او مارا جيو! تون ڪم ڏکون ۾ گرتو زائھ؟

تون ڪم موئين رو موئين رنداتو زائھ؟

ايشور مانھ آس راڪ!

هون وڙي مارا ايشور را ٿورا مونيھ ڪم تون مارو تارڻ اوتا را پاها ٿي سئہ.

6 او مارا ايشور! مارو جيو ڏکون ۾ گرتو ريو

تيام هون يردن ڌريا را علاقا ٿي

حرمون ان مصغار ڏونگر ٿي تمون نئہ ياد ڪرونھ.

7 تمارون ڏونگرون ٿي پڙتا پوٽي را تڪا شوشات ٿي اونڌو پوٽي اوٿل پاٿل ٿيو.

تمارو ڏوقون ان تماري چولي مون مانھ ٿين متي گي.

8 توئي پرميشور ڏي رٽه توئنه آپرا پریم رو حڪم ڏئھ

ان رات رٽه توئنه مون نئہ پزن گايا رئي هيئت ڏئھ

ان هون آپري حياتي را ايشور ٿي پرائتا ڪرتو ريھ.

9 ايشور مون هارو ڏونگر جيوي ڏي سئہ. هون اوتا ٿي ڪيھ:

”تمي ڪم مون نئہ ڀولي گياھ؟“

ڏشمئون را ظلم ري ڪري مون نئہ ڪم ڏکي ٿيو پڙئھ؟“

10 مارون ويرون را ميٿا ام سئہ زم مارون هاڏکون ۾ تروٿار،

کم تون پورو ڏي مون ٿي ام پونسئھ: ”تارو ايشور ڪيھ؟“

¹¹ او مارا جيو! تون ڪم ڏڪون ۾ ڳرتو زائھ؟

تون ڪم موئين رو موئين رنداتو زائھ؟

ايشور مانھ آس راک!

هون وڙي مارا ايشور را ٿورا مونيھ ڪم تون مارو تارڻ اوتا را پاھا ٿي سئھ.

43 او ايشور! مارو انصاف ڪرو! پئيمون قوم هومو مون نئھ هاسو ڏيڪاڙو!

ڏڳو ڪريا وازون ان انيائي ڪريا وازون ٿي مون نئھ سڏاو!

² او مارا ايشور! تمی مارئي پناھ سو.

تمی ڪم مون نئھ ناڪاريوھ؟

هون ڪم ڏشمئون را ظلم ري ڪري ڏکي ريونھ؟

³ تمی آپرو سوجهرو ان ست مون نئھ ڏيو!

زم او مارئي آڳيوئي ڪرئھ!

ان مون نئھ تمارا پويتر ڏونگر ان پويتر گھر هوڏي لي آئھ!

⁴ تنيون هون ايشور را نوم مانھ مال ساڙيا ري ويڏي را ماڳ ڏوڪڙو آويھ،

هوئھ، اوتا ايشور ڪن جيو مارئي موتي ڪشي سئھ.

او ايشور! مارا ايشور! هون ڪماسو وگاڙين تمارا ٿورا مونيھ.

⁵ او مارا جيو! تون ڪم ڏڪون ۾ ڳرتو زائھ؟

تون ڪم موئين رو موئين رنداتو زائھ؟

ايشور مانھ آس راک!

هون وڙي مارا ايشور را ٿورا مونيھ ڪم تون مارو تارڻ اوتا را پاھا ٿي سئھ.

ڏوروڻ ۾ پڻ پرميشور نٽه ياد راکو

مُک گُويٽا هارُو، قورح را وستار رو لکل پڙنَ

44 او ايشور! امي آپري ڪوني هومپريوه،

ان اماري ٻاپ ڏاڏي امون نٽه همپرايوه

جي تمي اُوئون رون ڏيئون ۾ ڪيوا ڪيوا ڪوم ڪريا تا.

² تمي ڌاري قومون نٽه آپرون هاڻون ٿي اُوکيڙين ڪاڍي پري،

ان امارون ٻاپ ڏاڏون نٽه زوڻه پوکين آيات ڪريا.

تمي ڌاري قومون رون منڪون مانھ ڏورووڻون ميلي

پڻ امارون ٻاپ ڏاڏون نٽه اُوئون را ماڳ مانھ پڪيڙيا پرا.

³ اُوئي آپري تروٿار ٿي اُوئون علاقون مانھ قوضو نه ڪريو

ان نڪو آپرون هاڻون ٿي آپ نٽه پڇايو.

اي ٻڌوئي ڪئين تماره زمئه هات ان تماري ڪرا ٿي

ان تماري ڏيا ري نظر ٿي ٿيو

ڪم تون تمي اُوئون ٿي ڪش هتا.

⁴ او ايشور! مارا پاڌشا تمي سو.

يعقوب را وستار نٽه پڇايا رو حُڪم ڏيو!

⁵ تماري مدت ٿي امي امارون ويڙيون نٽه پت مانھ پساڙونه،

ان تمارا نوم ٿي اماره ڪلاڦ اُونيا وازون نٽه لتاڙين ڦيهلونه پرا.

⁶ هُون نڪو آپرا ڏنوڙ مانھ پروسو راکونه

ان نڪو مارئي تروٿار مُون نٽه سڏاوي هيڪشي،

⁷ ڪم تون امون نئه امارون ويريون ٿي تمڻي سڏاوهو

ان امون ٿي نقرت ڪريا وازون نئه تمڻي لازي ماروه.

⁸ هارو ڏي ايٿا وات ري ڪري امارو من وڌهه جي تمڻي امارا ايشور سو

ان امي هميش تمارا نوم را وکوڻ ڪرونه.

⁹ پڻ تمڻي امون نئه ساڏي ڏيڏاه

امون نئه لازي ماريه

ان تمڻي اماري قوج رو سات نٿي ڏيتا.

¹⁰ تمڻي امون نئه امارون ويريون هوما ٿي پاسا پڳڙاوهو

ان امون ٿي نقرت ڪريا وازا امون نئه لوٽهه.

¹¹ تمڻي امون نئه ريڊيون را زم زوڻه هالليا هارو ڪاسائي ڪن ساڏياه

ان ڌاري قومون وسا وينڪياه پرا.

¹² تمڻي آڀرون منڪون نئه هاو ٿوڙون پئيهون ۾ ويسياه پرا

ان اوئون پئيهون ٿي تمارا دن ۾ ڪئين واڌارو نٿي ٿيو.

¹³ اي ٻڌوئي ڪئين تمارا پاها ٿي ٿيوه

جي هون ڌاري قومون وازا امون نئه ميٿا ڏهه

ان آها پاها وازا منڪ امون مانه نٿولي ڪرئ ان امون مانه هاهه.

¹⁴ تمڻي ڌاري قومون هومئي امارئي پيعزئي ڪيئي جيوي ڪريه پري

ان منڪ امون نئه زوين ڪوندا لوڏهه.

¹⁵ پورو ڏي مارئي ڀڏنومئي مون هومئي ره

ان مارو مونڊو شرم ۾ ٻوڏل ره.

¹⁶ ڪم تون هون ميٿا ڏيڏا وازون ان پيعزئي ڪريا وازون ري واتون هومپرتو ربونھ

ان مارا دشمن ان ڀڏلو لڀڏا واڙا مون هوما رهه.

17 اي ٻڌوئي ڪئين امون ٿي ويٽيو پڻ توئي امي تمون ننه نٿي ڀوليا
ان امي تمارو وسن پڻ نٿي ٽوڙيو.

18 نڪو امارا من قريا

ان نڪو امارا پڳ تمارا مارڳ ٿي قريا.

19 توئي پڻ تمي امون ننه شينئازون را پونئيرا ۾ نيلو ڏيتو
ان امارا ٽڪرا ٽڪرا ڪريا پرا

ان امون ننه گهور اندارا ۾ ساڏيا پرا.

20 جي امي آڀرا ايشور رو نوم ڀولي ڳيا هوئون

ڪا امي پيزا ڪياڪ ڏيو هوما هاڻ زوڙيا هوئن،

21 تون ڪي ايشور هيا وات ننه زوئي نئين لڀڏي هوئن؟

ڪم تون او منون ري هٽال واتون پڻ زوئنه.

22 تماري شيوا ڪريا ري ڪري امي هر وڪت موت را ڪترام هوئون.

زم ريون ننه هلاليا جيوي هزمه، تم منڪ امون ننه نمو ماريا جيوا هزمه.

23 او مارا پريو! زاڳو! تم ڪم اونگهال پڙباھ؟

اونو! امون ننه هميش هارو مت ساڏي ڏيو!

24 تم ڀرو مونيڊو امون هومو ڪم نٿي ڪرتا؟

ان اماري ڏوروئون ان امون مانھ ٿيا واڙا ظلم ڪم ڀولي زائوھ؟

25 امي تون گهڻا ڏک ان تڪليب ري ڪري ڏوڙ ۾ پڙباھ

امون ۾ وڙي آڀرون پڳون مانھ اُڀيا رئي وشيت نٿي رئي.

آپري گهڻي ڏٺيا ري ڪري امارو جيو پڇاوو!

ايشور را سونيل پادشا رو مون شون

مڪ گويئا هارو دش: ”سوسن قولثا“ نومي ڏن مانھ ڳاووو۔

قورح را وستار رو لڪل ويوا رو ڳيت۔

45 پادشا را ويوا را نائوڪا توڻا مانھ آئند ڪوڏئھ مارئھ هيئھ۔

هون ڳاوونھ ڳيت پادشا را مون ۾،

مارئي جيب هوشيار ليڪڪ ري ليڪن را زم سئھ۔

2 او پادشا! تمي ٻڌون منڪون ٿي روپاڙا سو،

تمارئي زبون مينام مينئي سئھ،

تيام پرميشور تمون نئھ هميش رو اشيرواڏ ڏيتوھ۔

3 او جنگي جوڏا! آپري تروئار ڪڙيون ۾ پوندو!

آپرو مون شون ان ٻڙ ڏيڪاڙو!

4 تمي پورا اڪتيار ٿي رت مانھ سڙين

هاس هارو ان ڏٺيا ٿي نيا قائم ڪريا هارو جيتو!

آپرا هاوا هات ٿي حيرون ڪريا جيوا ڪوم ڏيڪاڙو!

5 تمارا تير تڪا هوئ! او پادشا رون دشمنون را هيئا ويندئھ!

جڳت ري ٻڌي قومون هار مونين تماري پڳي پڙئھ!

6 او ايشور! ٻڌا جڳت را ڏئي! تمارئي گهاڏئي هميش هارو سئھ،

تمارا راز رو ڳيڏيو نيا رو ڳيڏيو سئھ۔

7 او پاڌشا! تمی نیا ٿي پریم راکيو ان پُونڌائي ٿي پاھو ڪريو،
 تيام ايشور تمارو ڏئي ڪشي رو تيل تمارا ماڻا مانھ نوميَن تمون نئہ سُوندياھ،
 ان تمون نئہ تمارون سائون ٿي وڌارئہ گھڻو مونَ ڏيڏوھ۔
 8 تمارا وستر ٿي مُر، ڪونئر ان تَر رئي ڪشپو آوئہ،
 هاڻي ڏونت را شنگارل مولات موئين ٿي آوتون تارون واڙون سازون رو آواز
 تمارو من ريزاوئہ۔

9 ويوا ري ڏاوت ۾ پاڌشائون ري ڏيکري
 ان گھڻي پيزي مونَ واري ڏوشي تيڙاڙل سئہ۔
 تماري لاڏئي اوفير علاقا را ھاسا ھيم ٿي شنگارل،
 تماري روئي ٿيا ھارو تمارئہ ھاوئہ پاھئہ اويئي۔
 10 او پاڌشا رئي لاڏئي! زوئو! مارئي وات ڪون ڏين ھومپرو!
 تمی آڀري قوم ان آڀرا ٻاپ را گھر نئہ ڀولي زائو!
 11 پاڌشا تمارا رُوپ رئي آشا ڪرشي۔
 او تمارو ڏئي سئہ، تمی اوئا رو ڪيڏو مونو!
 12 صُور شھر را منڪ ڏون لي آوين تمون نئہ پيت ڏيشي،
 قوم قوم را امير منڪ تماري ڏيا رئي آشا ڪرشي۔

13 پاڌشا رئي لاڏئي، جي آڀ راج ڪماري سئہ،
 او ھار سينگھار ڪرين مولات موئين پيني،
 اوئا رون وسترون ۾ ھاسو ھيم جھڙل سئہ۔
 14 لاڏي نئہ ڀرت ڀرل وسترون ۾ پاڌشا ھومئي تيڙي آوئہ،

ان اوتا ري گونثاري گيڏلون پڻ پيري آوئه.

¹⁵ اوتون نئه ڪشي ٿي آوڪار ڏيڏو زائھ

او پادشا را مولات موئين آوئه.

¹⁶ او پادشا! تمارا ڏيڪرا تمارا باپ ڏاڏا را زم راز ڪشي

تمي اوتون نئه ٻڌي ڌرتي مانھ آگيون راکشو.

¹⁷ مارا پزن ري ڪري تمارو نوم پيڊيون ري پيڊي ياد راکشي،

جيا ٿي ٻڌي قومون جڳو جڳ تمارا وڪوڻ ڪرتي ريشي.

پرميشور ري پناھ ۾ ڪوئي پيڪ نٿي

مڪ گوبيا هارو ڏش: ”جوئون سوڪريون“ نومي ڏن مانھ ڳاوو.

قوراح را وستار رو ڳاول پزن.

46 ايشور اپئي پناھ ان پر سئ.

او ڏوروون رئه توتئه هميش مدت هارو تيار سئ.

² تيام آبي نئين پيئون پلئه ڌرتي اوتلي زائھ،

ڪا ڏونگر ڏرزئ ان سمونيد را تر ۾ زائي پڙئ.

³ پلئه سمونيد رو پوئي شوشات ڪرئ ان چولي اوڙئ.

پلئه ڏونگر پڻ اوتا را پوئي ٿي ڏڪوا مڏئ.

⁴ هيڪ ايوو ڌريا سئ جيا را وا ايشور را پويتر شهر نئه ڪش ڪرئ.

او پرم شڪتيون پرميشور را ريا را پويتر ماڳ نئه ڪش ڪرئ.

⁵ اوتئ ايشور رو واهو سئ تيام اوتا نئه ڪيڏي لوڏو نئين آوئ.

ايشور ڏي اُوگيا ٿي پيرھين اُوئا رئي مدت ڪرڻھ۔

6 قومون پيڪ ۾ رڙيون ڪرڻھ ان يادشائون را راز ڏڳوا ربا،
زئيون ايشور ٻوليو تون زمئي ڳري ڳئي۔

7 پر ۾ شڪتيون ۾ پرميشور آيون پيرو سئھ۔

يعقوب رو ايشور پناه هارو آڻيو اونسو گھد سئھ۔

8 آو، پرميشور رون ڪومون نئھ زوئو!

جي اوئھ ڌرتي مانھ ڪيوا حيروني واڙا ڪوم ڪرياه۔

9 او ڌرتي را آڪري چيڙا هوڏي جنگ پند ڪراوئھ۔

او هر دنوڙي را ٽڪرا ٽڪرا ڪرڻھ پرا ان پالا يونڳڻھ پرا،

ان ڍالون ڏيوئا ۾ ٻاڙئھ پري۔

10 او ام ڪئھ: ”جهيڙو جهيڙو ساڏو!

اي زوئي ليو! جي هون ايشور سون،

قومون ۾ مارئي مهما ٿيشي

هوئھ، ڏنيا ۾ مارو مون ٿيشي۔“

11 پر ۾ شڪتيون ۾ پرميشور آيون پيرو سئھ،

يعقوب رو ايشور پناه هارو آڻيو اونسو گھد سئھ۔

دُنیا رو پادشا پرمیشور

مُک گویا هارو.

قوراح را وستار رو گاؤل پزن.

47 او بديون قومون! تاژي پاژو!

کُشي ټي ايشور ننه پوکارو!

² کم تون پرم شکتوون پرمیشور رئي پیک راکوو ضروري سئ.

پوري دُنیا رو او ئي موتو پادشا سئ.

³ اوئ منکون ننه آپئنه حوالئه کريا پرا،

ان قومون ننه آپتون پگون هيټ کري پري.

⁴ اوئ آپون هارو آپرا کرل وائيذا پرموئنه مُلک سونديوھ،

آپي جيا يعقوب را وستار را سون، جيون ننه ايشور آپرا پريمي نايه. آپتو

ايئا مُلک ږ من وټه.

⁵ ايشور کُشي را اوتومئا آواز ږ،

هوئنه، پرمیشور رڼ شينگڙا را آواز پيزو اونسو گهاډي مانه پينوه.

⁶ گڼ گاوو! ايشور را گڼ گاوو!

هوئنه، گڼ گاوو! امارا پادشا را گڼ گاوو!

⁷ کم تون ايشور پوري دُنیا رو پادشا سئ،

تيام پزن گاوين اوئا را وکوڼ کرو!

⁸ ايشور قومون مانه راز کرئ،

ايشور آپري پوٽر گهاڏي مانھ پينل سٺ.

⁹ قومون را آڳيون پيرا ٿياھ.

هونءُ او ابراهيم را ايشور را منڪ سٺ.

ڪم تون دنيا ۾ رکشا ڪريا وڙا پاڌشا ايشور را پاها ٿي سٺ.

ايشور رو مون ٻڌون ٿي گهڻو سٺ.

پرميشور رو پوٽر شهر يروشلم

قوراح را وستار رو پزن.

48 پرميشور مهان سٺ،

آپنا ايشور را شهر ۾ اوتا را پوٽر ڏونگر مانھ،

هاس ۾ او وڪوڻ رٽ لائق سٺ.

² صيهون ڏونگر ٺاڻوڪو ان اونسو سٺ ان اي ٻڌي دنيا رٽي ڪشي سٺ.

داريا منڪ ام هزمٽھ جي صفون ڏونگر رٽي سوئي ڏيون را ريا رو ماڳ سٺ

پن آپٽو پوٽر ڏونگر صيهون ڏونگر سٺ،

ان اي موتا پاڌشا رو شهر سٺ.

³ ايٺا شهر را ڪوٽ موئين ايشور نٽ پناھ رو اونسو ڪوٽ مونيو زائھ.

⁴ ڪم تون زوٽو! پاڌشا پري ڳيا ان پيري ٿين حملو ڪريو.

⁵ پن زم اوئي نظر ڪري او ڌنگ ري ڳيا،

ان پيڪ ري ڪري او پيائين پاڳي ڳيا.

⁶ اوئون نٽ ڏڪئي لاڳي ڳئي،

ان اوئون نٽ ايوو ڏوڪ ٿيو جيوو ڏوشي نٽ ٻار زلميا رٽ توٽه ٿئھ.

⁷ زم تمی اڳوڻيا وائيرا ٿي ترسیس رون بیڙون ننه پونگوه پرا،
همرام او ڀاڌشا تپاه ٿي ڳيا۔

⁸ زم آبي هومپريو هم ٿيو، آبي پرم شڪتيوون پرمیشور را شهر موئن ٻڌوئي
ڪئين اونکئي ڀاڙيوه،
ایشور ہمیش ایئا شهر ننه آڀاڌ راکشي۔

⁹ او ایشور! امي تمارا پوٽر گهر موئن،
تمارا هاسا پريم مانه ڌيون ڏيڌوه۔

¹⁰ او ایشور! جيوو تمارو نوم سئ، هیوا تمارا وڪوڻ ڏنيا را آکري چيڙا هوڌي پوکئھ۔
تمارو ڪڙا وازو هات ست ٿي پرال سئ۔
¹¹ صیهون ڏونگر کُش تئ،

تمارا ڪرل نيا ري ڪري يهوداه را شهر کُشي منائھ۔

¹² صیهون ڏونگر رئ چوقير قيرو ڌيو ان زووو،
ان اوئا را گھڊ ڳئو!

¹³ شهر را ڪوٽ ننه ڌيون ٿي زوئو!

اوئون رون مولاتون مانه ڌيون ڪرو!

زم تمی آيا واري پيڊي ننه اوئا را پارام همپراوي هيڪو۔

¹⁴ ڪم تون هائي ایشور ہمیش ٿي ہمیش هوڌي آڻو ایشور سئ،
او پڇاڙي هوڌي آڻئي آڳوونئي ڪرتو ريشي۔

رُوپيون مانھ پروسو ازايو سئھ

مُک گُويئا هارُو، قورح را وستار رو لکل پِرنَ

49 او ٻڌيون قُومون! اي وات هومپِرو!

او جگت ۾ ربا وازون! ڪونَ ڏيو!

2 نونا هوئھ ڪا موتا، امير هوئھ ڪا گُريٻ،

تمي ٻڌائي منڪ ماري واتون ڏيون ٿي هومپِرو!

3 مارو مونڊو عقل ري واتون ڪرشي

ان مارو مَن هَزم ري واتون شيڪارشي-

4 هُون ڪيتيئون مانھ ڪونَ ڏيھ

هُون ڪماسو وڳاڙين هيماڙي ڪوليھ-

5 هُون ڏورووڻ ۾ ڪم پيئائون؟

زئيون مارو پيچو ڪريا وازون رئي پُونڌائي مُون نئھ گهيري لئھ تئيون ڪم پيئائون؟

6 هائي منڪ آڀرا ڌنَ مانھ پروسو ڪرئھ

ان آڀري گهڻي ملڳت مانھ ڌارئھ-

7 توئي پڻ ڪوئي آڀرا پائي را جيو رو ايوزو ڏي نٿي هيڪتو

ان آڀرا جيو هائئھ ايشور نئھ ڪئين هاتو ڏي نٿي هيڪتو-

8 ڪم تون جيو رئي قيمت الهائي گهڻي سئھ

جيا رو ڪوئي حساب نٿي-

9 ڪوئي پڻ ايوو نٿي جيو هميش حياتي رئھ

ان مقوم رو مونڊو نه زوئھ-

¹⁰ ٻڌائي منڪ ڀاڙڻ جي هڙمو منڪ پڻ مري زائڻ

مورڪ ان ڳونڌا ٻي ئي پيڙا ناش ٿي زائڻ

ان آڀرڻي ملڳت پيڙون هارو ساڌي زائڻ.

¹¹ اوئون را مقوم هميش هارو اوئون را گهر ٿيشي

ان او جڳو جڳ اوئون رڻ ربا رو ماڳ ٿيشي

پلڻه اوئي ڪٽي پڻ زمي ويساڻي لين آڀرڻه نوم ڪرڻي هونءَ،

توئي او همرام مري زاشي ان مقوم ۾ هوڙا ٿين ريشي.

¹² منڪ رو پلڻه گهڻو مون ڪم نءِ هونءِ او ڀڄي نٿي هيڪتو

هائي زناورون را زم سڻه جيون رو ناش ٿي زاشي.

¹³ اي آپ مانھ پروسو راڪيا وازون رو رستو سڻه

ان اي اوئون ٻڌون رو رستو سڻه جيا اوئون ريون واتون ٿي ڪش ٿئھ.

¹⁴ آڪر ۾ نيٺ هائي رييون را زم هلاليا زاشي.

موت ڌراڙ را زم هايون نءِ هاڪلين پٿار ۾ لي زاشي.

هوار ۾ سڌا منڪ اوئون مانھ راز ڪرشي.

اوئون رو ڏيل پٿار رو گراھ ٿي زاشي ان او آڀرا گهر ٿي شيتن ريشي.

¹⁵ پڻ ايشور مارا جيو رو ايوڙو ڏين مون نءِ پٿار را قوضا ٿي سڌاوشي

ان مون نءِ قبول ڪرشي.

¹⁶ زئيون ڪوئي موٽو منڪ ٿي زائڻ

ان اوئا را گهر رو مون شون گهڻو ٿي زائڻ

تئين تمي هيٺ مت هاريا!

17 ڪم تون زئيون اُو مرشي تئيون ڪئين پيرو نئين لي زائـ

ان اوتا رو مونَ شونَ ايت رو ايت ري زاشيـ

18 آپري حياتي ۾ پلئـ اُو آپرا آپ نئـ ام ڪينَ ڏنڪار ڪيتو ريو هوئـ:

”مئين نائوڪو ڪريوھ تيام مارا وڪوڻ تئـ.“

19 توئي پڻ اُو آپرا ٻاپ ڏاڏون پيرو زائي ٿيشي،

تيا ڪيڙ اُو ڪيڙي سوجهرو نئين پارئـ.

20 منڪ رو پلئـ گهڻو مونَ هوئـ توئي پڻ اُو هزمي نٿي هيڪتو

اُو زناورون را زم سئـ جيا ناش ٿي زائـ.

هاسو اڀڻ

آسف رو لڪل پزنـ

50 ايشورون رو ايشور، پرميشور ام ايلون ڪرئـ.

اوتـ اڳوڻا ٿي لينَ اٿوئا هوڏي ٻڌي ڏنيا نئـ تيڙاياھـ.

2 صيهون شهر، جيو سندرٽا ۾ ڌنگ سئـ،

اوتون پرميشور رو پرڪاش ساو و ٿيوھـ.

3 امارو ايشور آوتـ ريو، اُو ماڻ نئين رئـ.

اوتا اڳر اڳر ناش ڪريا وارئي اڳئي سئـ

ان اوتا رئـ چوڌاري موتو ڏوقون وائـ.

4 اوتـ آپرون منڪون رو نيا ڪريا هارو

آڪاش ان ڌرتي نئـ آپ ڪن تيڙاياھـ.

5 اوتـ ڪيڏو: ”مارا هاسا شيواڌاري مون ڪن پيرا ڪرو!

مال ساڙين اُٿي مُون ٿي وسن پونديوه۔“

6 آڪاش ايشور رئي پلائي ساوئي ڪرڻ
ڪم تون انصاف ٿي نيا ڪريا وڙو ايشور آپ سڻ۔

7 پرميشور ام ڪڻھ:

”او مارئي سونيل اسرائيلي قوم، هوميڙ!

هُون تمارڻه ڪلاف هاک پريه۔

هُون ئي ايشور تمارو ايشور سون۔

8 هُون تمون نڻه تمارا ساڙل هازا مال را ڏونپ ري ڪري ڏوراپو نٿي ڏيتو

ڪم تون تمارا ساڙل ڏونپ هميش مُون هوما سڻ۔

9 هُون نڪو تمارون گهرون ٿي ڪوئي ٻڙڏ ليون

نڪو تمارون واڙون ٿي پاڪرا۔

10 ڪم تون ٻڌائي جهنگلي زناور مارا سڻ

ان هزارون ڏونگرون مانھ ريا وڙا ڍور پڻ مارا سڻ۔

11 ڏونگرون مانھ جي پڪي سڻ اُٿون نڻه هُون اوڙڪونھ

ان پونون ۾ جي چيو جنٽو سڻ او پڻ مارا سڻ۔

12 جي هُون پوکو هوئونت توڻي تمون نڻه نه ڪڻت،

ڪم تون ڏنيا ان جئين ڪئين ايٿا موئين سڻ او ٻڌوئي مارو سڻ۔

13 ڪي هُون آڪون رو مونھ ڪائونھ؟

ڪا وڙي پاڪرون رو لوئي پيئونھ؟

14 اريڻ ۾ مارو ٿورو مونو!

تمي مُون پرم شڪتِيوونَ هومي آپري پاسِتي پوري ڪرو!

15 ڏوروونَ رڻه توتڻه تمي مُون نڻه پوکارو!

هُون تمون نڻه سڏاويھ ان تمي مارا ڳڻ ڳاوشو۔

16 پڻ پُونڌون منڪون نڻه ايشور ام ڪڻھ:

”تمي ڪم مارا حُڪم ور ڏي ڏينَ همپراووه؟

ان تمي ڪم مارو وسنَ آپرا مونڊا مانھ لياووه؟

17 تمي تون شيڪومڻ ٿي مونڊو ڦيرووه

ان تمي مارا وسنَ نڻه هِيڪا پاھڻه ڦڳايوه پرو۔

18 تمي ڪياڪ سور نڻه ڏيڪوه تون اُونڻا پيڙا پڙي زائوه

ان پُونڌو ڪوم ڪريا وازون را ساڻي ٿيوھ۔

19 آپرا مونڊا ري واتون ٿي تمي ڏوه ڪروه

ان تمارون هونون ٿي ڏڳا ري واتون نيھرڻھ۔

20 تمي پينا پينا آپرا ٿي پاڻي رڻه ڪلاڦ ٻولوه

ان آپري مان زايا وير رڻي ڳلا ڪروه۔

21 زئيون تمي هائي ڪريو تئيون هُون ماڻ ريو

ان تمي هَزميو جي هُون تمون جيوو سون۔

پڻ هَوڻه هُون تمون نڻه وڙڳائونھ

ان تمارا ڪوم تمون هوما ساوا ڪرونھ۔

22 ايشور نڻه پُولي زايا وازون،

ايئون واتون مانھ ويچار ڪرو!

ام نه تته جي هون ايشور تمون نه شيري ناکون

ان تمون نه سڏايا وارو ڪوئي نئين هوئه.

²³ جيو اڀڻ ۾ تورو مونڻه

او مون نه مون ڏهه.

جيو آڀرو مارڳ سڌو راکهه

اوئا نه هون مارئي پڇايا وارئي شڪتي ڏيکارهه.

پرميشور ٿي پوٽر من مونگوو

مڪ گويئا هارو.

دائود پادشا رو لکل پزن، دائود ره بت سبع^b پيرو هوتا ڪيڙ

زئيون ايشور رو نياپو ڏيڏا وارو ناتن، دائود پادشا ڪن آيو تو.

51 او ايشور! آڀرا پريم پرموڻه مون مانھ ڏيا ڪرو!

آڀري گهڻي ڪريا پرموڻه مارا ڏوه ماق ڪرو!

² مارئي گهڻي پوندائي مون موئين ٿي ڏوئين ڪايو پري!

مون نه مارون ڏوهون ٿي پوٽر ڪرو!

³ ڪم تون هون مارا ڏوه مونونھ ريو

ان مارا پاپ هميش مون هوما رهه.

⁴ جيو ڏوه مئين ڪريو، مئين تون هاس ۾ تمارو ٿي ڏوه ڪريو.

ان ايوو ڪوم ڪريو جيو تمارا زويام ڪراپ سه

تيام تمارو ڪرل ڦينصلو نيك سه

ان تمارا نيا ۾ ڪوئي ڳلتئي نٿي.

⁵ زلم ٿي لينَ مونَ ۾ پُونڌائي سئ.

مان را پيٽ موئين پڙيا ٿي لينَ هُون پاپي ريوھ.

⁶ تمون نئ منَ رئي هاسائي پسند سئ

تيام تمي مونَ نئ منَ ۾ عقل ڏينا ريوھ.

⁷ پورئ نمونئ مارا ڏوھ ماڦ ڪرو

زم هُون پويتر ٿي زائون!

مون نئ ڏوئينَ پرڦ ٿي وڌارئ ڏوڙو شيتر ڪرو!

⁸ مون نئ ڪشي ان هڪ رئي کبر همپراو!

تمي مارا هاڌڪا زوئئ پونگياھ پرا، هوئ مونَ نئ ڪشي ڪريا رو موقعو ڏيو.

⁹ مارون ڏوهون هومو هوئ مت زوئو!

ان مارا ٻڌائي پاپ ماڦ ڪرو!

¹⁰ او ايشور! مون موئين پويتر منَ پيدا ڪرو!

مارو آتما نوو ڪرين وڙي ڏاڍو ڪرو.

¹¹ مون نئ تمارون شرئون ٿي شيتئ مت ڪرو!

ان تمارا پويتر آتما نئ مونَ ٿي ڌار مت ڪرو!

¹² تمارا پاها ٿي زڙل تارڻ رئي ڪشي مونَ نئ وڙي ڏيو!

ان مونَ نئ ڏاڍو ٿيا هارو او آتما ڏيو جيو تمون وونهڙ ڪشي ٿي وئ.

¹³ هُون پُونڌون منڪون نئ تمارا حُڪم شيڪاڙيھ

ان پاپي منڪ وڙي پاسا تمون ڪن آوشي.

14 او ایشور! مارا تارڻ هار ایشور!

مُون نٺه ڪُون را پاپ ٿي سوڙاڙو، تون مارئي جپ تماڙي پلائي را نارا هڻشي.

15 او مارا پڙيو! مارا هوڻ ڪولو!

تون مارو مونيڊو تمارا ڳڻ ڳاوشي.

16 هاس ۾ تمارا نوم مانھ مال ساڙيا ٿي تمڙي ڪش نٽي ٿيتا نڪا هُون مال ساڙت

ان نڪو تمڙي مال را ڏونپ ساڙيا ٿي راضي ٿيوھ.

17 ڏڪون موئين ٻوڏل مارو آتما ایشور هارو ٻليڏون سٺھ.

او ایشور! تمڙي مارا ڏڪي ان ڪونڌل من نٺه نيچ نئين هڙمو.

18 آپري ڏيا ٿي صيهون شهر رو پلو ڪرو!

يروشلما را ڪوٽ نٺه ڏاڍو ڪرو!

19 تئينون تمون نٺه هاسا ٻليڏون ٿي، مال را ڏونپ ٿي، ان هازا مال را ڏونپ

ٿي ڪشي زڙشي،

ان تئينون منڪ مال ساڙيا ري ويڏي مانھ ٻڙه سڙاوشي.

ظلم رٺه ٿوئٺه ایشور ري ڏيا مانھ پروسو

مڪ ڳويٺا هارو.

دائود پادشا رو لڪل پزن، زئينون دوئيگ اڏومي^٢ سائول نٺه

ڪيڏو، جي ”دائود اخيملڪ ري گهري ڳيو تو.“

52 او جنگي جوڏا! تون ڪم پونڌائي مانھ وڌائي ڪرئھ؟

جيو هميش ريشي او ایشور رو پريم سٺھ.

² ٿارئي جيب تپائي ري رٿائون ڪرڻ،

او ڏڳو ڪريا وارا! ٿارئي جيب تڪي سري را زم سٺه.

³ تون نٺه ڀلائي ٿي وڌارڻه پوندائي وٺڻه

ان هاس ٿي وڌارڻه ڪوڙ ٻولوو.

⁴ تون آڀري جيب ٿي روڳو ڏڳو ڪرتو رڻه

ان تون نٺه ڳرڪ ڪريا ري واتون وٺڻه.

⁵ تيام ايشور تون نٺه هميش هارو ڪتم ڪرشي

او تون نٺه تارا گهر ٿي زهالين ٻارئي ڪاڍي ليشي

ان جيوتون را جڳت ٿي ٿارئي پاڙ پتي ليشي.

⁶ هاسا منڪ زوشي ان ايشور رئي ڪڙا زوئين اوٽا را وڪوڻ ڪرشي

ان تون مانھ ام ڪين هاهشي:

⁷ ”زوئو! اي او منڪ سٺه جيئڻه ايشور نٺه آڀري پناه نٿي ناوئي

پڻ اوئي ڌن رون ڍڳلون مانھ پروسو راڪيو ان آڀ نٺه تپائي رون ڪومون ۾ ڏاڍو ڪريو.“

⁸ پڻ هون تون ايشور را گهر ۾ زيتون را نيلا وڻ را زم سون

ان هون هميش ايشور را پريم مانھ پروسو ڪرونھ.

⁹ هون تمارون ٻڌون ڪومون را هميش ٿورا مونيه

ان تمارون هاسون شيواڌاريون هومو

تمارا نوم مانھ آس راڪيه

ڪم تون تمارو نوم ڀلو سٺه.

پُونڌون منڪون رئي مُورڪائي

زبور 14

مُڪ گوبڻا هارو، دائود پادشا رو لڪل پزنَ.

53 مُورڪ آپرا من ۾ ام ڪئھ: ”ايشور سئ ٿي نئين.“

هيو منڪ پريادي واڙا ڪوم ڪرئھ.

اُوئي نقرت ڪريا واڙا ڪراپ ڪوم ڪرياھ،

ان ڪوئي نٿي جي پلائي ڪرئھ.

² ايشور آڪاش ٿي نيسو زوئھ

اُو زوئھ جي منڪ ذات ۾ ڪوئي هزم وارو

ڪا ايشور رئي ڳوت ڪريا وارو سئ ڪا نا؟

³ هائي ٻڌائي پاسا ڦري ڳياھ، هائي ٻڌائي پُونڌايون ۾ پڙي ڳياھ.

ڪوئي پڻ نٿي جي پلائي ڪرئھ، هيڪي نٿي.

⁴ ڪراپ ڪوم ڪريا وارون منڪون نئ ڪئين ڪبر نٿي ڪي؟

اُو مارون منڪون نئ روٽي را زم ڪائي زائھ ان ايشور رو نوم ٿي نٿي ليتا.

⁵ جيئھ پيڻايا رئي ڪوئي وات ٿي نٿي اوتھ اوتون نئ پيڪ ڪائي ڳئي

ڪم تون ايشور اوتون منڪون را هاڏڪا ڪسرا را زم ڦڳوڙيا پرا، جيا تمارئھ

ڪلاق جنگ هارو اُونيا تا

تمي اوتون نئ هراوين لازي ماريا

ڪم تون ايشور اوتون رو انڪار ڪريو.

⁶ مون صيھون ڏونگر ٿي اسرائيلي قوم رو پڇا تئھ!

زئيون ايشور آپرون منكون نئه ڳلومي ٿي سڌاوين پاسا تيڙي آوشي،
تئيون يعقوب رو وستار ڪش ٿيشي، اسرائيلي قوم ڪشي مناشي.

ڏشمئون را گهيرا ۾ پڻ پرميشور مانھ پروسو

مڪ ڳوڻا هارو.

تارون واڙا ساز مانھ ڳاڙل دائود يادشا رو لڪل پڙن، زئيون زيف^۱ شهر ري

منڪي سائول نئه ڪيڏو تو جي ”دائود امون ڪن هتال سئه.“

54 او ايشور! تمارا مون واڙا نوم را آڌار ٿي مون نئه پڇاوا!

ان آپري ڪڙا ٿي مارو نيا ڪرو!

² او ايشور! مارئي پراڻا هومپرو!

ان مارا موندا ري واتون مانھ ڪون ڏيو!

³ ڪم تون ڌاربا منڪ مارئ ڪلاق اُونياھ

ان ظلمي منڪ مارا جيو را پوکا سئه

اوئون ري نظر ۾ ايشور سئه ئي نئين.

⁴ زوئو! ايشور مارو مدت ڪرنار سئه.

مارو پريو مارا جيو رئي همپاڙ ڪريا واڙو سئه.

⁵ او ايشور، مارون ڏشمئون رئي پونڌائي اوئون مانھ پاسي ميلو!

تمي مون ٿي هاسا رين اوئون نئه ڪتم ڪرو پرا!

⁶ هون تمون هارو ڪشي را ڏون ڪريھ

او پرميشور! هون تمارا نوم را وڪوڻ ڪريھ

^a 0:54 زيف ايڻا رئي وات 1 سموئيل 23: 14 ٿي 20 ۾ سئه.

کم تون تمارو نوم پلو سئ.

⁷ هاس ۾ تمې مُون نئه ٻڌيون ڏورووئون ٿي سڌاوشو
ان ماري اونکيون مارون ڏشمئون نئه ناش ٿيتون پاڙشي.

دوست رڻي پي وقائي

مُک گوبڻا هارو تارون واڙا ساز مانھ گاول داؤد پادشا رو لکل پزن

55 او ايشور! ماري پراڻئون مانھ ڪون ڏيو!

ماري پراڻا ٿي مونيڊو مت ڦيرو!

² مُون مانھ ڏيون ڏيو ان مُون نئه وڙندڻي ڏيو!

هُون گهڻا ڏک ري ڪري ڦڪر ڪرونھ ان ڳڻتي ڪرتو ڦرونھ.

³ هائي ٻڌوئي ڪئين ڏشمئون ري ڪاش ٿي ٿيوھ ان پُونڌون منڪون را ظلم ٿي ٿيوھ

کم تون او مُون مانھ پُونڌائي نوڪئھ

ان ڪاوڙ ۾ پڌلو ليڌا رڻي وات زوئھ.

⁴ مارو من تڙڦڙئھ ريو

ان موت رڻي پيڪ مُون مانھ وڙي آئيھ.

⁵ پيڪ ان ڏڪڻي مُون نئه لاڳيھ

ان پيئھ مُون نئه وڪوڙي ليڌوھ.

⁶ مئين ڪيڌو، جي ڪوئي مُون نئه پارياو را زم پينڪڙا ڏئ

تون هُون اوڏي زائت ان زائين هڪ ٿي رئت.

⁷ هووئھ، هُون الهائي شيتئھ اوڏي زائت

ان رڻ ۾ زائين رئت.

⁸ هُون گهڻي واڙ ان دُوقونَ تي پچيا هارُو
جلدي ڪيٽڪ پناه لٽ.

⁹ او مارا پريو! ڪراپ منڪون نئه مُوزاوو پرا ان اُوئون ري رتائون ۾ ڳڙپڙ نوڪو!
ڪم تون مئين ايتئه شهر ۾ ظلم ان لڙائي ڏيڪيئھ.

¹⁰ ڪراپ منڪ ڏي رات شهر را ڪوت مانھ چڪر هڻئھ
شهر موئين پُونڌائي ان ظلم پرل سئھ.

¹¹ شهر موئين تپاهي سئھ
اُوئا رون چونڪون ۾ پئيموني ان ڏڳو ڪتم نتي ٿيتا.

¹² جيئئھ مُون نئه ميٿا ڏيڏا اُو دشمن نتو

نڪا هُون پرڏاشت ڪري لٽ

ان جيئئھ مُون هومئي وڌائي ڪري اُو مارو ويري نتو
نڪا هُون هڻائي زائت.

¹³ پڻ او دوست! اُو تون، تُون ئي هتو.

هوئھ، جيو ماري پرايري رو منڪ، مارو دوست ان ساڻي هتو.

¹⁴ امي آيت ۾ ميني ميني واتون ڪرتا

ان منڪون را ميڙ پيڙا پيڙا ايشور را گهر ۾ زاتا آوتا.

¹⁵ مارون دشمنون نئه موت پڙئھ!

اُو جيوتا پتار ۾ زائي پڙئھ!

ڪم تون اُوئون رون گهرون موئين ان اُوئون رون منون موئين پُونڌائي پينل سئھ.

¹⁶ پڻ هُون تون ايشور نئه ئي پوکاريھ

ان پرمیشور مُون ننه پچاوي ليشي.

17 هُون هُونز هوار ان پپورون رو پښ ډکون م پوډل روتو ربه

ان اُو مارو آواز هومپزي ليشي.

18 مارئه کلاڅ تيا واڙا پلئه کتائي هوئه

پښ اُو مارا جيو ننه هازو هورو جنگ ټي پچاوي ليشي.

19 ايشور جيو آډو جگ ټي گهاډي مانه پينل سه

اُو هومپزي ليشي ان مارون دشمنون ننه هراوشي

کم تون اُو منک نکو آږو کراب نمونو پدلئه

نکو ايشور رئي پیک راکځه.

20 اوئه منک آږون ساتيون رئه کلاڅ هات اُوپاڙيوه

ان آږو وچن توڙيوه پرو.

21 اوئا را مونډا ري واتون موکځ جيوي سڙي هتي

پښ اوئا را من م کاتي هتي،

اوئا را ٻول تيل ټي وډارئه سڙي هتا

پښ هاس م ټکي تروار جيوا هتا.

22 آږئي هر هيک وات پرمیشور مانه ساډي ډئه!

اُو تمارئي ټيک ٿيشي

ان اُو هاسون منکون ننه کيډي لوډو نئين کاوا ډئه.

23 او ايشور! تمې اوئون ننه ټيائي ري کاڌ موئين پاڙشو.

کون ان ډگو کريا واڙا منک آږي اڌ زمار هوډي پښ نئين پوگي هيکځه.

پڻ هون تمون مانھ پروسو ڪريھ۔

ڏشمئون را ولر ۾ ايشور مانھ پروسو

مُڪ گويئا هارو، ”پاريوو شيتئہ بلوط رون وئون ۾“ نومي ڏن مانھ۔

دائود پادشا رو لڪل پزن، زئيون فلسطيئي جات^b شهر ۾ دائود نئہ زهاليوت رو۔
56 او ايشور! مون مانھ ڏيئا ڪرو!

ڪم تون منڪ شڪاريون را زم مون لار پڙياھ۔

او پورو ڏي وڌي وڌين مون مانھ ظلم ڪرھ۔

² مارا ڏشم شڪاريون را زم ڏي ٻڌو مون لار پڙياھ۔

هوئہ، مون ٿي وڌائي ڪرين وڌيا واڙا الهائي سئہ۔

³ پڻ زئيون مون نئہ بيڪ لاڳشي

هون روگو تمون مانھ پروسو ڪريھ۔

⁴ مارئي ڏي ايشور مانھ سئہ۔ اوئا را وچن را وڪوڻ ڪرونھ۔

مارو وشواس ايشور مانھ سئہ، هون نئين پيئائون۔

منڪ ذات مارو ڪي ڪري هيڪشي؟

⁵ او ڏي ٻڌو ماريون واتون را اوڙا مطلب ڪاڏھ

اوئون ري ٻڌي رتائون مارئہ ڪلاق پونڌائي ڪريا ري سئہ۔

⁶ او مارو جيو ليڏا هارو آيت ۾ رتا ناوئھ۔

او ماريا هارو هتائين پيهئھ،

مون نئہ ماريا هارو مارو پيچو ڪرھ۔

⁷ پُونڌائي ڪرينَ اُو پڇي زاشي ڪي؟

او ايشور! آڀرا ڪروڌ ٿي ايئون قومون نٿه پاڙو ٿي!

⁸ هُون ڪتو ڏک تڪليل ۾ هُوڏل سون اُوٿا رو ٻڌوئي حساب ٿمون ڪن سٺه.

مارون هونهُوڙون نٿه آڀري هنڌاري ۾ پري ليو!

اي ٻڌوئي تمارا ڪتاب ۾ نٿي لڪل ڪي؟

⁹ زئيون هُون ايشور نٿه هاڏ پاڙيه

تعيون مارا ڏشمن پاسا هتي زاشي.

هوئڻه، مُون نٿه ڪپر سٺه جي ايشور مارڻه پاهڻه سٺه.

¹⁰ مارئي ڏي ايشور مانه سٺه. اُوٿا را وچن را وڪوڻ ڪرونه.

مارئي ڏي پرميشور مانه سٺه. اُوٿا را وچن را وڪوڻ ڪرونه.

¹¹ مارو وشواس ايشور مانه سٺه، هُون نئين پيئائون.

منڪ ذات مارو ڪي ڪري هيڪشي؟

¹² او ايشور! مئين پاسي ڪريه

هُون تمارو ٿورو موبين تمارا نوم مانه مال ساڙيه.

¹³ ڪم تون ٿمي، او ايشور، مارا جيو نٿه موت ٿي سڏايوه

ان ٿمي مارون پڳون نٿه لپڪيا ٿي پڇاياه

زم هُون ٿمون هومو حياتي را سوجهرا ۾ وون.

ایشور ۾ پناه ليو

مُک گویئا هارو دَش: ”تياھ مت کريا“ نومي دَن مانھ گاووو۔ دائود پادشا رو لکل

پزن، زئيون اُو سائول ٿي پاگين هیکا پونئيرا موئين هتوٿو۔^c

57 مُون مانھ دٿيا کرو!

او ايشور! مُون مانھ دٿيا کرو!

هُون تمون ۾ پناه ليونھ۔

زئيون هُوڌي اي ڏورووٿون تڙي نہ زائھ،

هُون تمارون پونڪون را سونئيا هيٺ پناه لِيھ۔

²هُون پرم شڪتيوون ايشور ٿي منت ڪرونھ

هووئھ، اُوئا ايشور ٿي جيو ماري ڏورووٿون کتم ڪرھ۔

³اُو آڪاش ٿي مدت ميلشي

ان مُون نئھ پچاوْشي۔

ايشور اُوئون نئھ کوٽار ڪرشي جيا شڪاري را زم مُون لار پڙياھ۔

ايشور آڀرو پريم ان آڀرو هاس ڏيڪارشي۔

⁴مارو جيو شينھ جيوون منڪون را وس ۾ قاتل سئھ

هُون گيڙي زايا وازون شينھون را گھيرام پڙيوھ۔

هووئھ، ايوون منڪون ۾ پڙيوھ جيون را ڏونت پالون ان تيرون جيو سئھ

ان جيون رئي جيب تڪي تروٿار جيوئي سئھ۔

⁵او ايشور! آڪاش مانھ تمارا وڪوٽ تئھ!

^c 0:57 پونئيرا موئين هتوٿو 1 سموئل 24 باب 1 ٿي 3 آيت

ان ٻڌي ڌرتي مانھ تماري مھما ھوئ!

⁶ اُوئي مُون نئھ ڦٽڙايا ھارو گھات گھڙيوھ

تيا ري ڪري ھون ھيمت ھاري ڳيو۔

اُوئي مُون ھارو کاڌ ڪوترئھ،

پڻ او آپ اوئا موئين زائي پڙباھ۔

⁷ مئين من ۾ اي پڪو ڦينصلو ڪري ليڏوھ،

او ايشور! مئين من ۾ اي پڪو ڦينصلو ڪري ليڏوھ

جي ھون تمارا وڪوڻ ڪريھ ان تمارا پزن ڳايھ۔

⁸ او مارا آتما، اوٺ!

او ڪماسا ان ستار، زاڳو!

ھون پڳتي ھارو ھوار تيا مور اوئيھ۔

⁹ او مارا پريو! ھون منڪون ۾ تمارا ٿورا مونيھ

ان قومون ھومو تمارا ڳڻ ڳايھ۔

¹⁰ ڪم تون تمارو پريم آڪاش ھوڏي

ان تمارو ھاس واڏرون ھوڏي پيال سئھ۔

¹¹ او ايشور! آڪاش مانھ تمارا وڪوڻ ٿئھ!

ان ٻڌي ڌرتي مانھ تماري مھما ھوئ!

اڳيونون ري انيائي رڻه ڪارڻ ڏک

مُڪ ڳوڻيا هارُو ڏش: ”تياھ مت ڪريا“ نومي ڏنَ مانھ ڳاَوو۔ ڊاٽوڊ پاتشا رو لڪل پزن۔

58 او اڳيونون! ڪي هاس ۾ تمارون مونيون ۾ نيائي ري واتون سڻه؟

او منڪ ذات! تمي هاس ۾ ايمونڌاري ٿي نيا ڪروه ڪي؟

² نا! هاس تون اي سڻه۔ تمي مَن موئين انيائي ڪريا ري رٿائون ڪروه

ام ڌرتي مانھ آپرون هاڻون ٿي ظلم پڪيڙوه۔

³ پُونڌا منڪ زلم ٿي اوڙا مارڳ مانھ وڻھ

ڪُوڙ ٻوليا واڙا مان را پيٽ ٿي ٿي پتڪي زائھ۔

⁴ اوئون رو جھير ايرُو را جھير جيوو سڻه۔

او ايوا ڪاڙا هاپ را زم سڻه جيو پوڙو ٿين ڪيا رئي نٿي مونتو۔

⁵ او مورلي رئي ڏن نٿي هومپڙتو

پسڻه پلڻه جوڳي ڪتو پڻ زوڻو هوڻه۔

⁶ او ايشور! ايون منڪون را ڏونت اوئون را ئي مونڊا موئين پونڳو پرا!

او پرميشور! تمي اوئون ٻڙوڪا شينھ جيوون منڪون ري زاڙي شيرو پري۔

⁷ مون او پوڻي را زم وين ڪتم ٿي زائھ

ان اوئون را توڻل تير نوبا ٿي زائھ!

⁸ او اوئون ڪوڏيون را زم ٿي زائھ جي ڳڙين ڪتم ٿي زائھ۔

ان اڻيتري را اوڻا ٻار را زم ڪومائي زائھ، جيئڻه ڪيڏي هُورز ڏيڪيو ئي نٿي!

⁹ ايئا ٿي پيرھين جي سڙل ڏيڳڙيون نڻه ڏيوتا رو تاپ لاڳڻه،

ايندڻي پلڻه نيبي هوڻه پلڻه ٻڙتي هوڻه،

مون وونتوڙيو ايون منكون ننه پڙ ۾ اوداڙي زانه!

¹⁰ هاسو منڪ پوندون منكون رو نتيجو ڏيڪين ڪش ٿيشي

ان اوئون را موت ننه نيا رئي وات هزمشي.

¹¹ تئيون منڪ ڪيشي جي هاس ۾ هاسون منكون هارو انوم راکل سئ

ان هاس ۾ ايشور سئ جيو دنيا ۾ نيا ڪرئ.

رڪشا هارو پرائنا

مڪ گويئا هارو دش: ”تياھ مت ڪريا“ نومي ڏن مانھ ڳاوو.

دائود يادشا رو لڪل پڙن، زئيون سائول دائود را گهر مانھ نظر^a

راڪيا هارو منڪ ميليا زم اوئا ننه قتل ڪرئ.

59 او مارا ايشور! مون ننه مارون دشمنون ٿي سڏاو!

مون ننه مارئ ڪلاڦ اويا وارون ٿي پڇاوين راکو!

² مون ننه پوندو ڪوم ڪريا وارون ٿي سڏاو!

ان مون ننه اوئون کوني منڪون ٿي پڇاو!

³ ڪم تون او مارو جيو ليتا هارو تاڙ ۾ بيهئ

ان پڙوڪا منڪ مارئ ڪلاڦ اونئ.

او پرميشور! مئين تون اوئون رو ڪئين نٿي ڀڳاڙيو ان نڪو ڪوئي ڏوھ ڪريوھ.

⁴ هون پي ڏوھي هوتون پڻ او ڊوڙي ڊوڙين مارئ ڪلاڦ تيارئي ڪرئ.

اوئون ننه زوئو ان ماري مدت هارو اونو!

⁵ تمي پرم شڪتيون پرميشور سو ان تمي اسرائيلي قوم را ايشور سو.

^a 0:59 گهر مانھ نظر 1 سموئيل 19: 8-17.

ٻڌيون قومون نٽه سزا ڏيڻا هارو اُئون!

ان پُونڌِي پڳاوت ڪريا وازون مانھ ڏيئا مت ڪريا!

6 اُو هونز را لُوت مار ڪرھ ان ڪُوترون را زم اُونائھ

ان شهر رُھ چوڦير ڦيرو ڏھ.

7 هومپرو! اوئون را مونڊا ٿي ڪي نيهرُھ؟

اُئون رون هونون ٿي نيهرل واتون تروٿارون را زم نقصون ڪرھ

ان اُو ام ڪھ جي ”ڪُون هومپوشي؟“

8 پڻ او پرميشور! تمڀي اُئون مانھ هاهوھ

ان تمڀي ٻڌيون قومون مانھ نيڪڙي ڪروھ.

9 او مارا ٻڙ! هُون تمون هومو زوئي ريھ

ڪم تون ايشور مارو اونسو گھڍ سھ.

10 مُون ٿي پريم ڪريا وازو ايشور مُون ڪن آوشي

اُو مُون نٽه مارون ڏشمئون رُئي هار ڏيڪاڙشي.

11 او مارا پريو، امارئي ڍال!

اُئون رُئي هتيا مت ڪرو! ام نه ٿئھ جي مارا منڪ پُولي زائھ!

پڻ تمڀي آڀري ڪرا ٿي اُئون نٽه رلاوو پرا!

ان اُئون نٽه نيسا پاڙو پرا!

12 اُئون رو ڏوھ اُئون را مونڊا ري واتون سھ.

مُون اُو آڀري وڌائي ۾ ڦاڻي زائھ ڪم تون اُو ڪوڙ ٻولھ ان پتئا ڏھ!

13 ڪروڌ ۾ اُئون نٽه ناش ڪرو پرا!

زم ڪئين نه ڀڄڻه

ان دنيا را آڪري ڇيڙا هُودِي اي ڪپر پڙي زائ
جي ايشور يعقوب را وستار مانھ راز ڪرھ.

14 اُو هُونز را لُوت مار ڪرھ ان ڪُوترون را زم اُونائھ
ان شهر رھ چوقير قيرو ڏھ.

15 اُو کاڌا هارو رلتا ڪرھ
ان زئيون اُوئون رو پيت نتي پراتو تون اُو رڙيون ڪرھ.

16 پڻ هُون تماري ڪڙا را وڪوڻ ڪرھ

ان هوار رو ويلو ڪُشي ٿي تمارا پريم را پزن ڳاويھ

ڪم تون تمی مارو اُونسو گھيد سو

ان ماري ڏورووڻ ۾ مارئي پناھ سو.

17 او مارا ٻر! هُون تمارا ڳيت ڳاويھ

ڪم تون تمی، او ايشور، مارو اُونسو گھيد سو ان مُون ٿي پريم ڪريا واڙا ايشور سو.

هيمنت هاريا رنه ٿوئڻه مدت هارو پرائنا

مُڪ گويئا هارو دش: ”هاڪ واڙو سوسن ڦولترو“ نومي ڏن مانھ ڳاڙو.

شيڪازيا هارو دائود يادشا رو لڪل پزن. زئيون دائود ارام نحرائم^b ان صوباه^c

رون اراميون ٿي جنگ ڪري ٿي. پاسا آوتون يواب آوين لوڻ

ري ڪائي ۾ اڏومي قوم رون ٻارنه هزار منڪون ننه ماري تا.^a

60 او ايشور! تمي امون ننه ساڏياھ پرا،

تمي امون ننه هراياھ،

تمون ننه ڪاوڙ آويھ،

پڻ هوئنه امون ننه پيرھين را زم ھاڙا هورا ڪرو پرا!

²تمي ڌرتئي ڏڳاويھ پري،

تمي ڌرتئي شيرئيھ پري.

هوئنه او تيڙون پرو پري!

ڪم تون ڌرتئي ڏرزوا مڏيھ.

³تمي آپرون منڪون ننه ڏورووئون ڏيڪازيھ

ان تمي امون ننه زوئنه اتئي ڏارو پيئاريھ جي امي ٿاڀرتا وونه.

⁴توئي تمارو گھڻو مون راکيا واڙون هارو تمي آپرو جهنڊو ڪوڙيوھ!

ام او اوٽا ڪن پيرا ٿين تيرون را وار ٿي پڇي زائھ!

^b 0:60 نحرائم ايٿا رو پيزو نوم ”مسويٽاميھ“ سئھ، مُڪ شيلون را ڪوم 2: 9. 7: 2 ۾ ايٿا رو زڪر زڙھ.

^c 0:60 صوباه شام مُلڪ رو وس واڙو علائقو ^a 0:60 منڪون ننه ماري تا. 2 سموئيل 8: 13، 15 ان 1 تواريخ 18: 12

۾ اڍارنه هزار لڪل سئھ، جيون ۾ 12,000 هيڪٽه يواب نومي قوج را آڳيوون را ڪيڏا ۾ راکل قوجيون ٿي مروئا.

⁵ آڀرا گهڻا ڪرا وارا هات ري مدت ٿي پڇاڻو ان امون ننه وڙندڙي ڏيو!
زم او پڇي زائنه جيا تمارا والا سئنه.

⁶ ايشور آڀرا پوٽر ماڳ ٿي ام ڪئنه: ”هون جيت ڪرين ڪشي ڪريه.
هون سڪم شهر ننه آڀرون منڪون ۾ وراوي ڏيه،
ان سڪات زهوڙ رئي ماڳ ڪريه.
⁷ جلعاد علائقو مارو سئنه.

منسي قبيلو رو علائقو پڻ مارو سئنه.
افرائيم رو قبيلو زوئنه مارا ماتا رو توپ سئنه، او جنگ ۾ مارون منڪون
رئي رکشا ڪريه.

مارا پاها ٿي شاهي گيڏيو راکيا رو حق يهوداه قبيلو رو سئنه.
⁸ موآب ملڪ زوئنه مارنه سنون ڪريا رو اوڙو سئنه،
ادوم ملڪ مانھ هون مارو زوڙو ڦڳورين^b ٿاڻي ڏيونھ جي او مارو سئنه.
او فلسٽيون! ماري جيت را نارا هئو.

⁹ او ايشور! ڪوڻ مون ننه ادوم ملڪ مانھ جيت ڪريا هارو اوئنه پوڳاڙشي؟
ڪوڻ مون ننه اوٽ را ڪوٽ وارا شهر مانھ قوضو ڪريا ۾ مدت ڪرشي؟
¹⁰ او ايشور! او تمهي ئي سو جيئنه امون ننه ساڌي ڏيڏاه.

او ايشور! هوئنه تمهي اماري قوج رو سات نٿي ڏيٿا.
¹¹ امارنه ڪلاڻ ٿيا وازون ٿي مقابلو ڪريا ۾ اماري مدت ڪرو!
ڪم تون منڪون رئي مدت ازائي سئنه.

^b 8:60 زوڙو ڦڳورين روت رئي ڪتاب 4: 7

¹² ایشور ري مدت ٿي آبي مُڙسئي ڪر شون
ڪم تون آيون ٿي وير راکيا وازون نئه او ئي ڦيهلشي.

رڪشا هارو پرائنا

مُڪ گويئا هارو ڏش: تارون وارا ساز مانھ ڳاوو.

دائود پادشا رو لڪل پزن

61 او ایشور! مارو رُونڳو هومپرو!

ماري پرائنا مانھ ڏيون ڏيو!

² هُون ڏکي من ٿي دنيا را آکري چيڙا ٿي تمون نئه پوڪارونھ
تمي مُون نئه اُوتا ڏونگر مانھ لي هالو جيو مُون ٿي اونسو سئ.

³ ڪم تون تمي مُون هارو پناه سو

ان ڏشمئون ٿي پچا هارو ڏاڍا گھڍ را زم سو.

⁴ هُون هميش تمارا تنبو ۾ ربه

ان تمارون پونڪون ۾ پناه ليه.

⁵ هاس ۾، او ایشور، تمي ماري ڪرل پاسئي موني ليڏيه،

تمي مُون نئه او وائڏو ڪرل آشيرواڏ ڏيڏئي جي تمارا نوم رئي پيڪ راکيا
وازون نئه زڙه.

⁶ تمي پادشا ري حياتي را ڏي وڌاوشو

اُوتا رئي زمار الهائي پيڊيون هُڏي هوشي.

⁷ او هميش ایشور هومو ربشي

او ایشور! تمی آپرا پریم ان هاس پرموئنه یادشا رئی رکشا کرو!

⁸ هم هون همیش تمارا گن گایه

ان روزونی آپری پاسی پوری کریه-

ماث رین ایشور رئی وات زووو

مک گویئا هارو دش: یوتون نومی دن مانه گاووو-

دائود یادشا رو لکل یزن-

62 مارو جیو ماث رین ایشور رئی وات زوئه،

مارو تارن اوئا را پاها تی سه-

² روگو اوئی ماریی دونگر جیویی دی ان مارو پچا سه،

اوئی مارو آسریو سه،

مون نه کیڈی لوڈو نیین آئه-

³ تمی بدائی کئیون هوڈی مون جیوا منک مانه حملو کرتا ریشو؟

جیو پیرھین تی نمل کوت ان پڑیا واری پینت را زم سه-

تمی هیوا منک نه نمو مارین ساڈشو کی؟

⁴ هیوا منک مون نه مارا اکتیار تی پاڑیا رئی رتا کرئه،

او کوڑ تی کش ته،

او آپرا مونیڈا تی تون آشیرواڈ ده،

پن آپرا من یر پتتا ده-

⁵ مارو جیو ماث رین ایشور رئی وات زوئه،

ڪم تون مارئي آس اُٿا را پاها ٿي سٺه.

6 رُوڳو اُو ئي مارئي ڏونگر جيوي ڏي ان مارو پڇا سٺه،
اُو ئي مارو آسريو سٺه،

مُون نٽه لوڏو ئي نئين آوٽه.

7 مارو پڇا ان مارو مون ايشور را پاها ٿي سٺه،
اُو مارئي ڏونگر جيوي ڏي سٺه،
ان ايشور ۾ مارئي پناه سٺه.

8 او ماري قوم رون مڪون! هر توڻه اُٿا مانھ پروسو ڪرو!
آپرا من ري ٻڌي واتون اُٿا هومي پيش ڪرو!
ايشور آڻي پناه سٺه.

9 نونا هوٽه ڪا موتا، منڪ ذات پروسا جيوا نٿي،
اُو هيڪي ڦونڪ را زم هاو ٿالا سٺه،
جي اوئون نٽه تراڪڙي ۾ توڙيا زائ،
تون اُو ٻڌائي هيڪي ڦونڪ ٿي پڻ هلڪا سٺه.

10 ظلم مانھ پروسو مت ڪرو!
لوت مار مانھ ازائي آس مت راکو!
ان جي ڏن دولت وڌي زائ تون اُٿا مانھ من مت لڳاوو!

11 ايشور هيڪ وار ڪيڏوه.

مئين اُٿا رئي وات ڪون ڏين هومپرئيه.
او ايشور، ڪڙا تمارئي سٺه.

¹² او مارا پريو! پريم پڻ تمارو سٺ،

هاس ۾ تمي ٻڌون منڪون نٿه اُوتون را ڪوم پرموٽه اِيوزو ڏيوه.

هر ٿوٽه ان هر ماڳ مانھ ايشور رئي ڳوت

داؤد پادشا رو لڪل پزن، زئيون اُو يهوداه را رڻ ۾ هتو.

63 او ايشور! تمي مارا ايشور سو، مون نٿه تماري سيڪ سٺ،

جيٽه پوڻي وڳر زمئي هوكئي ان ترهئي سٺ،

اوٽه مارو جيو تمارو ترهو سٺ ان مارا ڏيل نٿه تماري ضرورت سٺ.

² مئين تمارا پويتر ماڳ ۾ تمون هومئي نظر ڪري،

زم تماري ڪڙا ان مهمما رو ڌرشن ڪرون!

³ تمارو پريم حياتي ٿي پڻ نائوڪو سٺ،

مارا هوڻ تمارا وڪوڻ ڪرشي.

⁴ تيام هون پوري حياتي تمارا وڪوڻ ڪريه،

ان تمارو نوم لين آڀرا هاڻ اونس ڪريه.

⁵ مارو جيو زوٽه نائوڪا نائوڪا توم ڪائين ڌراپشي،

ان مارو مونديو ڪشي ٿي وڪوڻ ڪرشي.

⁶ زئيون هون ڪات مانھ اُونگهائيھ تتيون پڻ تمون نٿه ياد ڪريه،

ان رات رون چاري پور تمون مانھ ڏيون ڌريه.

⁷ ڪم تون تمي مارا مدت ڪرنار سو،

هون تمارا آسريا ۾ ڪشي ڪريه.

⁸ مارو جيو تمون موئين لاڳل سٺ،

تمارو کړا واړو هات مارئي تیک سئ.

⁹ پښ جیا مارو چیو ناش کړیا هارو مون ننه گوته،

او زمي ري اوندائي م زاشي پرا.

¹⁰ او تروئار مانه پټي زائ،

ان شینئار رو گراه ټي زائ.

¹¹ پښ پادشا ایشور م کُش تیشي،

ان اوئون ټدون را من ودشي جیا ایشور رو هون کائ،

کم تون دگو کړیا واړون را مونډا پند ټي زاشي.

دشمنون را پیښه ټي پچا ري پراتنا

مک گوښا هارو، دائود پادشا رو لکل پزن

64 او ایشور! مارا دک م مارو هاډ هومپرو!

دشمنون را پیښه ټي مارا چیو ري رکشا کړو!

² مون ننه پوندون منکون ري رټائون ټي،

ان کراب کوم کړیا واړون ري اوږي سوچ ټي هتاري ليو!

³ او آپري زبون تروئار را زم تکي کرئ

ان ظلم ري واتون را تير توته

⁴ زم او هتال ماگ مانه پيهين پي ډوهي منک مانه تير هئ.

او اوچتا تير هئ ان پيئاتا پښ نټي.

⁵ او پونډا کوم کړیا هارو هیکا پيزا ننه وادي دئ.

او قاهي هتيا هارو صلاح کرئ ان ام کئ: "آپون ننه کوئي نين ډيکئ."

- 6 اُو انيائي ڪريا ري رٿائون ڪرڻ ان ام ڪڻ: ”آپئي اي رٿا اڻڳس سڻ.“
منڪ رو اندر زوڻو ان اُوڻا را مَن نڻ هڙموو ڏورو سڻ.
7 پڻ ايشور اُوڻون مانھ تيرن را وار ڪرشي،
ان اُو يڪدم ڦٽائي زاشي.
8 اُوڻون رڻي زبون اُوڻون نڻ نڍو هڻشي،
ان جيا پڻ اُوڻون نڻ زوشي اُو پاھو ڪرشي.
9 تڻيون ٻڌائي منڪ پڻاشي ان ايشور رون ڪومون رو پرچار ڪرشي،
ان اُوڻون مانھ ڏيون ڏيشي.
10 هاسو منڪ پرميشور موئين ڪُشي ڪرشي،
ان اُوڻا مَر ٿي پناھ ليشي،
ان اُو ٻڌائي جيون را مَن هاسا سڻ اُوڻا مانھ ڌارشي.

ڌرتي مانھ ايشور رو آشرواڌ

مُڪ گويا هارو. دائود يادشا رو لڪل پزن.

65 او ايشور! صيھون شهر مَر تمِي وڪوڻ رڻ لائيڪ سو،

امي تمون هومي آڀري پاسي پوري ڪرшон.

2 او ايشور، پراڻائون هومپريا واڙا!

ٻڌائي منڪ ذات تمون ڪن آوشي.

3 ڏوھ واڙا ڪوم امون نڻ قابو ڪري لڻھ،

پڻ تمِي امون نڻ امارون ڏوهون ٿي ماڦئي ڏيوھ.

4 دَنکار سَه اُو منک جیون نَه تمی سُوندوه ان آپ دُوکڑا راکوه ان اُو تمارا پَوِتر گهر را اونگنا مانه رَه.

امي تمارا گهر، تمارا پَوِتر گهر ري نائوکیون شينهنون ٿي ڌراپشون.

5 او ایشور! امارا تارڻ هار، تمی آپرا ست پرموئنه حیروني وازون کومون ٿي امون نَه وڙندڻي ڏيوه،

دُنیا رُون ٻڌون چيڙون هُڊي ان شيتنه سُمونديون هُڊي ربا وازون منکون نَه تمون مانه پروسو سَه.

6 تمی آپري کڙا ٿي دُونگرون نَه اڌڳ راکياه،

ان هم کڙبا ٿي آپري شڪتِي ساوئي کڙين ڏيکارڻي.

7 تمی ئي شوشات کرتا سُموندي ان اُوڻا ري چوليون نَه مان کراووه، ان قومون رڻي وڊ ويڙه پند کروه.

8 تيام دُنیا را آکري چيڙا هُڊي ربا وازا ٻڌائي منک تمارا حیروني وازا کوم پاڙين تمارو مون راکئه،

اڳوڻا ٿي اُوڻا هُڊي تمی منکون نَه کُشي ڏيوه.

9 تمی زمي رڻي همپار کروه ان اُوڻا نَه پوڻي ٿي پروه،

ان پسنه اُوڻا زمي نَه نيکون ٿي پروه.

ایشور رو ڌريا پوڻي ٿي پيال سَه،

هم تيارڻي کڙين تمی منکون هارو ڏون پيدا کروه.

10 تمی اُوڻون ري زمي ري اوڙون پوڻي ٿي پڙين اُوڻون نَه هرکي کروه،

تمی اُوڻا ٻني نَه مي را پوڻي ٿي نرم کڙين نوا کونڀر نَه آشيرواد ڏيوه.

¹¹ تمی ورهه نئه پلائی ری شینهون رو مگت پیراووه،

ان تمی جیا مارگ ٿی ٿین متوه اوتئه لیل لیر ٿی زائه.

¹² هم رن رئی شیم آیات ٿی زائه،

ان ٿیکری کش ٿین نیلکوڻ ٿی ڍکائی زائه.

¹³ شیم ریون ان ٻاکریون ٿی پرائی زائه،

زهوڙ ڌون ٿی ڍکائی زائه،

ٻڌائی کُشی ٿی نارا هئنه ان گیت پڻ گاوه.

پچایا واڙا ایشور را وکوڻ

مک گویا هارو پرن

66 او ٻڌون جگت واڙون! ایشور هارو کُشی را نارا هئو!

² اوتا را نوم ری مهما را گن گاوا!

اوتا نئه گهئو مون ڏیو ان اوتا را وکوڻ کرو!

³ ایشور ٿی ام کو: ”تمارا کوم کتا کڙا واڙا سه.

تماری مهان شکتی نئه زوین تمارا دشمن هار مونین گودا کوڙه پرا.

⁴ ٻڌوئی جگت تمون نئه نمڻ کرشی ان تمارا گن گاوشی،

هوئه، او تمارا نوم را گن گاوشی.“

⁵ آو، ایشور رون کرل کومون نئه زوئو!

منکون هوما اوتا را کرل کوم پیوکنا سه.

⁶ اوتئه سمونید نئه هوکی زمی ۾ ڀڌلایو پرو،

ان منک اونڌا سمونید ٿی پار اوتریا،

اُوڻڻه آبي ايشور ري ڪري ڪُشي منائِي.

⁷ اُو آڀرا ٻوڙي هميش راز ڪريا وازو سڻ،

اُوڻا ري اونڪيون قومون مانھ نظر ڪرڻ،

تيام ڦٽ نٽ ڪريا وارا اُوڻا رڻ ڪلاڦ نه اُوڻڻه!

⁸ او قومون! امارا ايشور را وڪوڻ ڪرو!

ان اُوڻا را وڪوڻ را پڙن همپڙاوو!

⁹ امارا جيو نڻه حياتي راکيا وازو اُوڻي سڻ،

ان اُو امارا پڳ نڻه نيڏو ڪاوا نئين ڏڻ.

¹⁰ او ايشور! تم اماري پرڪ ڪرڻ،

تم امون نڻه ام ھاسا نايا زم چونڌي نڻه ڳاڙوين صاف ڪرڻ.

¹¹ تم امون نڻه گھاٽ ۾ ڦٽڙايا پرا،

ان اماري ڪڙيون مانھ ڳرو پار راکيو.

¹² تم پڙون منڪون نڻه امون مانھ آڳيون راکيا،

ان امون نڻه ڏيوتا ان پوڻي موئين ٿي متو پڙيو،

پڻ تم امون نڻه ڪاڊين ايوا ماڳ مانھ لي آيا جيئن ٻڌوئي ڪئين سڻ.

¹³ هُون ھاڙا مال را ڏونپ لين تمارا گھر ۾ آويھ،

ان تمون هومي آڀري اُو پاسي پوري ڪريھ

¹⁴ جي مئين ڏوروڻ رڻ توڻه آڀرا مونيا ٿي آپ موني.

¹⁵ هُون متارا مال را ڏونپ پيرو گھيتون را ڏونپ رو ڏونھو پڻ تمون نڻه ڏيھ،

هُون ٻڙه ان ٻاڪرا پڻ تمارا نوم مانھ ساڙيھ.

¹⁶ ايشور ٿي پڻايا وازون! آو ان هومپرو!

هُون تمون نٽه همپراويه جي اُوتھ مُون هارُو ڪي ڪي ڪريوھ۔

¹⁷ مئين آڀرا مونيڊا ٿي اُوتا نٽه پوڪاريو،

ان آڀري زبون ٿي اُوتا را وڪوڻ ڪريا۔

¹⁸ جي هُون پُونڌائي نٽه آڀرا مَن ۾ راکٽ،

تون مارو پريو مارئي نه هومپرت۔

¹⁹ پڻ ايشور هاس ۾ مارئي هومپري ليدئيھ،

اُوتھ ماري پرائنا مانھ ڏيون ڏيڏوھ۔

²⁰ ايشور را وڪوڻ ٿئھ!

اُوتھ نڪو ماري پرائنا ٿي مونڊو ڦيرويوھ،

نڪو اُوتھ آڀرو پريم مُون ٿي شيتئھ راکيوھ۔

ٻڌيون قومون رٽه پرميشور را وڪوڻ ڪرو

مُڪ گويئا هارُو۔ تارون واڙا ساز مانھ پزن

⁶⁷ ايشور آڀون مانھ ڏٺيا ڪرئھ ان آڀون نٽه آتش ڏئھ!

ان آڀون مانھ ڪڙپا ڪرين پريم رئي نظر ڪرئھ!

² او ايشور، هم ڪريا ٿي ڌرتي مانھ تمارو مارڳ ساو ٿئھ!

ان تمارئي مڳئي ٻڌيون قومون مانھ ساوئي ٿئھ!

³ او ايشور! منڪ تمارا وڪوڻ ڪرئھ!

ٻڌائي منڪ تمارا وڪوڻ ڪرئھ!

⁴ قُومون کُش تڻه ان کُشي ٿي نارا هڻه!

ڪم تون تمڻي هاسائي ٿي منڪون رو نيا ڪروه،

ان ڌرتي ري ٻڌيون قُومون رڻي اڳيونئي ڪروه.

⁵ او ايشور! منڪ تمارا وڪوڻ ڪرڻه!

ٻڌائي منڪ تمارا وڪوڻ ڪرڻه!

⁶ زمي اپڙئي اوپت ڏيڏيڻه،

ايشور، اپڻو ايشور آيون نڻه آشيرواڌ ڏيشي.

⁷ ايشور آيون نڻه آشيرواڌ ڏيشي،

ان ڏنيا را آڪري چيڙا هوڏي ٻڌائي اوڻا رو مون راکشي.

جيت هميش پرميشور رڻي سڻه

مڪ گويا هارو. داڻود يادشا رو لڪل پزن

68 او ايشور، هوڻه اوڻو! تمارا دشمن ٿڙ پڪڙ ٿي زائ!

تمون ٿي وير راکيا واڙا تمون هوما ٿي پاڳي زائ!

² زم ڏونهو اوپڙڻه هم ايشور اوڻون نڻه اوڏاڙڻه پرا!

زم ڏيوتا هومو ميڻ گڙي زائ، هم پونڌا منڪ ايشور هوما ڪتم ٿي زائ!

³ پڻ هاسا منڪ کُش تڻه ان ايشور هوما راضي تڻه،

ان او گهڻي کُشي ڪرڻه!

⁴ ايشور هارو ڳيت ڳاوو ان اوڻا را نوم را ڳڻ ڳاوو!

جيو واڏرون مانھ سوار سڻه اوڻا نڻه گهڻو مون ڏيو!

اُوتَا رو نوم پرمیشور سٺه ان تمی اُوتَا هوما گهٺا کُش ٿيو!

⁵ ایشور جيا رو آپرا پوٽر ماڳ ۾ واهو سٺه،

اُو سوزيون رٿي همپيار ڪريا وارو ان رنڌال ڏوشيون رو نيا ڪريا وارو سٺه.

⁶ اُو هيڪلا منڪ نٽه اڪائي ڏيڏا وارو،

ان قيڏيون نٽه آزاده ڪرين آياڌ ڪريا وارو ایشور سٺه.

پڻ ڦٽ نٽ ڪريا وارا هوني ان هوكي زمي مانھ ريشي.

⁷ او ایشور! زئيون تمی آپرون منڪون آڳڙ آڳڙ ووياء،

ان زئيون تمی رڻ وڳڙا موئين ٿين متيا،

⁸ تئيون ڌرتئي ڏهئي پرئي ان ایشور هومو آڪاش پڻ ڦوتي پڙيو،

هووٽه، سينا ڏونگر را ایشور هومو،

اسرائيلي قوم را ایشور هومو.

⁹ او ایشور! تمی گهٽو مي ورهايو،

ان آپرا وائيڏا پرموٽه سونيل ملڪ نٽه ڏورووٽون ٿي سڏاوين ليلا لير ڪريو.

¹⁰ تماري منڌري را منڪ اُوتَا ۾ ربوا مڌيا.

او ایشور! هم ڪريا ٿي تمی گهٽي آشيرواڌ ڏين آپرون گريپ منڪون رٿي

ڪپ پوري ڪريھ.

¹¹ زئيون مارٽه پريو حڪم ڏيڏو،

تئيون ڏوشي موتي قوج را زم کُشي رٿي ڪبر ام لين گي جي،

¹² ”ياڳي گياھ. ڏشمٽون را پاڌشا قوجون هُڏا ياڳي گياھ.

ڏوشي گهر موئين پيهين لُوت رو مال وراوٽھ ري.

¹³ ٽمي جيا ريديون را واڙا ۾ پڙيا ريو، تمون نئه پڻ لوت رو مال زڙشي،
 او اسرائيلي قوم، تون مون هارو پارياو جيوئي پريمي سئه. تون نئه لوت رو ايوو مال
 زڙشي جي هاتون ۾ چوندي ري سوڙڪي ان ڏيل مانھ
 چلڪتا هيم ٿي پرت پرل لوگهڙا پيرل هوشي.

¹⁴ زئيون ڪراوون ايشور وائڏا ڪرل ملڪ ۾ پاڌشائون نئه تڙ پڪڙ ڪريا،
 تئيون ام لاڳتو تو زم ضلمون ڏونگر مانھ ڀڙ پڙه رئي.

¹⁵ بسن ڏونگر مھان ڏونگر سئه.

بسن ڏونگر اونسِي سوتيون وارو ڏونگر سئه.

¹⁶ او بسن ڏونگر! او اونسِي سوتيون وارون ڏونگرون!

ٽمي اوئا ڏونگر نئه ريس ۾ ڪم زوئوھ؟

جيا ڏونگر نئه ايشور واهو ڪريا رو ماڳ سونديوھ.

هوئھ، پرميشور اوئا ڏونگر مانھ هميش ريشي.

¹⁷ ايشور را رت هزارون ان لڪون ۾ سئه.

او مارا پڙيو! ٽمي سينا ڏونگر ٿي اوترين پوئتر ماڳ ۾ آياھ.

¹⁸ زئيون ٽمي اونسا سڙيا تئيون ويرون نئه زھالين پيڙا لي ڳيا.

تمون نئه منڪون ٿي توقا زڙيا،

هوئھ، اوئون ٿي پڻ جيئھ ڦٽ نٽ ڪري تئي.

او پرميشور، مارا پڙيو! ٽمي صيھون ڏونگر مانھ تيام سڙيا، زم اوئھ واهو ڪرو.

¹⁹ پڙيو را وڪوڻ ٿھ! او روز آڻو پار اوپاڙھ،

او آڻو تارڻ هار ايشور سئه.

²⁰ آېتو ايشور تارڼ ډيډا واړو ايشور سئ،

ان موت ټي پچايا رو كوم آېتو پرميشور رو سئ.

²¹ هاس م ايشور آېتون دشمنون رون ماتون نئ قوژشي پرا،

پاپ مانه وودا واړون ري کوپژي پورا پورا کرشي پري.

²² مارو پريو ام كئ: ”هون اوئون نئ بسن ډونگر ټي نيسا توئين لي آويه.

هون اوئون نئ سمونيد را تر ټي اونسو توئين لي آويه.

²³ زم تون تارا هات اوئون را لوئي م رنگي هيكنه،

ان تارا كوترا دشمنون رو لوئي ساتي هيكنه.

²⁴ او ايشور! منكي تماري سوارئي ډيكنه،

اوي مارا ايشور مارا پادشا نئ پويتر ماگ موئين زاتون پارېوه.

²⁵ پزن گايا واړا اكړ اكړ ان ساز وگاږيا واړا وونه وونه وئ ربا،

ان اوئون وسا ډق وگاږيا واړي كوناري سوكري وئ ري.

²⁶ منډري م ايشور را وكوڅ كرو!

تمي جيا اسرائيل ري ويل موئين ټي سو پرميشور را وكوڅ كرو!

²⁷ بنيامين رو قبيلو جيو ټدون ټي نونو سئ او ټدون ټي مور وئ رېوه،

يهوداه قبېلا رون آگپوونون رو تولو، زبلون ان نفتالي قبيلون را آگپوون پڼ پيړا سئ.

²⁸ او ايشور! اپري كڙا پرموئنه حكم ډيو!

او ايشور! امون نئ او شكتي ډيكاږو جي پيرھين تمي امون هارو

²⁹ يروشلم م پويتر گهر ټي ډيكاږي ټي،

تئين پادشا تمون هارو سوكږي لياوشي.

³⁰ مصر مُلڪ نٿه هاكل ڪرو، جيو نٿيلون ۾ هٿال جهنگلي زناور جيوو سٿه.

ٻڙوڪي ڌاري قومون نٿه پڻ هاكل ڪرو، جي واسڙون وسا ٻڙڌون را ڌڻ جيو سٿه.

ان اُو منڪ جيون نٿه پئيهون ٿي پريم سٿه اُوئون نٿه ڦيهلو پرا!

اُوئون قومون نٿه پڻ تڙ پڪڙ ڪرو پري جيون نٿه رُوگهي وڊوڙه وٿه.

³¹ تئيون هار مونيَن مصر مُلڪ ٿي ڪاس ميلل منڪ آوشي،

ڪُوش^c مُلڪ را منڪ ايشور هارو توقا لياوشي.

³² او ڏنيا ري پاڌشاهتون! ايشور هارو پزن ڳاوو!

مارا پريو را وڪوڻ ڪرو!

³³ ايشور آڪاش مانھ سوارئي ڪرھ،

جيا نٿه اُوئه آڏو جُڳ ۾ نايوه.

زوئو! او آڀرو آواز همپراوئھ، اوئا رو هاڏ شڪتيون سٿه.

³⁴ ايشور ري ڪرا رو پرچار ڪرو!

اوئا رو مون اسرائيل ۾ سٿه،

ان اوئا رئي ڪرا آڪاش مانھ.

³⁵ او ايشور! تمي آڀرا پويتر ماڳ مانھ واهو ڪروھ ان ڪتا گهٽا روپ واڙا سو.

او اسرائيلي قوم را ايشور! تمي ئي آڀرون منڪون نٿه طاقت ان هيئت ڏيڏا واڙا سو.

ايشور را وڪوڻ ٿئھ!

^c 31:68 ڪُوش ايٿا مُلڪ رو پيزو نوم اٿوپيا سٿه.

آپرون ڏکون ۾ پرميشور ٿي پرائتا ڪرو ان پيزون هارو اُميد پيدا ڪرو

مڪ گويئا هارو ڏس: ”سوسن ڦولڙا“ نومي ڏن مانھ ڳاڙو.

دائود يادشا رو لکل پزن.

69 او ايشور! مون ننه پچاوي ليو

ڪم تون پوئي مارا ڳڙا هوڏي آي پوگيوھ.

² هون اونڌا ڳريرا ۾ ڳرڪ ٿيتون زائونھ ريو

جيئنه پڳ کوڙيا رو ڪوئي ماڳ ئي نٿي.

هون اونڌا پوئي ۾ پڙيوھ

جيئنه بوڏ مون مانھ سڙي آئيھ.

³ هون رڙ ڪري ڪرين ٿاڪي گيوھ

ان مارو ڳڙو پڻ هوڪائي گيوھ.

ايشور رئي وات زوتون زوتون ماري اونڪيون ڌرا ڏي گيوھ.

⁴ نا حق مون ٿي وير راکيا واڙا، مارا ماڻا رن مٿوڙون ٿي پڻ گهڻا سئ.

ڪوڙ ٻوليا واڙا مارا ڏشمن مون ننه ناش ڪروا ڪرھ ڪم تون او ٻڙوڪا سئ.

مئين تون ڪئين سورئي نٿي ڪري، توئي پڻ مارئ ڀرو پڙيوھ.

⁵ او ايشور! ماري موراڪائي تمون ننه ڪبر سئ،

ان نڪو مارا ڏوھ تمون ٿي هٿال سئ.

⁶ او مارا پريو! پرم شڪتيون پرميشور! تمون مانھ ڀروسو راکيا واڙا مون

ماري ڪري لاسار نه ٿئ!

او اسرائيل را ايشور! تماري سڪ راکيا واڙا ماري ڪري کوٽار نه ٿئ!

7 کم تون تمون هارو مئين ميٽا سهياھ

ان مارئي گهٽئي پڌنومئي ٿيتئي رهـ.

8 هُون مارون پايون هارو ڌاريو سون

ان ماري مان رون سوڪرون هارو پرڏيشي سونـ.

9 تمارا گهر رئي گيرت مُون نئه ڪائي ڳيھ

جيا ميٽا منڪي تمون نئه ڏيڏا، اُو مُون مانھ آوي پڙياھـ.

10 هُون تون ورت راکين رويو،

توئي منڪي مُون نئه ميٽا ڏيڏاـ.

11 زئيون مئين ڏک ۾ ڪارو ڪٿو اوڍيو،

تون منڪي مُون مانھ ٺٺولي ڪريـ.

12 شهر ري پنچائيت واڙا پاڳڙ مانھ بيهين روڳا مارئ ڪلاڦ واتون ڪرئھ

ان موالِي پڻ مارا پارام ٺٺولي را ڳيت ڳاوئھـ.

13 پڻ او پرميشور! مارئي پراتنا تمون ٿي سئـ.

آپري ڪشي رءُ توئئ اُو قبول ڪرو!

او ايشور! آڀرا گهٽا پريم پرموئئ مُون نئه وڙندئي ڏيو ان آڀرا هاسا وائيڏا

پرموئئ مُون نئه پڇاوو!

14 مُون نئه ڳريرا ٿي ٻارو ڪاڍو ان ڳرڪ مت ٿيو ڏيو!

مُون نئه وير راکيا وازون ٿي ان اُونڌا پوٽي ٿي پڇاوو!

15 بوڏ رو پوٽي مُون مانھ سڙوا مت ڏيا!

اُونڌو پوٽي مُون نئه ڳيڙي نه زائھ!

ان پٽاڙ مُون نٿو ڳرڪ ڪرينَ آڀرو مونڊو پٽڌ نه ڪري لٿ!

16 او ڀرميشور! مُون نٿو وڙندڙي ڏيو!

ڪم تون تمارو ڀريم ڀلو سٿ.

آڀري گهڙي ڏيا ڀرموڻه مُون هومو زوئو!

17 آڀرا شيواڌاري ٿي آڀرو مونڊو مت هٿاڙو!

مُون نٿو جلدي وڙندڙي ڏيو!

ڪم تون هُون ڏورووڻ ۾ سون.

18 مُون ڏوڪڙا آو او ان مُون نٿو سڏاي ليو

مارو ايوڙو ڏينَ مُون نٿو مارون ڏشمٿون ٿي سڏاي ليو!

19 مُون نٿو زڙل ميٿا، ڀيڙتڙي ان کوٽاري رڙي تمون نٿو ڪڀر سٿ.

مُون ٿي وير راکيا واڙا تمون هوما سٿ.

20 ڏشمٿون رون ميٿون ٿي مارو من گهاڙيل ٿي ڳيوه،

مُون ۾ ڪئين هيٺ نٿي رڙي.

مئين وات زوئي جي ڪوئي مُون مانھ ڏيا ڪرڻ ڪوئي نٿو.

مئين وات زوئي جي ڪوئي مُون نٿو حوصلو ڏنھ پڻ ڪوئي نه زڙيو.

21 اُوئي مارا کاڌا موئين ڪارئي شينھ نوڪئي

ان زئين هُون ترھو هٿو تون مُون نٿو کاتو ڌراڪ رس ڏيڌو.

22 اُوئون رو روئي کاڌا رو ماڳ اُوئون هارو آڙا ٿي زائ!

ان اُوئون رو ڪشي رو توڻو اُوئون هارو ڇاهي ٿي زائ!

23 اُوئون ري اونڪيون آڳڙ انداري آئو رڙي، زم ڏيڪي نه هيڪئ!

ان اوتون ري ڪڙيون ڏوڪ ري ڪري هميش هُودِي وڙي زائ!

24 اوتون مانھ تمارو ڪروڌ اوترئ!

ان تمارئي ڪاوڙ اوتون نئ گهيرو ڏئ!

25 اوتون را گهر هونا ٿي زائ!

ان اوتون رون تنبوتون موئين ربا واڙو ڪوئي نه هوئ!

26 ڪم تون او اوتا نئ تنگ ڪرئ جيا نئ تمي مار ڏيڏيئھ.

ان ننولي ڪرين گهڙي گهڙي اوتا ري تڪليپون را پارام وات ڪرئ جيا

نئ تمي تڪليپون ڏيڏيئھ.

27 اوتون نئ سزا مانھ سزا ڏيو!

ان اوتون نئ تمارئي پلائي زووا مت ڏيو!

28 اوتون را نوم جيون را ڪتاب ٿي ڏوهڙائي زائ

ان هاسون منڪون پيرا نه لکيا زائ!

29 پڻ هون تون ڏک ان تڪليپ ۾ سون،

او ايشور! مون نئ پچاوو ان همپارين راکو!

30 هون پزن گاوين ايشور را نوم را وڪوڻ ڪريھ

ان ثورو مونين اوتا نئ پرم شڪتيون ڪيتو ريھ.

31 هائي وات پرميشور نئ اپرا نوم مانھ ساڙل ٻڙڌ ٿي وڌارئ وئھ

شينگڙون ان ڪرليون واڙا واستا ٿي پڻ وڌارئ وئھ.

32 ڏکي منڪ هائي زوئين گش ٿيشي

ايشور رئي سڪ راکيا واڙون! تمارا من هڪي رئ!

³³ ڪم تون پرميشور موٽاڳون رڻي پراٽنا هوميرڻه

ان اُو قيد ۾ ريا وازون آڀرون منڪون نئه نيچ نٿي هزمتو.

³⁴ آڪاش ان ڌرتئي اُوٽا را وڪوڻ ڪرڻه!

سمونڊ ان جئين ڪئين اُوٽا ۾ جيُو جنٽو سڻه اُو پڻ وڪوڻ ڪرڻه!

³⁵ ڪم تون ايشور صيهون شهر نئه پڇاوشي

ان آڀري قوم هارو يهوداه رون شهرون نئه وڙي ناوشي،

ان پسڻه اُو منڪ اوڻه ريشي ان اُوٽا ماڳ را ڌڻي تيشي.

³⁶ ان تيا ڪيڙ ايشور رون اوئون شيواڌاريون رڻي اولاد پڻ اُوٽا ماڳ را ڌڻي تيشي

ان اُوٽا را نوم ٿي پريم ڪريا واڙا اوڻه ريشي.

جلدي مدت هارو پراٽنا

مڪ گويئا هارو. دائود پادشا رو لڪل پزن، يادگري هارو.

70 او ايشور! مون نئه سڏاوو!

او پرميشور! جلدي مارئي مدت ڪرو!

² جيا مارو جيُو ليوا ڪرڻه، اُو لازي مرڻه ان لاسار ٿڻه!

جيا مون نئه نقصون ۾ زوين ڪش ٿڻه، اُو پاسا پڙه ان پيعرتا ٿڻه!

³ ”ها ها!“ ڪريا واڙا لاسار ٿين پاسا پڙي زائڻه!

⁴ پڻ جيا تمارئي ڳوت ڪرڻه، اُو ٻڌائي نارا هڻه ان ڪش ٿڻه!

ان جيا تمون ٿي زڙل مڳتي ٿي پريم ڪرڻه، اُو هميش ام ڪيتا رڻه:

”ايشور مهان سڻه.“

⁵ هون گريپ ان موٽاڳ سون،

او ايشور! جلدې آوو!

تمي ئي مارا مدت كرنا ان سداونار سو-

او پرميشور! دير مت كرو!

حياتي را هر توتا ري ركشا هارو پراتنا

71 او پرميشور! هون تمون م پناه ليونه

مون ننه كيدي لاسار مت تيو ديا!

² آپرا ست پرموئنه مارئي مدت كرو ان سداوو!

ماري واتون مانه كون ديو ان مون ننه پچاوو!

³ تمي مارو هتايارو دونگر تي زائو جيتنه هون هميش زائي هيكون!

تمي مون ننه پچايا رو حكم ديدوه،

كم تون تمي دونگر را زم مارا ركشش هار سو ان تمي ماري پناه رو دايو گهي سو-

⁴ او مارا ايشور! مون ننه پوندون منكون را هات تي

ان كراب كوم كريا وازون ان ظلم را چنپا تي سداوو!

⁵ كم تون او مارا پريو پرميشور! مارئي آش تمون مانه سئ،

ان بازاي تي ئي مارو پروسو تمون مانه سئ-

⁶ زلم تي ئي تمي مارئي تيك سو-

تمي مون ننه ماري مان را پيت تي بارو لاي-

مارا موندا را وكو هميش تمون هارو سئ-

⁷ الهائي گهئا منك مون ننه پوندا نشون را زم هزمئو

پن تمي مارئي دايئي پناه سو-

⁸ مارو مونیو پورو ڏي تمارا وکوڻ

ان تماری مهما ٿي پرال رهـ.

⁹ مارڻه گهرڊاپڻ ۾ تمی مُون ٿي پاھو مت ڪریا

ان زئیون مارئي وشیت ڪتم ٿي زائڻ تون مُون نڻه ساڏي مت ڏیا!

¹⁰ ڪم تون مارا ڏشمڻ مارڻه ڪلاڦ واتون ڪرڻه،

ان ماري تاڙ ۾ پینا واڙا آڀت ۾ صلاح ڪرڻهـ.

¹¹ اُو آڀت ۾ ام ڪڻه: ”ایشور اُوڻا نڻه ساڏیوه پروـ.

اُوڻا وونهڙ ٿيو ان زهالي لیو!

ڪم تون اُوڻا نڻه ڀچایا واڙو ڪوئي نٿيـ.“

¹² او ایشور! مُون ٿي شیتڻه مت ریو!

او مارا ایشور! جلدی مارئي مدت ڪریا هارو آو!

¹³ مارڻه ڪلاڦ ٿیا واڙا لاسار ٿڻه ان ناش ٿي زائڻ!

جیا مارو نقصون ڪروا ڪرڻه،

اُوڻون مانھ پٽنا پڙڻه ان اُوڻون رئي گهڻي پيعزئي ٿڻه!

¹⁴ پڻ هُون همیش تمون مانھ پروسو ڪريھ،

ان پيرھين ٿي وڌارڻه تمارا وکوڻ ڪريھـ.

¹⁵ تمارئي پلائي ان تمارو ڏيڏل تارڻ ماري هڙم ٿي ٻارو سڻه

توئي پڻ مارو مونیو ڏي ٻڌو اُوڻون رو پرچار ڪرشيـ.

¹⁶ هُون مارا پڙيو پرمیشور رون ڪڙاوون ڪومون رو پرچار ڪريھـ.

هوڻه، او ایشور، هُون منڪون نڻه رُوگو تماري پلايون یاڌ ڏیوراويھـ.

17 او ایشور! تمی مُون ننه مارا باراپن ټي شیکاژتا آياھ

ان هُون هزون هُوډي تمارون کړا وازون کومون رو پرچار کرونه ريو.

18 او ایشور! زئيون هُون گهریدو ټي زائون ان مارا مټوئار ډوژا ټي زائنه،

تئيون مُون ننه ساډي مت ډيا!

زئيون هُوډي هُون نوي پيډي ننه تماري گهڼي شکتي را پارام

ان آيا وازون اوئون ټدون منکون ننه تماري کړا را پارام همپړاوي نه لیون

تئيون هُوډي مُون پیرا ريو!

19 او ایشور! تمارو ست آکاش هُوډي پرال سئ.

او ایشور! تمون جیوو پیزو کوڅ سئ؟

جیئنه اتا موتا موتا کوم کړياھ.

20 تمی مُون ننه الهائي ډورووټون ان آقتون ډيکارڼه

پن تمی وږي مارا جیو ننه هکي کرشو،

ان تمی مُون ننه ماري ډکي حالت ټي بارو کاډي آوشو.

21 تمی مارو مون وډارشو

ان وږي مُون ننه ډلاسو ډيشو.

22 تيام او مارا ایشور! هُون پن کماسا مانه تمارا هاسا ربا را ټورا مونيه.

او اسرائيلي قوم را پويتر ایشور! هُون ستار وگاڙين تمارا گن گايه.

23 زئيون هُون تمارا گن گايه

تئيون مارو مونډو کشي را نارا هشي

ان مارو جیو پن کش تيشي، کم تون تمی ئي مُون ننه پچايوه.

24 مارئي زبون ډي ټدو تماري پلائي را پارام همپړاوشي

کم تون جیا مارو نقصونَ کروا کرتا تا اُو لاسار تیاھ ان پشتوٹاھ۔

پادشا هارو پراتنا

سليمونَ پادشا رو لکل پزنَ

72 او ایشور! تماري نيا کريا رئي شکتِي پادشا ننه ديو!

جيو آپرا باپ کيژ گهاڌي مانھ پينوھ، اوتّا ننه تمارو ست پڻ ديو!

² تئيون اُو هاس ٿي تماري قوم رو نيا کرشي

ان نيا ٿي تمارون گريپ منکون را قينصلا کرشي۔

³ پسئہ ڏونگر منکون هارو هک شونتِي لياوشي

ان تيکري پلائي را قل ڏيشي۔

⁴ اُو نيا ۾ گريپ منکون رو پاھو ليشي ان موٽاگون ننه پچاوشي

ان ظلم کريا وازون ننه ڦيهلشي۔

⁵ او ایشور! زئيون هُوڌي هورز ان سنڌر اُپياھ

تئيون هُوڌي منک جُگو جُگ تماري بيڪ راکشي۔

⁶ هائي پادشا، شيمازا مانھ ورهيا وازا مي را زم ٿيشي

ان هُوکي زمي مانھ ريز کريا وازا گهاٽا هروڙا ري سونتيون را زم۔

⁷ هايا پادشا رون ڏيئون ۾ هاسا منک گهاٽا وڌشي۔

زئيون هُوڌي سنڌر سئہ تئيون هُوڌي هک شونتِي رو راز ريشي۔

⁸ اوتّا رو راز سُمونڊ ٿي سُمونڊ هُوڌي

ان فرات ڌريا ٿي لين ڌرتي را چيڙا هُوڌي وِيشي۔

⁹ رڻ وڳڙا ۾ ربا وازا منک پڻ اوتّا ننه نمشي

ان اُوٿا را دشمن هار مونين اُوٿا ري پڳي پڙشي.

¹⁰ ترسيس مُلڪ ان بيتون را يادشا لڳون لياوشي

شيبا ان سِبا نومي مُلڪون را يادشا سوکڙي لياوشي.

¹¹ ٻڌائي يادشا آوين اِيتا ننه نمشي

ان ٻڌي قومون اِيتا رئي شيوا ڪرشي.

¹² ڪم تون او قرياد ڪريا وازون موٽاڳون ننه سڏاوڻه

ان اوئون ڳريهون ننه پڻ جيون رو ڪوئي مدت ڪريا وازو نٿي.

¹³ او موٽاڳون ان ڳريهون مانھ ڏٿيا ڪرڻه

ان اوئون ننه موت را ڪترا ٿي پڇاڻه.

¹⁴ او اوئون ننه ظلم ان ڏورووڻ ٿي سڏاوشي

ڪم تون اوئون رو جيو اُوٿا ري نظر ۾ اُمولڪ سڻه.

¹⁵ يادشا جڳو جڳ حياتي رڻه!

اُوٿا ننه شيبا مُلڪ رو هيم زڙڻه!

منڪ اُوٿا هارو هر توڻه پراڻائون ڪرڻه!

ان ڏي رات اُوٿا را وڪوڻ ڪرڻه!

¹⁶ مُلڪ ۾ گهڻو ڌون ٿڻه!

ڏونڳرون ري سوتي پڻ فصل ٿي ڍڪائي زائڻه!

مُلڪ را فصل ايوا گهاٽا ٿڻه! زم لُبنان ڏونڳر را فصل.

اِيتا مُلڪ را ريهائو هميش نيلا ڳاھ را زم وڌڻه!

¹⁷ يادشا رو نوم امر رڻه!

زَيون هُوْدِي هُورز سَه اُوتا رو نوم رَه!
منكون نَه اُوتا ري كري آشيرواڌ زَرَه!
ان ٻڌي قومون اُوتا نَه ڌنڪار ڪَه!

18 پرميشور، اسرائيل را ايشور رهي مهما ته!
اُو ئي ڪرا واڙا ڪوم ڪرَه.

19 اُوتا را مهان نوم رهي مهما ته!

ان ٻڌي ڌرتي اُوتا را زبڪتا سوجهرا ٿي پرائي زاه!
آمين! آمين!

20 يسي را ڏيڪرا داؤد ري پرائنائون پوري ٿي.

ترزو حصو 73) ٿي 89 هُوڌي)

پُونڌون منڪون ٿي ريس نه ڪروو

آسف رو لڪل پزن

73 هاس ۾ ايشور اسرائيل مانه پلائي ڪرنار سه
هوئه، اوئون مانه جيون را من صاق سه.

2 پڻ مئين نيڌو کاڌو

ان مارا پڳ لپڪيا واڙا هتا.

3 ڪم تون هون مڳرورون ٿي ريس ڪروا ربو

ان پُونڌون نَه ڪامياپ ٿيتون ڏيڪوا ربو.

4 اُو هاڙا هورا ان هيمنت پريا ره

ان مريا رڻه توتڻه پڻ اوتون نڻه ڪوئي تڪليپ نٿي ٿيڻي.

⁵ اوتون مانھ پيزون منڪون را زم ڏوروڻ نٿي اوتڻي

ان نڪو وڙي اوتون مانھ پيزون را زم آقت آوڻه.

⁶ تيام اوتون را ڳرا رو هار وڏائي سڻه

ان اوتون رو پيرڻ ظلم ڪروو سڻه.

⁷ او روڳا آڀرا پيٺ پوزڻه،

چرڀي ري ڪري اوتون ري اونڪيون ٻاري ٺيهري آوي،

اوتون را من هميش پونڌائي ٿي پرال هوڻه.

⁸ او نٺولي ڪرڻه ان پونڌائي ٿي ظلم ري واتون ڪرڻه،

ان او الهائي موٽي موٽي واتون ڪرڻه.

⁹ اوتون را موندا آڪاش رڻه ڪلاڦ سڻه

ان او وڏائي ڪرين ڌرتي مانھ گهمڻه ڦرڻه.

¹⁰ تيام ايشور را منڪ اوڻه پاهڻه وويڏا زائھ

ان اوتون ري واتون پوڻي را زم پي زائھ.

¹¹ او ام ڪڻھ: ”ايشور نڻه ڪم ڪرين ڪٻر پڙشي؟

پلڻه ئي او ڀرم شڪتيوون ايشور سڻه توڻي پڻ اوڻا نڻه ڪي ڪٻر؟“

¹² اي زوڻو! اي پونڌا منڪ سڻه توڻي پڻ اوتون هارو هميش شونتڻي رڻه

ان اوتون رڻي دن دولت وڌتڻي زائھ.

¹³ تيام هون پڻ اوڙي واتون سوچوا ريو:

”مئين امهي آڀرا من نڻه صاڦ راڪيوھ

ان ڪراپ ڪوم ساڌين پي ڏوهي ريوھ.

¹⁴ هر روز مُون مانه آقت آوتئي ره

ان روز هوار رو ويلو هُون دژکا هومپرونه.

¹⁵ جي هُون ڪٽ جي هُون پڻ همروم بوليھ

تون هُون ايشور رون پريمي منكون ٿي پڳاوت ڪرت.

¹⁶ مئين ايئون واتون نئه هزميا رئي ڪوشيت ڪري

پڻ ايئا ٿي مُون نئه من ۾ ڏک تڪليب ٿيوا لاڳئي.

¹⁷ پڻ زئيون هُون ايشور را پويتر ماڳ مانه ڳيو

تئين مئين اوئون منكون رو نتيجو هزميو.

¹⁸ او ايشور! تمي اوئون نئه ترڪتا ماڳ مانه راکوه

ان ناش ٿيا هومو نيلو ڏيوھ.

¹⁹ زوئو! او جت ۾ ناش ٿي زائھ

ان بيڪ ۾ او هاو ڪتم ٿي زائھ.

²⁰ او مارا پريو! زم اونگھ ٿي اونيا ڪيتر شپنو نٿي ريتو

همروم زئيون تمي نيا ڪروا اونشو تئين تمي اوئون پوندون منكون نئه

ڪئين نئين هزمو.

²¹ زئيون مارو من ڏکي ٿيتو

ان زئيون مارو هيئو گهايل ٿيتو

²² اوئه توئنه هُون ڳونڌو هتو ان مُون مويين ڪئين هزم نٿي.

هُون تو تمون هومو زناورون را زم هتو.

²³ توئي پڻ هُون هميش تمون پيرو ربوه

ان تمی مارو هاوو هات زهالین راکيوھ۔

24 تمی مون ننه شیکاژین هاسو مارگ دیکاژوه!

ان هم آکر یر تمی مون ننه تمارا راز یر لین مون شون دین قبول کړشو۔

25 آکاش مانه تمون شوا پیزو مارو کوښ سئ؟

زمی مانه مارئي کشي تمون شوا پیزا کیا یر پښ نتي۔

26 پلنه مارو شریر ان مارو دماگ کتم ټي زانه

توئي پښ ایشور همیش هوډي مارا جيو رو رکشن هار سئ

ان مارو ټوئي کښن او ئي سئ۔

27 هاس یر جیا تمون ټي شیتنه سئ او ناش ټي زاشي

ان جیا تمون ټي هاسا نه ریا، تمی اوئون ټون ننه ناش کړوه پرا۔

28 پښ مون هارو اي ئي نائوکو سئ جی هون آپ ننه پرمیشور ډوکړو راکون۔

او مارا پړیو پرمیشور!

مښن تمون ننه آپړئي ډي مونځي،

ان هون تمارون کومون رو پرچار کړيھ۔

پوټر ماگ رئي پيعزتئي کړيا واړون رنه کلاف پراتنا

آسف رو لکل پزن

74 او ایشور! تمی کم امون ننه هاو ويهاريا پرا؟

ان امون مانه، جیا تمارا واژا ري ريډيون را زم سون، تمارا کړوډ

رو ډونهو کم اوپژئو ريو؟

2 تمی آپړي اوئا منډري ننه یاډ کړو جیا ننه تمی مور ټي لیډئي رئي

ان جيا رو تمې ايوزو ډيدو زم او تماري سونډل قوم ٿي زائـ.

اوتاه صيهون ډونگر نه ياد كړو جيا نه تمې آږو واهو نايوـ.

³ تمې آږي وک اوتا ماگ هومئي وډاوو جيو هاو ډاهل سهـ.

هوئه، اوتون ټډون پوندون كومون هومو جيا دشمني تمارا پويتر ماگ م كړياهـ.

⁴ تماره كلاق ٿيا واري تمارا پويتر ماگ م كاش كړي،

اوتي آږا نشون را جهندا كوڙياـ.

⁵ او اوتون منكون جيو وودا

جيا گهاټا بېلا موئين كوټا هټتا وهـ.

⁶ اوتي پويتر ماگ موئين شيترين ناول ټډيون شينهون نه

كوټارون ان هټوژون ٿي پونگي پريـ.

⁷ اوتي تمارا پويتر ماگ نه ٻاريو پرو

ان اوتا تنبو نه ٻارين شيلئي كړيو پرو جيو تمارا نوم رو كيوراتوـ.

⁸ اوتي آږا من م ام كيډو: ”ليو، آږي اوتون مانه ظلم كړون!“

ان اوتي ملك موئين ايشور را نوم مانه راكل ټډائي ماگ ٻاريا پراـ.

⁹ امون نه ايشور را پاها ٿي كوي نشون نټي ډيكاټو

ان نكو كوي ايشور رو نياپو ډيډا وازو سهـ

ان نكو امون موئين كوي ايوو سهـ جيو اي زوټنو هوئه جي هم كيون هوډي ريشيـ.

¹⁰ او ايشور! وير راكيا وازا كيون هوډي تمون نه ميټا ډيشي؟

كي دشمن هم كړيا ٿي هميش تمارا نوم رټي پيعزتي كرتا ريشي؟

¹¹ تمې آږا هات نه

هوئڻ، آڀرا ڪڙا وارا هات نٿه ڪم پاسو ليوه رو؟
ماڻ ڪرين امهي اُڀيا مت ريو پڻ اُوئون نٿه ناش ڪرو پرا!

¹² پڻ او ايشور! تمي جُڳون ٿي امارا پاڌشا سو
جيو دُنيا ۾ پڇايا رو ڪوم ڪرڻ.

¹³ تمي آڀري طاقت ٿي سُمونڊ را بي پات ڪريا
ان تمي ئي سُمونڊ رون موتون زناورون را ماڻا ڦيهليا.

¹⁴ تمي مڳري جيوا موتا زناور را ماڻا ڦيهليا پرا
ان اُوئا نٿه رڻ ۾ ريا وازون زناورون رو کاڌو ڪريو پرو.

¹⁵ تمي ئي زمي مانھ نڌي ويراوي
ان تمي ئي ويتون ڌريائون نٿه هُڪايا پرا.
¹⁶ ڏي تمارو سٺ ان رات پڻ تماري سٺ.
سنڌر ان هُورز تمي ناياه.

¹⁷ ڌرتي را ٻڌائي ڌنڳ تمي راکياھ.
شيئارو ان اُونارو تمي ناياه.

¹⁸ او پرميشور! اي مت پُولو جي ڏشمڻي تمون نٿه ميٺا ڏيڏاه
ان ڳونڌي منڪي تمارا نوم رئي پي عزتي ڪريھ.
¹⁹ تمي آڀرا ڌارل هولاً نٿه جهنگلي زناورون رڻه حواله مت ڪرو،
مطلب آڀرون ڳريپ منڪون نٿه هاو پُولي مت زائو!

²⁰ تمي آڀرا ٻونڌل وسن مانھ ڌيون ڏيو!
ڪم تون دُنيا ۾ اندارا وازون ماڳون مانھ ظلم وڌتو زائھ ريو.

²¹ ڏکي منڪون نٿه لاسار ٿين پاسا مت زاوا ڏيو!

گريپ ان موٽاڳ منڪون نٿه تمارا نوم را وڪوڻ ڪريا رو موقعو ڏيو!

²² او ايشور اُونو! آڀري وڪالت ٿي آپ ڪرو!

ڳونڌون منڪون را اُو ميٽا ياد ڪرو جيا اُو ڏي ٻڌو تمون نٿه ڏيٽا رٿه.

²³ تماره ڪلاڦ اُونيا وازون رئي ڪاش ڏي ٿو ڏي وڌئي زائھ.

ٿي آڀرئ ڪلاڦ ٿيا وازون رو ٻولوو مت ڀولو!

پرميشور رو نيا ڏوڪرو سٿه

مڪ گويٽا هارو ڏش: ”ناش نه ڪرو“ نومي ڏن مانھ ڳاوو.

آسف رو لڪل پزن.

75 او ايشور! امي تمارا ٿورا مونونھ.

امي تمارا ٿورا مونونھ ڪم تون ٿي امون ڏوڪرا ٿين آڀرو مون شون ڏيڪاروھ.

اي ڏيڪين منڪ تمارون حيروني وازون ڪومون رو پرچار ڪرھ.

² ايشور ام ڪئھ: ”هُون مارا راکل توڻا مانھ،

ڪيا رو پڻ پاھو ليڏا ووڻو ڦينصلو ڪريھ.

³ زئيون ڌرتي ان ڌرتي مانھ ربا وارا ٻڌائي ڏڪوا ربا،

تئين هون ئي هتو جيئھ ڌرتي را ٿمپ ڏاڍا ڪريھ.

⁴ هون مڳورون نٿه ڪونھ: ’ٿي مڳورئي مت ڪرو!‘

ان هون پونڌون منڪون نٿه ڪونھ: ’ٿي وڌائي ڪرين آڀرو مون مت وڌارو!

⁵ آڀري وڌائي مت ڪرو!

ڪونڌو اونسو ڪرين مت ٻولو! ”

6 ڪم تون پوري ڏنيا ۾ ڪيا رو حق نٿي جي اُو آڀرو مونَ شونَ وڌائڻ،
اُو پلڻ اڳوڻيا پاهڻ ربا واڙو هوڻ، ڪا آڻوڻيا پاهڻ ربا واڙو، ڪا پلڻ رڻ
ٻوڻا ۾ ڪا ڪيڻهه پڻ ربا واڙو هوڻ،

7 پڻ ڦينصلا ڪريا واڙو رُوڳو ايشور سڻ.

اُو ڪياڪ نڻهه پاڙڻهه ان ڪياڪ رو مونَ وڌائڻ.

8 ڪم تون پرميشور را هات ۾ ڪروڌ رو پيالو سڻ.

اُو تيز ان گهڻا نشا را ڌارو ٿي ڀرل سڻ.

پرميشور هايا موئين ٿي نومڻ.

هاس ۾ ڌرتي رون ٻڌون پُونڌون منڪون نڻهه هايا رو پڇاڙي واڙو ڪٿو پڻ پيڻاريو زاشي.

9 پڻ هُون تون هميش اي پرچار ڪريه.

هُون يعقوب را ايشور را ڳڻ ڳاڙيه.

10 ايشور ام ڪڻهه: ”هُون پُونڌون منڪون رو ٻڙ ڪتم ڪريه پرو،

ان هاسون منڪون رو ٻڙ وڌي زاشي.“

پرميشور هومو ڪوڻ اويي هيڪڻه؟

مُڪ ڳويا هارُو ڏش: تارون واڙا ساز مانه ڳاوو.

آسف رو لڪل پزن.

76 يهوداه رون منڪون ۾ ايشور رو مونَ سڻ.

اسرائيل ۾ اوڻا رو موتو نوم سڻ.

² یرُوشلم شهر ۾ اُوٿا رو پَوِيتَر تنبُو سئ،

ان صيهُونَ ۾ اُوٿا رو واهو سئ.

³ اُوٿئ اُوٿئ اُپرون دشمٿون نئ هراوين اُوٿون را پرتا هر، دالون،

تروٿارون ان جنگ را هٿيار پونگياھ پرا.

⁴ زئيون تمي اُوٿون دُونگرون ٿي پاسا آيا جيئئ تمي اُپرون دشمٿون رو شڪار ڪريو تو،

تئيون تمي زبڪتا سوجھرا را زم مھان هتا.

⁵ جيون را بي هيٺا هتا، اُو ڦرائي گياھ.

اُو موت ري اُونگھ ۾ اُونگھائي گياھ،

ان اُوٿون رون جنگي جوڌون موئين ٿي پڻ ڪيا رئي پڻ طاقت ڪوم نہ آئي.

⁶ او يعقوب را ايشور! تماري ھاڪل ٿي،

رٿ ان گھوڙا پڙي گياھ ان اُوٿون ۾ ھاھ نہ ريو.

⁷ روپ تمارو ئي سئ،

تمارا ڪروڌ رٿ توئئ ڪوڻ تمون ھومو اُويي هيڪئ؟

⁸ تمي آڪاش ٿي ڦينصلو ھمپرايو،

اُوئ توئئ ڌرتي پيئائين ماٺ ٿي گئي.

⁹ تيڏي ايشور نيا ڪروا اُونيا،

ان دُنيا رون ٻڌون ڏکي منڪون نئ پچايا ھارو اُونيا.

¹⁰ ھاس ۾ منڪ پلئ ڪتو پڻ ڪروڌ ڪرئ، پڻ اُو ڪروڌ تمارا وڪوڻ رو ڪارڻ ٿيشي،

ان ڪروڌ ڪريا وازون موئين ٿي زتا منڪ ايشور ري سزا ٿي پچي زاشي،

تون ايشور اُوٿون نئ زوئئ ڪڙيون را پتا ٿي

پوندين ڪروڌ ڪريا ٿي روڪشي.

¹¹ پرمیشور آپتا ایشور هارو منت مونو ان اوتا ننه پورئي ڪرو!

آهه پاهه واري قومون مون وارا پرميشور هارو ڏون لياونه جيا رئي پيڪ
راڪو ضروري سته.

¹² او اڳيونون رئي مڳرورئي ڪتم ڪشي،

او دنيا رون پادشائون هارو روپ وارو سته.

ڏوروون رته توڻه پرميشور را ڪرا وارا ڪوم ياد ڪرو

مڪ گويئا هارو ڏش: ”يدوئون“ نومي ڏن مانھ ڳاوو.

آسف رو لڪل پزن.

77 هون روئي روئين آبرو هاڻ ايشور هوڏي پوڳاڙيه،

هوئ، هون آبرو هاڻ ايشور هوڏي پوڳاڙيه ان او مارا هاڻ مانھ ڪون ڏيشي.

² آپري ڏوروون رته توڻه مئين مارا پريو رئي ڳوت ڪريه،

مئين رات رته توڻه آبرا هات پراتنا هارو اونسا ڪريا ان نيسا نڻي ٿيوا ڏيڏا،

توئي پڻ مارته جيئو آروم ڪريا ٿي نا پاڙيو.

³ هون ايشور ننه ياد ڪرونه تون پريشون ٿي زائونھ،

ان ڏيون لڳاؤونھ تون مارو آتما ڪمزور ٿي زائھ.

⁴ تمي ماري اونڪيون پند نڻي ٿيوا ڏيڏا،

هون اتو پريشون سون جي وات پڻ نڻي ڪري هيڪتو.

⁵ هون زونا وقت را پارام

ان اوئون ورهون را پارام سوچتو ريونھ جيا وِيتي ڳياھ.

⁶ هون رات رو آبرو پزن ياد ڪرونھ.

هُون آپرا من ۾ ام وِچار ڪرونه

ان مارو آتما اِئون واتون را پارام پرڪ ڪرئ:

7 ”مارئ پرپو مون نئ هاو ڏلو ڪريوه، ڪي؟

او وڙي ڪيڏي پلائي نئين ڪرئ، ڪي؟

8 اوئا رو پریم ڪتم ٿي ڳيوه، ڪي؟

اوئا رو وائڏو هاو ڪتم ٿي ڳيوه، ڪي؟

9 ايشور پلائي ڪروا پولي ڳيوه، ڪي؟

اوئ ڪروڌ ۾ آپري ڏيا پاسي لڏي رهيا، ڪي؟

10 توئي مئين ڪڍڻو: ”اي ئي مارو ڏڪ سئ،

جي پرڻ شڪتيون پرميشور رو ڪڙا واڙو هات پيرھين را زم نہ ريو-

11 هُون پرميشور رون ڪومون نئ ياد ڪريه،

هوئ، هُون تمارا او حيرون ڪريا واڙا ڪوم ياد ڪريه جيا تم پيرھين ڪريا تا-

12 هُون تمارون ٻڌون ڪومون مانھ ڏيون ڏيھ،

ان هُون رُوڳو تمارون ڪومون را پارام سوچ وِچار ڪريھ-

13 او ايشور! تمارو مارڳ پوئتر سئ-

ايو ڪوئي ايشور نٿي جيو امارا ايشور جيو ڪڙا واڙو هوئ-

14 تم ئي ايشور سو جيا حيرون ڪريا واڙا ڪوم ڪروھ-

تم ڌاري قومون هومئي آپري شڪتي ڏيکارئيھ-

15 تم ڀڄي آپرا ٻڙ ٿي آپري قوم نئ

هوئ، يعقوب ري پيڏي نئ ان يوسف را وستار نئ سڏايوھ-

¹⁶ او ایشور! پوټي تمون ننه پازين،

هووئه، پوټي تمون ننه پازين پيئائي گيو
ان اوندو پوټي پښ ډرزوا لاگيو.

¹⁷ واڅري پوټي ورهايو

آپ گازيو

ان تماري ويزري را تير ويوا لاگيا.

¹⁸ وونتوريا م تماره گازيا رو آواز هتو.

ويزري سنسار ننه زبكاو پرو،

ډرتي ډبي ان ډكو رئي.

¹⁹ تمارو رستو سُمونيد را وس م هتو

تمارو مارگ اونډا پوټي م هتو

پښ تمارون پگون را نشون كيا ننه پښ نټي كبر.

²⁰ زم ډراڙ آپري رديون رئي آگيوونئي كره،

هم تمې موسي! ان هارون پيرا تين آپرون منكون رئي آگيوونئي كريه.

آيا واړا وستار ننه پرميشور ري كړا واړا كوم ياد ډيراوو

آسف رو لكل پزن

78 او ماري قوم واړون! ماري شيكومښ هومپرو!

مارا مونيا ري واتون مانه كون ډيو!

² هون مارو مونديو كوليه ان كيتييون م وات كره،

ان جگون ري هتال واتون ساوي كره.

³ آبي هائي واتون هومپريه ان آيون نئه هايون رئي كبر سئه.
 هائي آبي باپ ڏاڏي آپ آيون نئه همپراوي تي.
⁴ آبي آڀا وستار ٿي هائي واتون نئين هٿارون،
 پڻ آبي آبي آيا واري پيڊي نئه،
 پرميشور رئي پلائي، اوتا رئي ڪرا
 ان حيروني واڙا ڪوم همپراوشون.
⁵ ڪم تون اوتئ يعقوب را وستار نئه شائيڌي ڏيڌي،
 ان اسرائيلي قوم نئه نيئم ڏيڌا،
 جيون را پارام اوتئ آڀون باپ ڏاڏون نئه حڪم ڏيڌا،
 جي هائي آيون اولادون نئه شيڪارو!
⁶ زم آيا واڙو وستار جي زلم ليشي او زوڻي لئه!
 ان او موتا ٿين آڀري اولاد نئه شيڪارئه!
⁷ تئيون ئي او ايشور مانھ آس راکشي
 ان اوتا رون ڪومون نئه نئين ويهارئه
 ان اوتا رون حڪمون مانھ ويسي!
⁸ هائي آيون باپ ڏاڏون را زم واڏيلا
 ان حڪمون رئه ڪلاڦ نئين ٿئه!
 هايئه وستار آڀرو من اڏڳ نه راکيو
 نڪو وڙي اوئون رو آتما ايشور ٿي هاسو هتو.

⁹ افرائيم را قبيلا واڙا دنوش لين تيار ريتا،
 پڻ دشمنون ٿي وڊوا اڳر نه ڳيا ان جنگ رئه ڏي ڦري ڳيا.

¹⁰ اُوئي ايشور رو وسن توڙيو پرو

ان اوتا را نيئم شاستر مانھ وودا ٿي نہ پاڙيو۔

¹¹ هائي ايشور را کرل کوم پولي گياھ۔

هووئہ، هائي پرسون نئہ پڻ پولي گيا

جيا پرسا ايشور هايون نئہ ڏيکاريا تا۔

¹² اُوئہ مصر مُلڪ را ضعن نومي پونا ۾

اُوئون را ٻاپ ڏاڏون هوما حيروني واڙا کوم کريا۔

¹³ اُوئہ سُمونڊ را ٻي پات کرين وسا رستو ٺايو۔

پوٽي نئہ پينت را زم اُوپاڙين اُوئون رون ٻاپ ڏاڏون نئہ پار اُوتاريا۔

¹⁴ اُوئہ ڏي رءِ توئہ واڏرا را رُوپ ۾

ان رات رءِ توئہ اڳني را سوجھرا ٿي اُوئون رئي آڳيوونئي کري۔

¹⁵ اُوئہ رڻ وڳڙا ۾ ڏونگرون نئہ شيريا

ان اُوئون نئہ اڻ ماپيو پتار رو پوٽي پيٽاريو۔

¹⁶ اُوئہ ڏونگرون ٿي نڌي ويرايو

پوٽي نئہ ڏريائون را زم ويرايو۔

¹⁷ توئي پڻ هائي ايشور رو ڏوھ کرتا ريا

ان رڻ وڳڙا ۾ پرم شڪتيوون پرميشور رءِ ڪلاق ٿيتا ريا۔

¹⁸ اُوئي آپري مرضي پرموئہ کاڌو مونگيو

هم اُوئي آپرا من ۾، زوئي کرين ايشور نئہ آزمايو۔

¹⁹ هائي ايشور رءِ ڪلاق ام واتون کروا ريا:

”ڪي ايشور رڻ وڳڙا ۾ کاڌا پيدا رو پنڌوپست ڪري هيڪئھ؟“

²⁰ هووئە هووئە! اُوئە شپير نە ڌڪ هٽايو

تون پوٽي نيهرين وويو ان نڌي پلتوا ري-

توئي پڻ، ڪي اُو روئعي پڻ ڏي هيڪئ؟

ڪي اُو آپري قوم نئە مونھ پڻ ڏي هيڪئ؟”

²¹ هائي هومپرين پرميشور نئە ربنھ سڙئي

اُو يعقوب را وستار مانھ پاهي ٿي ڳيو

ان اسرائيلي قوم مانھ اُوئا رو ڪروڌ ٿوتي پڙيو،

²² ڪم تون اُوئي ايشور مانھ وشواس نہ ڪريو

ان اُوئا مانھ پروسو نہ ڪريو جي اُو پچاوي هيڪئھ-

²³ توئي پڻ اُوئە واڌرون نئە حڪم ڏيڌو

ان آڪاش را ڌروازا ڪوليا پرا-

²⁴ اُوئە اوئون رئە کاڌا هارو منا ورهايو

ان اوئون نئە آڪاشي ڌون ڏيڌو-

²⁵ اُوئي ڏوتون رئي ڪوراک کاڌئي

اُوئە هايون نئە کاڌو ڏين ڌرپڙايا-

²⁶ اُوئە آڪاش ٿي اڳوڻليو وائيرو ويرايو

ان آپري گهڻي ڪڙا ٿي واهونڌئي ويراوئي-

²⁷ اُوئە هايون مانھ اونڌي واوڙ را زم اڻ ماپيو مونھ ورهايو

ان سمنوي ري واري را زم اڻ ڳڻيا اوڌتا پڪي ورهايا-

²⁸ اُوئە پڪيون نئە اوئون ري ربا ري جڳا مانھ

ان اوئون رون تنبوتون رئە آهئە پاهئە اوتاريا-

²⁹تعيون اُو هائي پکي کائين ڌراپيا،

هيون نمونن ايشور اوتون رئي آس پوري ڪري.

³⁰توئي پڻ اُوئي آپري لالچ نه ساڌي.

اوتون را موندا هزون مونھ ٿي پيال هتا

³¹تعيون اوتون مانھ ايشور ننه رينھ سڙي

ان اوتون رون ٻڌون ٿي هينون منڪون ننه ماري پرا

اسرائيلي قوم رون جووٽون ننه ڪتم ڪريا پرا.

³²هايون واتون ڪيڙ پڻ اُو وڙي ڏوھ ڪرتا ريا

پرسا زوين پڻ اُوئي ايشور مانھ وشواس نه ڪريو.

³³تيام اوته اوتون رون ڏيئون ننه ازيا

ان اوتون را سال پيڪ ۾ پورا ڪريا.

³⁴زئيون اوتون موئين ٿي ڪيونڪ ننه ماري پرا،

تعيون ياقِي منڪ اوئا هوما توبونھ ڪروا ريا

ان پورا من ٿي ايشور ننه ڳوتوا ريا.

³⁵اوتون ننه ياڏ آيو جي ايشور اوتون رئي ڏي سئھ

ان اوتون ننه سڏايا واڙو پرم شڪتيون پرميشور ئي سئھ.

³⁶توئي پڻ اُوئي ايشور ٿي ڏڳو ڪريو

ان آپري زبون ٿي اوئا هومو ڪوڙ ڪريو.

³⁷اوتون رو من ايشور ٿي هاسو نتو

هائي ايشور را وسن ٿي هاسا نه ريا.

³⁸توئي پڻ ايشور ڏيياوون ريو

اُوتهُ اُوئون را ڏوهه ڏونڪيا پرا ان اُوئون نئه ناش نه ڪريا.

ايشور وار وار آپرو ڪروٽ ڪتم ڪريو پرو

ان آپري ڪاوڙ نه ڏيکارڻي.

³⁹ اُوئا نئه ياد سئه جي هائي تون ناشي سئه،

هائي وائيرا را زم سئه جي متي زائھ ان پاسو نٿي آوتو.

⁴⁰ اُو رڻ وڳڙا ۾ ڪٽي وار اُوئا رئه ڪلاڦ ٿيا.

اُوئي وڙي وڙين هُونواڙ ۾ اُوئا نئه رينهڙايو.

⁴¹ اُوئي وار وار ايشور نئه آزمايو

ان اسرائيلي قوم را پويتر ايشور نئه رينهڙايو.

⁴² اُوئي اُوئا را ڪڙا واڙا ڪوم ياد نه راکيا.

اُوئي اُوئا ڏي نئه ويهاريو پرو جيڏي ايعون نئه ويرون ٿي سڏايا تا.

⁴³ اُوئه مصر ۾ آپرا پرسا ڏيکارڻيا

ان ضعن نومي پونا ۾ آپرا حيروني واڙا ڪوم.

⁴⁴ اُوئه اُوئون رون ڌريائون نئه لوئي ۾ ڀڏلايا پرا

اتي هُوڏي جي اُو آپرون نيرون رو پوئي پڻ نه پي هيڪيا.

⁴⁵ اُوئه اُوئون مانھ ماڪيون را ميڙ رونا ڪريا جي اُوئون نئه ڪائي گي

ان ڏيڌڪا ميليا جيئھ اُوئون نئه پرياد ڪريا پرا.

⁴⁶ اُوئه اُوئون رئي آڀاڏئي ٿيڏون رئه حواله ڪري.

اُوئون ري مينت رو قل جيت ڪائي گيا.

⁴⁷ اُوئه اُوئون ري ڌراڪون ري واڙي ڪڙون ٿي ناش ڪري پري،

ان اُوئون رون انجير رون وئون نئه پارا ٿي ٻاڙيا پرا.

48 اُوئه اُوئون را دِور دِگا ڪرون ٿي ماري پرا

ان اُوئون رو مال وِيزيون ٿي.

49 اُوئه آقت لايا وَاڙا دُوت اُوئون مانھ رَوونا ڪريا

ان اُوئا رئي گهڻي رينھ، ڪاوڙ، ڪروڌ ان سزا اُوئون مانھ پڙئي.

50 اُوئه آپري رينھ ھارو رستو تيار ڪريو.

اُوئون رو جيو نہ پڇايو، ان اُوئون نئہ پيماري ٿي ماري پريا.

51 اُوئه مصري قوم را ٻڌائي پوئينيا ماري پرا.

اُوئه حام را وستار رون گھرون ۾ اُوئون رون مويي ڏيڪرون نئہ ماري پرا.

52 اُو آپرون منڪون نئہ ريديون را زم ھاڪلين لي ڳيو.

زم ڪوئي ريديار آپرا ڏڻ رئي آڳيونئي ڪرئھ،

ھم اُوئه رڻ وڳڙا ۾ اُوئون رئي آڳيونئي ڪري.

53 اُوئون نئہ ھاڙا ھورا سُمونيد موين ٿين لي ڳيو، توئي اُو نہ پيئوئا.

پڻ اُوئون رون ڏشمئون نئہ سُمونيد ۾ ٻوڙيا پرا.

54 اُو اُوئون نئہ آپرا پويتر ملڪ ۾ لي آيو

اُوئا ڏونگر ڪن جيا نئہ اُوئه آپرا ھاوا ھات ۾ ليدو تو.

55 اُوئه پيزيون قومون نئہ اُوئون آڳڙ ٿي ڪادي پري

ان اُوئون قومون رو علائقو پُڪا نوڪين اِيئون نئہ وراوين ڏيدو

ان اُوئون رون گھرون ۾ اسرائيل رون ڦيلون نئہ پيھاريا.

56 پڻ توئي اُوئي پرم شڪتيون پرميشور نئہ آزمايو،

اُوئا رئہ ڪلاڦ ٿيا ان اُوئا ري شائيتي نہ موني.

57 اُو ڦري ڳيا ان آپرا ٻاپ ڏاڏون را زم پڳاوت ڪري.

- هائي ڏڳو ڏيڏا وارا ايو وڙي ڳيا، زم دنوش ڪياڪ ري هائي وڙي زاهه-
 58 هائيي آڀرون ڏيو ڏيوٽونون رون آستونون ري ڪري اوٽا نئه ڪاوڙ ڏيراوئي-
 آڀرون ناول مورتيون ري ڪري اوٽا نئه ڳيرت ڏيراوئي-
 59 ايشور هومپريو ان ڪاوڙيو،
 اوئه اسرائيل رو سات ساڌي ڏيڏو-
 60 اوئه سيللا را پويتر تنبو نئه ساڌي ڏيڏو،
 اوٽا تنبو نئه جيو اوئه منڪون وسا ڪوڙيو تو-
 61 اوئه آڀرا وسن ري پيٽي نئه ڏشمٽون را قوضام ڏيڏي پري،
 آڀري طاقت ان مون شون را نيشون نئه ويريون را هات ۾ ڏيڏو پرو-
 62 اوئه آڀرون منڪون نئه تروٿار رئه حواله ڪريا پرا
 ان آڀري سونيل قوم مانھ ڪاوڙ ڪري-
 63 اوئون رون جووٽون نئه اڳني ڪائي ڳئي،
 اوئون ري ڪوٽاريون را ويوا را ڳيت نه ڳوروٿا-
 64 اوئون را پوزاري پڻ تروٿار ٿي مراني ڳيا
 ان اوئون ري رنڌال ڏوشي وڙاپ نه ڪري هيڪي-
 65 تئيون نيٺ ايشور مارو پريو وارئه سڙيو،
 زم منڪ اونگه ٿي زاڳين اونئه،
 زم جنگي جوڌو مست ٿين وڊيا هارو اونئه-
 66 اوئه آڀرون ويريون نئه ماري مارين پڳڙايا پرا-
 اوئه اوئون نئه هميش هارو ڪوٿار ڪريا پرا-
 67 اوئه يوسف ري پيڊي نئه ساڌي پري،

اُوته اِفرائيم را قَبِيلا نئه نه سُونِديو.

68 اُوته تون سُونِديو يهوداه را قَبِيلا نئه،

اوثا صيهون دُونِگر نئه جيو اوثا رو والو هتو.

69 اُوته آپرا پَوِتر ماگ نئه دُونِگرون ټي اونسو نايو

ان هميش ربا واړي ډرتي را زم ډاډو كړيو.

70 اُوته آپرا شيواډاري داؤد نئه سُونِديو،

اُوته اوثا نئه رييون را واژا ټي ليدو،

71 هوثا رييون ساربا را كوم ټي اوثا نئه ليدو

زم او اوثا ري سُونِدل قوم ري، يعقوب را وستار ري،

هووته، اوثا ري اسرائيلي قوم ري اگيووني كره،

جيون نئه اُوته ملك را دټي نيا تا.

72 داؤد آپرا پورا من ټي اوئون رو پادشا ريو،

او مينت ان هوشيار ټي ډراژ را زم اوئون ري اگيووني كرتو ريو.

يروشلم شهر ان ايشور را پوِتر گهر ري پريادي مانه وژاپ

آسف رو لكل پزن

79 او ايشور! تمارا سُونِدل ايئا ملك م ډاري قومون آويه ري.

اوئي تمارا پوِتر گهر نئه پليت كړيوه پرو،

ان يروشلم شهر نئه داهين پوئون رو ډگ كړيوه پرو.

2 اوئي تمارون شيواډاريون را لاش آكاش رون پكيون نئه كاډا هارو ډيډاه،

تمارون هاسون شيواډاريون رو مونه جهنگلي زناورون نئه ډيډوه.

³ اُوئي يروشلم شهر ۾ هر جڳا تمارون منڪون رو رت ويورايو،

ان اوئون ننه پوريا وارو پڻ ڪوئي نتو.

⁴ امون ڏوڪڙي ربا واري ڌاري قومون امون ننه ميٺا ڏٺھ.

آهڻه پاهڻه وارا نئولي ڪرين امون مانھ ھاھتا رھ.

⁵ او پرميشور! ڪٿاڪ ڏي؟

تمي هميش ھوڏي رينھ ۾ ريشو ڪي؟

تمارئي ڳيرت ڏيوتا را زم بڙتئي ريشي ڪي؟

⁶ آڀرو ڪروڌ اوئون قومون مانھ ايڙو جي تمون ننه قبول نٿي ڪرتي،

ان اوئون پاڌشاهتون مانھ پڻ جي تمارو نوم نٿي ليتي.

⁷ ڪم تون او امون اسرائيليون ننه ڪائي ڳياھ،

ان امارا ربا را ماڳ ويرون ڪريھ پرا.

⁸ امارون باپ ڏاڏون را ڏوھ ياد مت ڪرو!

تمارئي ڏٺيا جلدِي امون ھوڏي پوڳاڙو!

ڪم تون امارا ھار ھاڙي پونڌا سئھ.

⁹ او امارا پڇايا وارا ايشور! آڀرا نوم را وڪوڻ ھارو امارئي مدت ڪرو!

آڀرا نوم ري ڪري امون ننه سڏاوو ان امارا پاپ ماڦ ڪرو!

¹⁰ قومون ڪم اي ميٺا ڏيتي رھ: ”اوئون رو ايشور ڪيھ؟“

اماري اونڪيون ھومو تمارون شيواڌاريون رو ويوراوَل رت رو ڀڏلو اوئون

قومون مانھ ساو ڪرو!

¹¹ قيڏيون را نيھاڪا تمون ھوما پوڳئھ!

جيون ننه موت رڻي سزا زڙڻيه، اُوئون ننه تمڻي آڀرا ڪڙا واڙا هات رڻي موٽي
شڪڻي ٿي پڇاوي ليو!

12 او مارا پڙپو! او ميٺا جيا امارنه آهڻه پاهڻه ربا واڙي ڌاري قومون رڻي
منڪي تمون ننه ڏيڏاه،

او هات وار وڌاوين اُوئون مانه ٿي پاسا واڙو پرا!

13 تڻيون امي جيا تمارا واڙا رڻي ريڊيون را زم سون،

هميش تمارا ٿورا مونشون، ان پيڊيون رڻي پيڊي تمارا وڪوڻ ڪرшон.

قوم ننه پيرهين را زم هازڻي هورڻي ڪريا رڻي وينتڻي

مڪ گهيٺا هارو ڏش: ”ايشور را وچن را سوسن ڦوٽرا“ نومي ڏن مانه گاوو.

آسف رو لڪل پزن.

80 او پرميشور، اماري اسرائيلي قوم را همپاربا واڙا!

زم گواڙ آڀري ريڊيون لي زائنه، تم تمڻي يوسف را وستار رڻي آڳيونئي ڪروه.

امون هوما ڪون ڏيو!

تمڻي پاهرو ڏيڏا واڙون ڏوتون وسا پينل سو.

اُوئون امون مانه سوجهرو ميلو!

2 افرائيم، بنيامين ان منسي رون قبيلون هومو آڀرو پڙ ڏيڪاڙو!

ان امون ننه پڇاوا آو!

3 او ايشور! امون ننه پيرهين را زم هازا هورا ڪرو!

ان آڀرا مونڊا رو پرتاب امون هومو ڪرو! زم امي پڇي زائون.

⁴ او شڪتيوون ايشور، پرميشور!

تمي ڪيئون هُودِي آيون منڪون ري پرائنائون ٿي رينهاڻ ريشو؟

⁵ تمي امون نئه روتي ري جگا ۾ رُونگا ڏيڏاه،

ان پيڏا هارُو رُونگا هونهُوڙا ٿي هونهُوڙا ڏيڏاه.

⁶ امون نئه تمي آهئه پاهئه واري قومون وسا زمي هارُو جهيڙو جهيڙو

ڪريا رو ڪارڻ ناياه،

ان امارا دشمن امون مانھ ٺنولي ڪرئھ.

⁷ او شڪتيوون ايشور! امون نئه پيرھين را زم ھاڙا هورا ڪرو!

ان آڀرا مونيڊا رو پرتاب امون هومو ڪرو! زم امي پڇي زائون.

⁸ تمي اماري قوم نئه انگور ري ويل را زم مصر مُلڪ ٿي اُتومين لي آيا،

ان ڪنعان مُلڪ ٿي ڌاري قومون نئه ڪاڍين اُٿا ماڳ مانھ اُٿا ويل نئه پوکئي.

⁹ تمي اُٿا هارُو ماڳ تيار ڪريو.

اُٿه پاڙ زهالئي ان ٻڌي زمي مانھ پڪڙي ڳئي.

¹⁰ ڏونگر اُٿا را سونئيا ۾ ڍڪائي ڳيا

ان اُٿا ري ڌارڪي ڌيال رون موتام موتون وٿون ٿي وڌارئ اُونسي پوڳي.

¹¹ اُٿا ري ڌارڪي سمونڊ هُودِي،

ان اُٿا ري نوي ڪونپڙون فرات ڌريا هُودِي پوڳي.

¹² هَٿه تمي اُٿا رئي همپار ڪريا واري پينت نئه ڪم پونگيڻي پري؟

همئنه جيا پڻ اُٿون متنه او اُٿا رو ميوو توڙئھ.

¹³ جهنگلي هُوتر اُٿا نئه لتاڙئھ.

ان میدونَ را زناور اوتا ننه کائي زائه.

14 او شکتيوونَ ايشور! پاسا آو!

آکاش ٿي زوئو ان ڌيونَ ڏيو!

ان انگور ري ايئا ويل ننه همپارو!

15 هوئه، ايئا ويل رئي همپارَ ڪرو! جيا ننه تمي آڀرا ڪرا وارا هات ٿي پوکئي،

ان جيا را نوا ڪونپر ننه تمي آڀ هارو ڏاڍو ڪريوه.

16 او وڍائي ڳڻيه ان ڌيوتا ۾ ٻري ڳڻيه.

ان تمارا مونيڊا ري مار ٿي ڪتم تئھ رئي.

17 تمارو هات اوتا مانھ هوئه جيو تمارئھ زمئئھ پاهئھ سئھ.

هوئه، اوتا منڪ ذات را ڏيڪرا مانھ جيا ننه تمي آڀ هارو ڏاڍو ڪريوه.

18 تئيون امي تمون ٿي پاسا نئين ٿيون،

تمي امون ننه حياتي ڏيو! امي تمارو نوم ليتا ريشون.

19 او شکتيوونَ ايشور، پرميشور! امون ننه پيرهين را زم ھاڙا هورا ڪرو!

ان آڀرا مونيڊا رو پرتاب امون هومو ڪرو! زم امي ڀڄي زائون.

ايشور رو ڪيڏو مونيڊا وازون هارو اشيرواڏ

مڪ ڳويئا هارو ڏش: ڳڻيت نومي ڏن مانھ ڳاوو.

آسف رو لڪل پزن.

81 ايشور آڀو ٻڙ سئھ. اوتا هارو ڪشي ٿي پزن ڳاو!

ايشور يعقوب را وستار رو همپاريا وارو سئھ. اوتا هارو ڪشي ٿي نارا هئو!

² گيت اُپاڙو! ڌڻ وڳاڙو!

ستار پيڙا لينَ ڪشي ٿي ڪماسو وڳاڙو!

³ نوا چنڊ ان پونم را چنڊ رڻه توتڻه جيا آڻي پرڀ را ڏي سڻه رڻ شينگڙا وڳاڙو!

⁴ ڪم تون اي اسرائيلي قوم رو اصول ان يعقوب را ايشور رو قانون سڻه.

⁵ زليون ايشور مصر ملڪ رڻه ڪلاڦ جنگ ڪروا نيهر يا تا،

تئين اوتڻه اي وات يوسف را گهروڻا ۾ شائيتي هارو راکي تي.

مئين ڪياڪ رو آواز هومپرو،

پڻ هائي مئين نه اوڙڪيو. آواز ام بوليو:

⁶ ”او اسرائيلي قوم! مئين ٿارا ڪونڌا ٿي پار اوتاريو پرو،

ان ٿارا هات ڏلا اُپاڙيا ٿي سوتي پڙيا.

⁷ تمڻي ڏورووڻ ۾ پوڪاريو ان مئين تمون نڻه سڏايا.

مئين ويڙي را ڳاز موئين ٿي تمون نڻه وڙندڻي ڏيڏي،

ان مريبا را نيرا ڪن تمارو آزمتو ليدو.

⁸ او مارون منڪون! مارئي وات هومپرو! هون تمون نڻه هوشيار ڪرونه.

او اسرائيلي قوم واڙون! ٺاڻوڪو سڻه جي تمڻي مارئي هومپرو.

⁹ تمون وسا ڪوئي ڏيو نه هوڻه،

ان تمڻي ڪيا پڻ ڏيو هومو نمڻ مت ڪريا!

¹⁰ هون پرميشور تمارو ايشور سون،

جيو تمون نڻه مصر ملڪ ٿي ڪاڊين لي آيوه.

تمڻي آڀرا مڪ ٿي مونگي زوڻو، هون تمون نڻه ٻڌو ڪئين ڏيهه.

7:81 مريبا را نيرا ڪن تمارو آزمتو ليدو. خرُوج 7:17

¹¹ پڻ ماري منڪي مارو هاڻ نه هومپريو،

اسرائيلي قوم را منڪ مارئي هومپريا هارو راضي نٿا.

¹² تيام مئين اوئون نئه اوئون ري ضد مانھ ساڌي ڏيڏا،

ان او آڀري مرضي مانھ ویتا ریا.

¹³ جي مارا منڪ مارئي هومپريٿ،

ان اسرائيل مارا مارڳ مانھ وٽ.

¹⁴ تون هون اوئون رون دشمنون نئه هت ۾ قابو ڪري لٽ،

ان اوئون ٿي وير راڪيا وازون مانھ آڀرو هات اوڀاڙت.

¹⁵ مون ٿي نفرت ڪريا وازون نئه هون آڀرا ڪيڏام ڪرٿ،

ان هميش هوڏي او همرام رٿ.

¹⁶ پڻ هون مارون منڪون نئه نائوڪام نائوڪو ڏون ڪوراوٿ،

ان اوئون نئه ڏونگرون ري مد ٿي ڌڙواوٿ.

انيائي ڪريا وازون آڳيونون هارو ايشور رئي ڪاوڙ

آسف رو لڪل پزن

82 ايشور جڳت رون آڳيونون نئه آڀري عدالت ۾ اوڀاڙياھ.

او آڳيون پلئه ايشور جيوا سئه توئي پڻ ايشور اوئون رو نيا ڪرئھ.

² ”تمي ڪتي وار انيائي ڪرتا ريشو؟

ان ڪتي هوڏي پوندون منڪون رو پاھو ليشو؟

³ ڏوڀڙون ان سوربون رو نيا ڪرو!

ڏکي ان گريپ منڪون را حق هارو وڍو!

⁴ ڀي وس منڪون ان موٽاڳون نٿه ڀڄاوا!

هوئڻ، اُوئون نٿه ڀُونڌون را هات ٿي سوڙاوا!

⁵ هيوا ڪوڙا آڳيون ڪئين نٿي زوڻتا ان نڪو ڪيا وات رڻي هَزم سڻ،

ان اُو اندارام ايل اول رلتا رڻه.

تيام ڌرتي ري ڀُنڀاڌون ڌرزوا ري.

⁶ مئين ڪيڏو: 'تمي آڳيون مُون ايشور را زم سو،

ان تمي ٻڌائي، پرم شڪتيوون ايشور را ٻار سو.'

⁷ توڻي پڻ تمي ٻيزون منڪون را زم مري زاشو،

ان ٻيزون آڳيونون را زم پڙي زاشو.

⁸ او ايشور! اُونو، ڌرتي رو نيا ڪرو!

ڪم تون ٻڌي قومون رُوڳڻي تماري ملڳت سڻ.

ڏورووئون ۾ ايشور را ڪوم ياڌ ڪرو

آسف رون ٻيزون موئين ٿي هيڪ ٻزن

83 او ايشور! ماڻ مت ريو!

او ايشور! ماڻ ڪرين مت ٻيهو، امارو هاڏ هومين اماري مدت ڪرو!

² ڪم تون زوڻو، تمارا ڏشم اُونسا ٻولڻه ربا،

تمون ٿي وير راکيا واڙا تمارئ ڪلاڦ اُونياھ.

³ اُو تمارون منڪون رڻه ڪلاڦ چالاڪي ري رٿائون ڪرڻه.

اُو تمارون اُوئون منڪون رڻه ڪلاڦ ٺاھ ڪرڻه جيا تمارا ٻيارا سڻ.

4 اُو ام ڪڻھ: ”ليو! آبي اُوئون نڻھ قومون موئين ٿي ام ڪتم ڪرون،
زم اسرائيلي قوم رو نوم ڪيا نڻھ پڻ ياد نه رڻھ.“

5 اُوئي پيڙي ٿين آيت ۾ صلاح ڪرڻي.

اُو هون ڪائين تمارڻه ڪلاڻ وسڻ ٻوندڻھ.

6 اُو منڪ اي سڻھ، اڏوم مُلڪ را منڪ ان اسماعيلي،
موآبي ان هاجري قوم.

7 جبلي، عموني ان عماليقي،

فلسطيني ان صور شهر را ربا واڙا.

8 ان اسوري پڻ اُوئون پيڙا پري ڳياھ،

اُوئي لوط را وستار موآبيون ان عمونيون رڻي طاقت وڌاريھ.

9 تمي اُوئون ڏشمئون ٿي ام ڪرو زم مديان^a ٿي ڪريو تو،

ان زم قيسون زهوڙ ۾ سيسرا ان يابين^b ٿي ڪريو تو.

10 اُو عين دور ۾ ناش ٿيا،

ان اُو زمي رو پوڻ ٿي ڳياھ.

11 اُوئون رون موتون منڪون نڻھ عوريب ان زيب^c را زم،

ان اُوئون رون پادشائون نڻھ زبح ان ضلمنع^a را زم ڪرو پرا!

12 ڪم تون اُو ام ڪڻھ: ”ليو! آبي ايشور را نيلڪوڻ واڙا مُلڪ مانھ

قوضو ڪري ليون.“

^a 9:83 مديان زوڻو، قُضات رو ڪتاب 6 ٿي 8 باب ^b 9:83 سيسرا ان يابين زوڻو، قُضات رو ڪتاب 4 باب 1 ٿي
24 آيت ^c 11:83 عوريب ان زيب زوڻو، قُضات رو ڪتاب 7 باب 24 ٿي 25 آيت ^a 11:83 زبح ان ضلمنع

13 او مارا ايشور! اوتون ننه وونتوڙيا ري ڏوڙ را زم ڪرو پرا!

اوتون ننه ام ڪرو پرا زم وائيرا هومو پوه هون.

14 زم پاهي ٻڌا جنگل ننه ٻاڙهه پرو،

ان زهراڙون جي ڏونگرون ۾ پاهي لڳاوهه پري،

15 همروم تمي آڀري اونڌي واوڙ ٿي اوتون لار ٿيو!

ان آڀري واوڙ را ڏوقون ٿي اوتون ننه پيوڙاوو پرا!

16 او پرميشور! اوتون ننه ايوا لاسار ڪرو

جي او تمارا نوم رڻي سڪ راڪيا واڙا تنه!

17 او هميش هارو پيعزتا تنه ان پيڪ اوتون ننه ڪائي زائ!

ان او لاسار ان ناش ٿي زائ!

18 زم او زوڻي لئه جي ٻڌا سنسار ۾ پرم شڪتيوون تمي هيڪنه سو،

جيا رو نوم پرميشور سئ.

پويتر گهر ۾ زايا رڻي سڪ

مڪ گويئا هارو ڏش: گيتيت نومي ڏن مانھ ڳاوو.

قورح را وستار رو لڪل پزن.

84 او پرم شڪتيوون پرميشور! جيئن تمارو واهو سئ، او ماڳ ڪتو نائوڪو سئ.

2 مارو جيو پرميشور را پويتر گهر را اونگئا مانھ زايا هارو هڪه

ان وات زوتون زوتون هون مريا جيوو ٿي زائونه،

مارو من ان مارو ٻڌو ڏيل

جيوتا ايشور هارو ڪشي را نارا هئنه.

³ او پرم شکتيوون پرميشور! او مارا پادشا! او مارا ايشور!

تماري ويدي را ماڳ مانه پکيون ننه پڻ گهر،
ان سکلي ننه آپرا پسا اوناڙيا هارو مارو زڙئه.

⁴ ڏنکار سئه او جيا تمارا گهر ۾ ره،
او هميش تمارا وکوڻ کرشي.

⁵ ڏنکار سئه او منک جيا رو پڙ تمې سو،

ان جيا را من ۾ يروشلم ۾ زاترو ٿين زايا رئي سک سئه.

⁶ او زئيون هوکال پقا زهوڙ^b ٿي متئه تئيون اوتا ننه نيرون رو ماڳ ناوئه پرو،
ان ورهاڙا رو آڳاتو مي اوتا ننه آشيرواڏ ٿي ڊونڪئه پرو.

⁷ اوئون رئي هيمنت ان پڙ وڌتو زائه.

اوئون موئين ٿي هر هيڪ صيهون ۾ ايشور را دوم مانه حاضر ٿئه.

⁸ او پرم شکتيوون پرميشور! مارئي پراتنا هومپرو!

او يعقوب را ايشور! مارئي پراتنا مانه ڏيون ڏيو!

⁹ او ايشور! امارئي رکشا ڪريا واڙا پادشا ننه زووو!

آپرا سونڊل پادشا مانه ڏيا ڪرين اوتا هومو ڏيون ڏيو!

¹⁰ تمارا پوٽر گهر را اونڳڻا ۾ هيڪ ڏي هزار ڏيئون ٿي نائوڪو سئه.

مون هارو مارا ايشور را گهر را مونڳيڙا مانه اوپو ربو،

پونڌون منڪون را گهر ۾ ربا ٿي گهڻو نائوڪو سئه.

¹¹ ايشور پرميشور هورز ان ڍال سئه.

^b 6:84 پقا زهوڙ عبراني ۾ پقا زهوڙ رو مطلب سئه روبيا رئي زهوڙ

پرمیشور ئي ڏٺيا ڪرڻ ان مون ڏٺو،
 اُو سڌا مارڳ مانھ وُڍا وازون ٿي نائوڪي شينھون نئين ھٽائڻ۔

12 او پر م شڪتيوون پرمیشور!
 ڏنڪار سڻ اُو منڪ جيا رو پروسو تمون مانھ سڻ۔

ڏٺيا، ھاسائي، ست ان ھڪ شونتئي زڙيا رئي آس

مُڪ ڳوڻا ھارو قورح را وستار رو لڪل پزن۔
 85 او پرمیشور! تمي آپرا مُلڪ ٿي ڀلائي ڪري،
 تمي يعقوب رون اوئون منڪون نڻه پاسا لي آيا جيون نڻه قيدي
 ڪرين ٻاروتا م لي ڳيا تا۔

2 تمي آپرون منڪون را پاپ اُوپاڙي ليڏا،
 ان تمي اوئون را ٻڌائي ڏوھ ماڦ ڪريھ پرا۔
 3 تمي آپري ٻڌي ڪاوڙ ساڌي پري،
 ان آپرو ڪروڌ پاسو ليڏو رو۔

4 او امارا پچايا واڙا ايشور! امون نڻه پيرھين را زم ھاڙا ھورا ڪرو!
 ان امون مانھ ٿي آپري ڪاوڙ ڪتم ڪرو!
 5 تمي امون مانھ ھميش ڪاوڙ ڪرتا ريشو ڪي؟

تماري ڪاوڙ پيڊيون ري پيڊي ريشي ڪي؟
 6 تمي پيرھين را زم امون نڻه ھاڙا ھورا ڪرين وڙي حياتي نئين ڏيو ڪي؟
 زم تمارا منڪ تمون م ڪش رڻ!

7 او پرمیشور! امون نڻه تمارو پريم ڏيڪاڙو!

ان تمارو تارڻ امون نئه ڏيو!

⁸ هُون اُو هومپڙيه جيو ايشور پرميشور ڪيشي،

اُو آپرون منڪون ٿي، هووئه آپرون هاسون شيواڌاريون ٿي هڪ شونتي ري واتون ڪرشي،

پيش اُو منڪ وڙي مورڪائي هوما نه ڦرئ!

⁹ اُوئا رو تارڻ اُوئون ڏوڪڙو سئه جيا اُوئا رو پي راکئ!

هم اُوئا رو مون آڻا ملڪ ۾ رئ!

¹⁰ پريم ان ست هيڪ ٿياھ،

هاس ان هڪ هيڪا پيزا نئه والا لئھ.

¹¹ ست زمي ٿي ڦوتي پڙئھ،

ان هاس آڪاش ٿي زوئھ.

¹² هووئھ، پرميشور ئي آپون نئه اُو ڏيشي جيو نائوڪو سئھ،

ان آڻا ڪيتر آڀ اوپت ڏيشي.

¹³ هاس پرميشور مور مور ويشي،

ان اُوئا را آيا هارو مارڳ تيار ڪرشي.

ڏوروڻ ۾ ايشور ٿي مدت مونڳو

دائود پاڌشا رئي پرائنا

86 او پرميشور! مون هوما ڪون ڏيو ان مون نئه وڙندئي ڏيو!

ڪم تون هون ڳريپ ان موٽاڳ سون.

² مارا جيو رئي رڪشا ڪرو!

ڪم تون هون تمارو هاسو شيواڌاري سون.

او مارا ایشور! آپرا شیواڌاري نئه پچاوو جیو تمون مانه پروسو راکئه.

³ او مارا پرپو! مون مانه دئیا کرو!

کم تون هون پورو ڌي تمون نئه پوکارونه.

⁴ او مارا پرپو! آپرا شیواڌاري را من یر کشئی ڌیو!

کم تون مارو من تمون یر لاگل سئه.

⁵ کم تون او مارا پرپو! تمی نائوکا سو ان ماڦ کریا هارو همیش تیار سو،

ان تمی اوئون ٻڌون ٿي الاهي پریم کریا واڙا سو جیا تمون نئه پوکارئه.

⁶ او پرمیشور! ماری پراتنا مانه کون ڌیو!

ان ماری منٺ مانه ڌیون ڌیو!

⁷ هون ڏورووڻ رئه توئنه تمون نئه پوکارونه،

کم تون تمی مون نئه وڙندئی ڏیشو!

⁸ او مارا پرپو! ڌاري قومون جیون نئه ایشور هڙمئه، اوئون یر تمون جیوو

پیزو کوئی نٿي،

ان تمارون کومون جیوا پیزا کوئی کوم ٿي نٿي هیکتا.

⁹ او مارا پرپو! جیون قومون نئه تمی ناویه او ٻڌي تمون نئه نمڻ کرشي،

ان تمارا نوم نئه مون ڏیسی.

¹⁰ کم تون تمی مهان ان حیرونی جیوا کوم کریا واڙا سو.

هیڪئه تمی ئی ایشور سو.

¹¹ او پرمیشور! تمارو مارڳ مون نئه شیکاڙو!

هون تمارا ست مانه ویه.

مارو من هیڪئه پاهئه لڳاوو زم هون تمارا نوم رئی پیک راکون.

¹² او مارا پريو، مارا ايشور! هون پورا من ٿي تمارا تورا موني،

ان هون هميش تمارا نوم ننه مون ڏيه.

¹³ ڪم تون تمارو پريم مون هارو الهائي گهڻو سٺ،

ان تم ٻي مون ننه موت را ڪترا ٿي پڇايو.

¹⁴ او ايشور! مگرور منڪ مارنه ڪلاڻ اوني،

ان ظلمي منڪون ري ٽولي مارو جيو ليڏا هارو لار پڙيه،

اوئون ري نظر ۾ تم ٻي سو ٿي نئين.

¹⁵ پڻ او مارا پريو! تم ڪريا ان ڏيا ڪريا واڙا ايشور سو.

تم ڪاوڙ ڪريا ۾ نرم، پريم ان هاس ٿي پيال سو.

¹⁶ مون هومو زوئو ان مون مانه ڏيا ڪرو!

آپرا شيواڌاري ننه آپري هيمنت ڏيو!

هوئنه، مون ننه، آپري پوني را ڏيڪرا ننه، پڇايو ليو!

¹⁷ مون ننه پلائي رو ڪوئي نيشون ڏيڪارو!

زم مون ٿي وير راڪيا واڙا هائي زوئين لاسار ٿي زائ!

ڪم تون او پرميشور! تم ٻي مارئي مدت ڪريه،

ان مون ننه ڏلاسو ڏيڏوه.

هميش را جيون رو نيرو صيهون شهر

قورح را وستار رو لڪل پزن.

87 ايشور آپرا شهر ربي پنياد پويتر ڏونگرون مانه راڪيه.

² يعقوب را وستار را ٻڌائي ماڳ پرميشور ننه والا سٺ.

پڻ صيهون شهر را دروازا اوتون ٻڌون ٿي پڻ وڌائڻ والا سڻ،

³ او ايشور را شهر! تون مون واڙو شهر ڪيوراڻيھ.

⁴ ايشور آپ ام ڪڻھ: ”هون مصر ان بابل ملڪون را پيارام ڪيھ جي
اُو مون نڻھ اوڙڪڻھ.

زوئو، هون ام ڪيھ جي ڪوش پيرا فلسطين ملڪ ان صور شهر را منڪ پڻ
ايوا مھان شهر موئين زلميا تيام اي مارا
پويتر شهر را منڪ سڻھ.

⁵ ان صيهون شهر را پيارام ام ڪيڏو زاشي: ”قلوٽو قلوٽو منڪ ايتا شهر موئين زلميو،
ان پرم شڪتيون ايشور ايتا شهر نڻھ اڏڳ راکشي.

⁶ پرميشور قومون رون ٻڌون منڪون نڻھ ڳڻين اوتون را نوم ڪتاب ۾ لکيا رڻھ
توئڻھ ام لڪشي: ”ايتا رو زلم صيهون ۾
ٿيوھ. اي مارو پويتر منڪ سڻھ.

⁷ ڳايا واڙا پڻ رميا واڙون پيرا ام ڪيشي: ”او پويتر شهر يروشلم، تون ئي
امارا جيون رو نپرو سڻھ.

موت را مونڊا ٿي ايشور نڻھ پوڪارو

مڪ ڳوڻا هارو ڏش: ”ڏورووڻ رو ڏڪ“ نومي ڏن مانھ ڳاوو.

قورح را وستار موئين ٿي هيماڻ ازراخي رو لڪل پڙن.

88 او پرميشور! او ماري مڱڻي را ايشور!

هون ٻڌو ڏي ان رات تمون نڻھ پوڪارونھ.

2 ماري پراتنائون تمون هومي پوگنه،

ان تمې مارون نيهاكون مانه كون ديو!

3 مارو جيون دورووڅي پرائي گيوه،

ان مارو جيو پتار هودې پوگي گيوه.

4 مون نه مقوم موئين زيا وازون موئين گڼيو گيوه،

ان هون اوئا منک را زم سون جيو هاو لاچار هوئه.

5 هون مرلون موئين قگوږيو گيوه.

هوئوئه، اوئون را زم جيا مقوم موئين مرل پترياه،

جيا تماري همپار ټي ډار ټي گيا هوئه.

او تماره همپاريا ټي نيهرې گيا هوئه.

6 تمې مون نه اونډا مقوم موئين راکيوه،

انذارام ان پتار م نوکيوه پرو.

7 تماره کروډ مون نه ډپوريوه پرو،

ان تماري کاوژ ري چوليئي مون نه بوږيوه پرو.

8 تمې مارون ساتيون نه مون ټي شيتنه کرياه پرا،

تمې مون نه اوئون هارو هوگ ستره هيوو نايوه پرو.

هون قاتي گيوه ان هوئه بارو نتي نكري هيکتو.

9 ډکون ري کري ماري اونکيون اونډي پڙي گيه،

او پرميشور! هون روزوني تمون نه پوکارونه،

مئين پرارتنا کرتون آپرا هات تمون هوما اونس اوپاترياه.

¹⁰ ٽمي مرلون نٽه ڪرا واڙا ڪوم ڏيڪاڙشو ڪي؟

مرل منڪ وڙي اُونينَ تمارا وڪوڻ ڪرشي ڪي؟

¹¹ مقوم ۾ تمارا پريم ري واتون،

ان نرڳ ۾ تمارا هاسا ربا رو ڪوئي ڪيشي ڪي؟

¹² اندارام تمارا ڪڙا وازون ڪومون را پارام ڪبر پڙشي ڪي؟

اُوڻا سنسار ۾ جيئنه ٻڌوئي ڪئين پولي زائھ، تمارا ست نٽه ڪوئي ياد ڪرشي ڪي؟

¹³ پڻ او پرميشور! هُون مدت هارُو تمون نٽه پُوڪارونھ-

مارئي پراٽنا پروڙ رئي تمون ڪن پُوگئھ-

¹⁴ او پرميشور! ٽمي ڪم مُون نٽه ناڪاروھ؟

ٽمي ڪم آڀرو مونيُو مُون ٿي هٽاڙوھ؟

¹⁵ هُون ڏورووڻ ۾ سون ان ٻاڙاپڻ ٿي موت را مونڊا ۾ سون،

تمارئ ڏڪ تڪليب ميليا ٿي هُون پيئائين ڏڪيوھ پرو-

¹⁶ تمارو ڪروڌ مُون مانھ پڙيوھ،

ان تماري پيئونڪڻي آفتون مُون نٽه رلايوھ پرو-

¹⁷ اُوئي آفتي پورو ڏي پوڻي ري ٻوڏ را زم مُون نٽه گھيري ليڌو،

ان مُون نٽه چارون پاهون ٿي ڦري آوئھ-

¹⁸ ٽمي مُون ٿي پريم ڪريا وازون نٽه ان مارون ساڻيون نٽه شيئنه ڪرباھ پرا،

هوئھ رُوڳو اندارو ئي مارو ساڻي سئھ-

قوم مانھ آول ڏوروون رڻه ٿوئڻه پرائڻا

ايتان ازراخي رو لڪل پزن

89 او پرميشور! هون جڳو جڳ تماري ڏيا را گڻ گاويه،

هون پيڊيون ري پيڊي تماره هاسا ربا رو پرچار ڪريه.

2 هون وشواس ٿي ام ڪيه: ”تماري ڏيا هميش هڙي ريشي،

ان تم ٿي آڀري هاسائي آڪاش را زم اڏڳ راکشو.“

3 او ايشور، تم ڪيڏو: ”مٿين آڀرا سونيل شيواڌاري ٿي وسن پونڊيوه.

مٿين آڀرا پونا دائود ٿي هون ڪائين اي وائڏو ڪريوه:

4 تارا وستار ٿي هميش ڪوڪ نا ڪوڪ پاڌشا ٿيتو ريشي.

پيڊيون ري پيڊي تارا راز رڻي گهاڙي اڏڳ ريشي.“

5 او پرميشور! آڪاش ۾ ربا واڙا تمارون حيروني رون ڪومون را وڪوڻ ڪرڻه.

پوٽر آڪاشي ڏوتون ري منڌري ۾ تماري هاسائي رڻي مهمما ٿيشي.

6 ڪم تون آڪاش ۾ پرميشور جيوو ڪوئي نٿي،

ڏيون ري ٽولي موئين ٿي پڻ تمون جيوو ڪوئي نٿي.

7 او ايشور! پوٽر ڏوتون رڻي آڪاشي منڌري تماري گهڙي پڪ راکڻه.

آها پاها وازون ٿي، تم ٿي وڌارڻه مون شون وازا سو.

8 او پرميشور! لشڪرون را ايشور!

او شڪتيون پرميشور! تمون جيوو ڪوڻ سڻه؟

او پرميشور! تماري هاسائي تماري چاري پاھي سڻه.

⁹ گهوگهاٽ ڪرڻا سُمونڊ مانھ تمارو راز سئھ.

ايٺا ري چوليون نئھ ٽمي ئي ماٺ ڪراوھ.

¹⁰ ٽمي مڳرور مُلڪ مصر را ٽڪرا ٽڪرا ڪريا پرا.

ٽمي آڀري شڪتي ٿي ويرون نئھ تتر پتر ڪريا پرا.

¹¹ آڪاش تمارو سئھ ان ڌرتئي پڻ تماري سئھ،

ان جيئن ڪئين جڳت ۾ سئھ اي ٻڌوئي ٽمي نايوھ.

¹² اوتر ان ڏکڻ ٽمي ئي پيدا ڪريھ،

تبور ان حرمون ڏونگر گهڻي ڪشي ٿي تمارا نوم را نارا هئھ.

¹³ تماري پونھ گهڻي ڪرا واڙي سئھ.

تمارو هات ڏاڍو سئھ، تمارو هاوو هات جيتيا هارو اونسو سئھ.

¹⁴ تماري گهاڙي ست ان نيا مانھ اوڀل سئھ

ڏيا ان هاس هميش تمون پيرا پيرا سئھ.

¹⁵ ڏنڪار سئھ او منڪ جيا ڪشي ٿي نارا هئين تماري مهمما ڪرھ.

او پرميشور! او منڪ تمارا مڪڙا را تيج ۾ وئھ.

¹⁶ او هر توئھ تمارا نوم ۾ ڪشي ڪرھ،

تماري ڪرل پلائي ري ڪري اوئون نئھ گهڻو مون زڙھ.

¹⁷ ڪم تون اوئون را ٻر رو مون شون ٽمي سو.

تماري ڏيا ري ڪري امارا پاڌشا رو مون وڌي زاشي.

¹⁸ ڪم تون اماري رکشا ڪريا واڙو آپ پرميشور را پاها ٿي سئھ.

امارو پاڌشا، اسرائيل را پويتر ايشور رو سونڊل سئھ.

¹⁹ ايشور مور ٿي آڀرون هاسون شيواڌاريون نئھ ڏرشن ۾ ام ڪيدو:

”مئين ماري سونڊل قوم موئين ٿي هڪا نئه سونڊيوه۔

مئين هڪا جنگي جوڏا نئه اوئون رو پاڏشا نايوه۔

20 مئين آپرا شيواڌاري دائود نئه ڳوتي ليدوه۔

مئين اوئا را ماڻا مانه پويتر تيل نماوين پاڏشا نايوه۔

21 مارو هات هميش اوئا مانه ريشي۔

هون هميش اوئا رو سات ڏيه۔

22 اوئا رو ڪوئي دشمن اوئا مانه جيت نئين ڪري هڪئه،

نڪو وڙي ڪوئي پوندو منڪ اوئا رو نوم لي هڪئه۔

23 هون اوئا رون ويرون نئه اوئا رئه روپرو ڏريه پرا،

جيا اوئا ٿي اڏاوڏو راکڻه اوئون نئه ماريه پرا۔

24 مارئي هاسائي ان ڏيا هميش مارا بونا دائود پيڙئي ريشي،

ان مارا نوم ري ڪري او ڏاڍو ٿيتو زاشي۔

25 هون اوئا را راز نئه هڪا پاهئه سمونڊ هوڏي

ان پيزا پاهئه ڏريائون هوڏي وڌاويه۔

26 او مون نئه پوڪارين ام ڪيشي: ’تمي مارا پتا ان مارا ايشور سو،

تمي ڏونگر را زم مارئه پچا رئي ڏي سو۔‘

27 هون پڻ اوئا نئه آپرو پوئيني رو ڏيڪرو نايوه

ان جڳت رون ٻڌون پاڏشائون ٿي موتو پاڏشا نايوه۔

28 هون هميش اوئا مانه ڏيا ڪرتو ريه

ان مارو وسن هميش اوئا ٿي ٻنڌال ريشي۔

29 هون اوئا را وستار نئه هميش ڏاڍو ڪرين راکيه

زَيون هُوَدي آكاش اُويوه تَيون هُوَدي اُوتا رَئي گهاڌِي اڌڳ ريشي-

³⁰ پڻ جي اُوتا رو وستار مارا نيئم ساڌي ڏيشي

ان مارون حُڪمون مانھ نئين وئ،

³¹ جي اُو مارا قانونَ توڙشي

ان مارون ڦينصلون مانھ نئين وئ-

³² تون هُون اُوئون نئ نيتر ٿي اُوئون رون ڏوهون رَئي سزا ڏيھ،

اُوئون نئ ھاپڪون ٿي اُوئون رون پاپون رَئي سزا ڏيھ-

³³ توئي پڻ اُوتا مانھ ماري ڏيا ريشي

ان ماري ھاسائي نئ ڪوڙي نئين ٿيا ڏيون-

³⁴ هُون آڀرو وسنَ نئين توڙون،

مارا ڏيڏل ٻول ٿي هُون نئين ڦرون-

³⁵ مئين هيڪ وار آڀري پويترائي رو هُون کاڌوھ

هَوئ ام ٿي نٿي هيڪتو جي هُون داڻود ٿي ڪوڙ ڪرون-

³⁶ اُوتا رو وستار هميش جاري ريشي

ان اُوتا رَئي گهاڌِي هُورز را زم مُون هومئي ڏاڍِي ريشي-

³⁷ اُو سنڌر را زم قائم ريشي

جيو آڪاش ۾ ھاسا شائيڌ را زم مارو وائيڌو پورو ڪريا رَئي ٿاپتي ڏئھ-

³⁸ پڻ تمي آڀرا سُونڊل پاڌشا مانھ ڪاوڙياھ،

تمي اُوتا نئ ناڪاريوھ ان ساڌي ڏيڌوھ-

³⁹ تمي آڀرا شيواڌاري ٿي ٻوندل وسنَ توڙيوھ پرو

ان اوتا را ماتا ٿي پاڌشا رو مُڳت اوتاريوه پرو.

40 تمی اوتا رون شھرون ري پڀنتون پونگيھ پري

تمی اوتون را ڪوٽ ڍاھياھ پرا.

41 ٻڌائي آيا زايا واڙا اوتا نئھ لوتھ

ان او آھا پاھا ري قومون ھارو ھاھو ٿيوھ.

42 تمی اوتا رون ويريون نئھ اوتا مانھ جيت ڏيڏيھ

تمی اوتا رون ڏشمٽون نئھ ڪشي ڏيڏيھ.

43 تمی اوتا رئي تروٿار پاسي واريھ پري

ان جنگ ۾ اوتا رو پڳ ڪتوا نہ ڏيڏوھ.

44 تمی اوتا رو مون شون ڪتم ڪرايوھ پرو

ان اوتا نئھ گھاڏي ٿي اوتاريوه پرو.

45 تمی اوتا نئھ جوڙي ۾ ئي ڏوڪرو ڪريوه پرو!

ان اوتا مانھ ڪوٿاري نوڪيھ.

46 او پرميشور! ڪٿاڪ ڏي، تمی هميش ھوڏي ھٿال ريشو ڪي؟

تمارو ڪروڌ ڪٿاڪ ڏي ڏيوٿا را زم ٻرتو ريشي؟

47 او پرميشور! ياڌ راڪو جي مارئي حياتي ڪٿاڪ ڏي سئھ

تمارا ناول ٻڌائي منڪ ناشي سئھ.

48 ايوو ڪوٽ سئھ جيو هميش حياتي رئھ ان موت نہ ڏيڪئھ

ان آڀرا جيو نئھ پٿار ۾ زايا ٿي پڇاوتھ؟

49 او مارا پريو! تمارو او پريم ڪيال گيوھ جي پيرھين ھتو؟

جيا را پارام تمی دائود ٿي ھاسا ربا رو ھون ڪاڌو تو.

⁵⁰ او پريو! آيون شيواډاريون رڼي پيعزتي ياد كړو!

هون ټديون قومون را ميټا آرا هيټا م لين وونه ريو.

⁵¹ او پرميشور! تمارا دشمن ميټا دښه.

او پگلته پگلته تمارا سونيل يادشا نه ميټا دښه.

⁵² هميش پرميشور رڼي مهما ته!

امين! آمين!

چارمو حصو (90) ټي 106 هوډي)

تورټيک حياتي م ايشور ټي دنيا مونگوو

ايشور را شيواډاري موسي رو لکل پراتنا واژو پزن

90 او مارا پريو! پيديون ري پيدي تمې امون پيرا ريوه.

² دُونگرون نه نايا ټي پيرهين

درتې ان دنيا پيدا كړيا ټي پښ پيرهين

هميش ټي هميش هوډي تمې ټي ايشور سو.

³ تمې منک ذات نه وږي ماتېي كړوه پرا.

تمې كوه: ”او منک ذات، پاسا ماتېي م زائو!“

⁴ تمون هوما هزار سال ام سته زم كالوكو ډي جيو وېتي گيوه

ان زم رات رو هيک پور.

⁵ تمې منکون نه بوډ را زم لي زائوه،

او اونغه را هیکا لوډا را زم سته،

ان اوتڙا کتر را زم سئ جيو هوار رو ويلو اؤگئھ.

6 اؤ هوار رو اؤگئھ ان وڌتو زائھ،

ان هونز ٿيتون ئي هوكائين پري زائھ.

7 امي تماري کاوڙ ٿي تپاھ ٿي گياھ،

ان تمارا ڪروڌ ٿي پيئائي گياھ.

8 تمي امارا ڏوھ آپ هوما راکياھ،

ان آپرا مونڊا را پرتاب هوما امارا هتال ڏوھ پڻ راکياھ.

9 اماري حياتي را ڏي تمارا ڪروڌ ۾ ويٽي گياھ،

اماري ٻڌي زمار نيهاڪون ۾ ڪتم ٿي زائھ.

10 اماري حياتي را ڏي ستر ورهئ سئ،

ان هيٺ هوء تون اسي ورهئ.

توئي پڻ اوئون ڪن وڌائي ڪريا هارو ڏک ان تڪليپ شيوا پيزو ڪئين نٿي،

اؤ جلدِي ويٽي زائھ ان امي ڪتم ٿي زائونھ.

11 تماري کاوڙ را پر نئ ڪوڙ زوئي هيڪئ؟

ان ڪوڙ زوئي هيڪئ جي تمارو ڪروڌ امون نئ ڪتو پيوڙاوشي؟

12 امون نئ آپري حياتي را ڏي گئوا شيڪاڙو!

زم امارا من ۾ عقل آوي هيڪئ.

13 او پرميشور! پاسا آو! هيوو ڪيون هوڏي ريشي؟

هوء تون آپرون شيواڌاريون مانھ ڏيا ڪرو!

14 هوار ۾ امون نئ آپرا پريم ٿي پڙپور ڪرو!

زم اماري حياتي را ٻڌائي ڏي تمارا ڳڻ ڳايا ۾ ان ڪُشي ڪريا ۾ وِيتي زائـ.

¹⁵ زتا ڏي تمي امون نٿ ڏک ڏيڏاه،

ان زتا ورهڻه امي ڏورووڻون ڏيڪيه،

هايا پرموڻه امون نٿ هٽئي ٿي ڪُشي ڏيو!

¹⁶ تمارا ڪوم تمارون مَنڪون مانھ،

ان تمارو مونَ واڙو اڪتيار اُوڻون ري اولاد مانھ ساوو ٿنھ!

¹⁷ او ايشور، امارا پريو! تماري ڏيا امون مانھ هوئھ!

تمي امارون هاڻون رون ڪومون نٿ امون هارو ڪامياپ ڪرو!

هوئھ، امارون هاڻون را ڪوم ڪامياپ ڪرو!

پرم شڪتيوون پرميشور را سونثيا ۾ ريوو

91 جيو مَنڪ پرم شڪتيوون پرميشور را اوتا ۾ ره،

اُو ڪراوون ايشور را سونثيا ۾ هڪ شونثي ۾ ريشيـ.

² هُون پرميشور نٿ ڪيه جي اُو ماري پناه ان ماري ڏي سئھ،

اُو مارو ايشور سئھ جيا مانھ هُون پروسو ڪرونھـ.

³ ڪم تون اُو ٿي تون نٿ شڪاري را گهاٽ ٿي،

ان تپاھ ڪريا واڙي موت ري پيماري ٿي پچاوشيـ.

⁴ زم ڪوڪڙي آپرون بشيون نٿ آپرون پونڪون هيٺ هٽائڙھ،

تم پرميشور تون نٿ آپرا سونثيا ۾ پناه ڏيشي،

اوتڙهه هاسو ريوو تون هارو ڍال ان ڏي سئھـ.

⁵ تون نڪو رات را پيئھ ٿي پيئائيه،

ان نڪو ڏي رون اوڏتون تيرون ٿي،

6 نڪو موت ري پيماري ٿي جي انڌارا ۾ وٺ،

نڪو اُٿا تپائي ٿي جي پپورون رڻي پڻ منڪون نٿه مارڻه.

7 ٿارا آهڻه پاهڻه هزار پڙي زاشي،

ان ٿارڻه زمڻا پاهڻه ڏه هزار،

پڻ اُو آقت تون ڏوڪڙي نئين آوڻه.

8 تون آڀري اونڪيون ٿي پاڙيه،

ان پوندون منڪون رڻي پڇاڙي ڏيڪيه.

9 تئين ڪيڏوه: ”پرميشور مارئي پناه سڻ!“

تئين پرم شڪتيون ايشور نٿه آڀرو ربا رو گهڊ سونديوه.

10 تون پسڻ تون مانھ ڪوئي ڏوروڻ نئين آوڻه،

نڪو ڪوئي آقت ٿارا گهر ڏوڪڙي پوڳشي.

11 ڪم تون پرميشور تون هارو آڀرون ڏوتون نٿه حڪم ڏيشي،

جي اُو ٿارون ٻڌون مارڳون مانھ ٿارئي رکشا ڪرڻه.

12 ان اُو تون نٿه آڀرون هاڻون مانھ اُوپاڙي ليشي،

زم ٿارون پڳون نٿه پٿر ئي نه لاڳڻه.

13 تون شينھ ان ڪاڙا هاپ لتاڙيه.

تون ٻڙوڪا شينھ ان جهيرِلا هاپ ڦيهليھ.

14 پرميشور ڪيڏوه: ”اُوڻه مون ٿي پريم راکيوھ تيام هُون اُٿا نٿه سڏاويھ.

هُون اُٿا رڻي رکشا ڪريھ ڪم تون اُو اوڙڪڻھ جي هُون پرميشور سون.

15 اُو مون نٿه پوڪارشي ان هُون اُٿا نٿه وڙندڻي ڏيه.

هُون ڏورووڻ رڻه توڻه اُوتا پيرو ريهـ.

هُون اُوتا نڻه سڏاويھ ان اُوتا نڻه مون ڏيهـ.

¹⁶ هُون اُوتا نڻه موتئي زمار ڏين ڪشي ڏيهـ،

ان اُوتا نڻه مارو تارڻ ڏيڪاڙيهـ.

پرميشور را پريم ان ڪومون را وڪوڻ

پويتري ڏي هارو پزنـ.

92 پرميشور رو ٿورو مونوو ڪتو ئي نائوڪو سڻهـ.

او پرم شڪتيوون ايشور! تمارا نوم را ڳڻ ڳاوو نائوڪام نائوڪو سڻهـ.

² هوار رڻه توڻه تمارا پريم رو پرچار ڪرو،

ان رات رڻه توڻه تماره هاسا ربا رو پرچار ڪرو پڻ نائوڪو سڻهـ.

³ هووڻه، ڏه تارون واڙا ساز، ستار ان ڪمسا ري ڏن مانھ ايشور را

وڪوڻ ڪرو نائوڪو سڻهـ.

⁴ ڪم تون او پرميشور! تمي آپرون ڪومون ٿي مون نڻه ڪشي ڏيڏيهـ.

هُون تماري ڪڙا ري ڪاريگري ري ڪري ڪشي ٿي نارا هڻيهـ.

⁵ او پرميشور! تمارا ڪوم ڪتا موٽا سڻهـ،

ان تمارا ويچار ڪتا ئي اُونڌا سڻهـ.

⁶ ڳونڌا منڪ ايئا وات نڻه نٿي زوڻتا،

ان مورڪون نڻه ايئا رئي هزم نٿيـ.

⁷ پونڌا منڪ ڳاھ را زم اُوڳڻهـ.

ان ڪراپ ڪوم ڪريا واڙا ڦولزون را زم تڙهـ.

پڻ اُو هميش ھارُو کتم ٿي زائھ۔

⁸ پڻ اُو پرميشور! تمی هميش ھارُو مھان سو۔

⁹ اُو پرميشور! ھاس ۾ تمارا دشمن،

ھوئو، ھاس ۾ تمارا دشمن ناش ٿي زاشي،

ان پُونڌا کوم ڪريا واڙا ٻڌائي تڙ پڪڙ ٿي زاشي۔

¹⁰ تمی مُون نئھ جهنگلي ٻڙڌون جيوو ٻڙ ڏيڏوھ،

ان تمی مارا ماڻا مانھ نوو تيل نوميو۔

¹¹ مارون دشمنون را ھار مئين اونڪيئي زوئي ليڏاھ۔

ان مارئھ ڪلاڦ ٿيا وازون پُونڌون منڪون را حال ماري ڪوني ھومپري ليڏوھ۔

¹² ھاسا منڪ ڪجي را وڻ را زم ڦل ٿي پرال ريشي،

ان اُو لُبنان را ڌيال را وڻ را زم وڌتا زاشي۔

¹³ اُوئون ري پاڍون پرميشور را گھر ۾ لاڳل سئھ۔

اُو امارا ايشور را گھر را اونڳڻا ۾ ڦلڌار ٿيشي۔

¹⁴ اُو گھريڏا ٿي زاشي پڻ توئي اُو ڦل ٿي پرال ريشي،

اُو ھاڙا ھورا ان نيلا ريشي۔

¹⁵ تيام اُو اي ھمپراوي ھيڪئھ: ”پرميشور ھاسو سئھ۔

اُو مارئي ڏي سئھ ان اُوڻا ۾ ڪوئي انيائي نٿي۔“

ٻڌون مانھ راز ڪريا وازو پرميشور

93 پرميشور يادشائي ڪرئھ، اُو ڪتوئي مون شون وازو سئھ۔

زم پاڌشا رئھ مون وازا وستر پيرل سئھ ان شون وازو سنڌرو ٻوندل سئھ

تم پرمیشور ڪٿو ٿي مون وازو ان ڪرا وازو سئ.

تيام جڳت اٿل سئ ان اوتا نئ ڪئين لوڏو نٿي آوتو.

² او پرمیشور! تماري گهاڙي ڪٿا ٿي زمونون ٿي اٿل سئ،

ان تم ٿي آڏو جڳ ٿي سو.

³ او پرمیشور! سُمونڊ سڙه،

سُمونڊ شوشات ڪر،

ان سُمونڊ ري چولي ڳوڙ ڪر.

⁴ ٻوڏ را پوڻي را آواز ٿي ان سُمونڊ ري چوليون ٿي پڻ تم ٿي شڪتيون سو.

او پرمیشور! تم ٻڌون مانھ سو ان تم ٿي مھان سو.

⁵ او پرمیشور! تمارا حڪم پڪا سئ،

ان پوئترائي هميش ھوڏي تمارا گھر نئ شوئ.

پُونڌون منڪون رڻ ڪِلاف پرمیشور رو ڦينصلو

94 او پرمیشور! او ڀڏلو ليڏا واڙا ايشور!

او ڀڏلو ليڏا واڙا ايشور! ڀڏلو ليڏا ھارو آڀرو سوجھرو ميلو!

² او ڏنيا رو نيا ڪريا واڙا ايشور! اُونو!

وڏائي ڪريا وازون ٿي ڀڏلو ليو!

³ او پرمیشور! پُونڌا منڪ ڪيون ھوڏي؟

ھوئ، ڪيون ھوڏي پُونڌا منڪ ڪُشي ڪري؟

⁴ او ازائي واتون ڪرين مڳورئي ڪر،

ھوئ، پُونڌا ڪوم ڪريا واڙا ٻڌائي آڀري وڏائي ڪر.

⁵ او پرمیشور! او تمارون منكون نئه قيهله پرا،

تمارون سونديل منكون نئه ډك ډئه.

⁶ او رنډال پايون ان پرډيشيون رو كُون كړه،

ان سوريون نئه ماري نوكله.

⁷ او ام كه: ”پرميشور نتي زوتو،

ايشور جيا نئه يعقوب رو وستار مونه، اوئا نئه كئين كبر نتي پرتئي.“

⁸ او قوم رون گوندون منكون! هزمي زانو!

او موركون! تمون نئه كيډي عقل آوشي؟

⁹ جيئه كون نايا او هومپزي نئين هيكه كي؟

ان جيئه اونكيون ناوي او نئين پاري هيكه كي؟

¹⁰ جيو قومون نئه شيكومن ډئه او ډركو نئين ډئه كي؟

او هيكه سئ جيو منكون نئه علم ډئه.

¹¹ پرميشور منكون را كيال زوئه،

جي او ډډائي ازايا سئ.

¹² او پرميشور! ډنكار سئ او منك جيون نئه تمې شيكومن ډيوه،

ان آپرو نيئ شيكاژوه

¹³ زم اوئون نئه ډورووډ رته توئه آروم ډيو.

زئون هوډي پوندون منكون هارو كاډ كوترائي نه زائ.

¹⁴ كم تون پرميشور آپرون منكون نئه نئين پوله،

او آپرون سونديل منكون نئه كيډي نئين ساډه.

¹⁵ عدالت ۾ نيا ٿيڻي،

ان ٻڌائي سڌا منَ واڙا اُوتا وونهڙ ويڻي.

¹⁶ پُونڌون منڪون را مُقايلا ۾ مُون هارو ڪوڻ اُونشي؟

پُونڌا ڪوم ڪريا وازون را مُقايلا ۾ مُون هارو ڪوڻ اُوپشي؟

¹⁷ جي پرميشور مارو مدت ڪرنار نه هوئيت،

تون هُون همئنه پتار لوڪ ۾ زائين رت.

¹⁸ زئيون مئين زوڻيو جي مارا پڳ آڙوا لاڳياھ،

تئيون او پرميشور! تماره پريم مُون نه تڪ ڏيڏي.

¹⁹ زئيون مُون موئين ڳتئيون را ڊڳلا ٿيا،

تئيون تماره ڌلاسئ مُون نه ڪشئي ڏيڏي.

²⁰ گهاڏي مانھ ٻينا وازون، پريادڙي ڪرنارون ٿي تمارو ڪئين واسطو نٿي،

ڪم تون او قانونَ را نوم مانھ ڏڳو ڪرھ.

²¹ او هاسا منڪ رو جيو ليڏا هارو پيرا تئھ،

ان پي ڏوهي مانھ الزوم هئين ماري نوڪھ.

²² پڻ پرميشور مُون هارو اونسو ڪوٽ سئ،

مارو ايشور مُون هارو پناھ رو ڏونگر سئ.

²³ او اوئون را پُونڌا ڪوم پاسا اوئون مانھ ئي لياوشي،

ان اوئون نه اوئون ري پُونڌائي ۾ تپاھ ڪرشي،

هوئنه! آڻو ايشور پرميشور اوئون نه تپاھ ڪرشي.

ايشور را وڪوڻ ڪريا رئي ان ڪيڏام وُڊا رئي ڌاوت

95 آو! آبي پرميشور هارو ڪشي را نارا هئون!

ان اپنا پڇايا واڙا، شڪتيون رکشن هار هارو ڪشي را پزن ڳاون!

² ٿورا ڳاوين اُٿا هوما حاضر ٿيون!

ڪشي را ڳيت ڳاوين اُٿا را وڪوڻ ڪرون!

³ ڪم تون پرميشور مهان ايشور سئ.

پرميشور ٻڌون ڏيو ڏيوٿونون مانھ مهان پادشا سئ.

⁴ ڌرتي ري پُنيادون اُٿا را هات ۾ سئ،

ان ڏونڱرون ري سوتي پڻ اُٿا ري سئ.

⁵ سُمونڊ اُٿا رو سئ ان اُٿه ئي سُمونڊ نئ نايوه،

ان اُٿه اُپرون هاتون ٿي هُڪئي زمي تيار ڪري.

⁶ آو! آبي اُٿا نئ نمون ان اُٿا ري پڳي پڙون!

آبي اپنا سرجن هار پرميشور هوما ڳوڏا ڪوڙون!

⁷ ڪم تون اُو اُٿو ايشور سئ.

آبي اُٿا ري واڙي را منڪ سون ان اُٿا ري رييون را ولر را زم اُٿا ري همپار ۾ سون.

نائوڪو سئ جي آڙ رءُ ڏي تم اُٿا رو هاڏ هومپرو!

⁸ پرميشور ام ڪئ: ”تم اڪڙ ڪرين اُپرو من ڏاڍو مت ڪرو!

زم رڻ ۾ مريبا ان مسا^c نومي ماڳ مانھ ڪريو تو.

⁹ اُٿه تماري باپ ڏاڏي مارو آزمٽو ليدو،

^c 8:95 مسا مريبا ان مسا: خُروج 17: 7

اُوئي مارا ڪراوون ڪوم زويا تا توئي پڻ مون نٿه آزمايو.

¹⁰ چاليھ سال هون اوتا وستار ٿي پيزار ريو،

مئين ڪيڏو: 'اوتون را من ري واتون هميش اوڙي سٺه،

ان او مارا ڪيڏا مانھ ماڳي نٿي وينا.'

¹¹ تيام مئين ريڻھ ۾ هون ڪائين ڪيڏو:

'مارو وائڏو ڪرل آروم ان هڪ هايون نٿه ڪيڏي نئين زڙڻه.'

ٻڌون ٿي موٽو پاڌشا پرميشور

1 تواريخ 23:16-33

96 پرميشور هارو نوو پڙن ڳاوو!

او ڌرتي رون ٻڌون منڪون! پرميشور هارو ڳاوو!

² پرميشور هارو ڳاوو! اوتا را نوم را وڪوڻ ڪرو!

روزوني اوتا را تارڻ رو پرچار ڪرو!

³ قومون موئين اوتا ري مهمما را پارام

ان ٻڌون منڪون هوما اوتا را حيروني واڙون ڪومون را پارام همپراوو!

⁴ ڪم تون پرميشور مهان سٺه ان او وڪوڻ رٿه لائيق سٺه.

پرميشور ڏيو ڏيوٽونون ٿي روپ واڙو سٺه.

⁵ ڪم تون پڙيون قومون را ٻڌا ڏيو ڏيوٽونا نالي مورتِي سٺه،

پڻ آڪاش نٿه نايا واڙو پرميشور آپ سٺه.

⁶ مون ان اڪتيار اوتا هوما سٺه.

شڪتِي ان شون اوتا را پويتر ماڳ مانھ سٺه.

7 او هر قوم رن قبيلون! پرميشور هوما،

هوئه، پرميشور هوما مون شون ان شكتي را پزن سمرو!

8 پرميشور نئه مهما را ايوا پزن اړن كرو جيا اوئا را نوم رئه لائق هوئه!

دون لين اوئا را گهر را اونگتا مړ اوو!

9 پويترون مړ پويتر پرم شكتيوون پرميشور نئه نمځ كرو!

او ټون جگت وازون! اوئا هوما پيك مړ ډكتا ربو!

10 قومون موئين اي پرچار كرو: "پرميشور يادشائي كړه.

تيام جگت اتل سه ان اوئا نئه كئين لوډو نئين آوئه.

او كيا رو پاهو ليذا وگر منكون را قينصلا كشي."

11 آكاش راجي ته ان زميي كشي مناوئه!

سمونډ ان جئين كئين اوئا مړ پيال سه او ايشور ري استوتي هارو گاډي اوئه!

12 كيتر ان جئين كئين اوئا مړ سه او ټدائي كش ته!

تئين پيلا را ټدائي ون كشي ټي نارا هشي.

13 هوئه، او پرميشور هوما كشي ټي نارا هشي،

كم تون او آوئه ربو.

او ډنيا رو نيا كروا آوئه ربو.

او ست ان هاس ټي جگت رن منكون رو نيا كشي.

كش ربو كم تون نيا كړيا وازو پرميشور سه

97 پرميشور يادشائي كړه،

ډرتي كشي كړه ان سمونډ را پيت راضي ته!

2 واډزا ان انډارو اوئا رئه چاري پاهي سه.

ست ان نيا اوتا ري گهاڏي رئي پُنياڏ سئ.

³ ڏيوتا اوتا مور مور وئ،

ان چاري پاھي اوتا رون ويرون نئ ٻاڙئ پرا.

⁴ اوتا ري ويزري جڳت نئ زبكاوئ،

زمئي ھائي زوئين ڏڪئ.

⁵ پرميشور ھوما ڏونگر پڻ ميڻ را زم ڳري زائ،

ڪم تون او پوري ڏنيا رو ڏئي سئ.

⁶ آڪاش اوتا را ست رو پرچار ڪرئ.

ٻڌائي منڪ اوتا رئي مھما زوئ.

⁷ ھاٿ ري ٺاول مورتِي پوزيا واڙا ٻڌائي منڪ،

او ٻڌائي جيا ڏيوٿونون مانھ وڌائي ڪرئ، او تون لاسار ٿيشي!

او ٻڌون ڏيو ڏيوٿونون! اوتا ھوما نمڻ ڪرو!

⁸ صيھون ھومپربوھ ان راضي ٿيوھ.

او پرميشور! تمارا نيا ري ڪري يھوداھ را شھر ڪش ٿياھ.

⁹ ڪم تون او پرميشور! تمِي ئي پوري ڏنيا ۾ ٻڌون ٿي مھان سو،

تمِي ٻڌون ايشورون ٿي اتم سو.

¹⁰ تمِي جيا پرميشور ٿي پريم راکوھ، پونڌائي ٿي نقرت ڪرو!

او آڀرا ھاسون منڪون را جيُو رئي ھمپاڙ ڪرئ.

او اوئون نئ پونڌون منڪون را ھاٿ ٿي پچاوئ.

¹¹ سڌون منڪون ھارُو سوجھرو پيز را زم وايو ڳيوھ،

ان هاسا من وازون را من ۾ کُشي.

¹² او هاسون منکون! پرمیشور پيرا کُش ريو!

ان اوتا را پويتر نوم رو تورو مونو!

پرمیشور را ڏيڏل تارڻ ري ڪري جڳت ڪرڻ وڪوڻ

پزن

98 پرمیشور هارو نوو پزن ڳاوو،

ڪم تون اوتھ حيروني واڙا ڪوم ڪرياه.

اوتھ آپ آڀرا ڪڙا واڙا هات ٿي،

هووتھ، آڀرا پويتر هات ٿي تارڻ رو ڪوم ڪريوه.

² پرمیشور آڀرا تارڻ را ڪوم رو پرچار ڪريوه.

اوتھ آڀرو ست قومون هومو ساوو ڪريوه.

³ اوتھ اسرائيل ري اڪائي هارو آڀرو پريم ان هاسو ريوو ياد راکيوه.

ڌرتي را آڪري چيڙا هوڏي، ٻڌي منڪي اوتا رو تارڻ ڏيڏا رو ڪوم ڏيکيوه.

⁴ او پوري دنيا وازون! پرمیشور هارو کُشي ٿي اونسا آواز مانھ ڳاوو!

گهڻا جونش ۾ زور زور ٿي کُشي ٿي نارا هڻو ان ڳڻ ڳاوو!

⁵ ڪماسو وڳاڙين پرمیشور را ڳڻ ڳاوو!

هووتھ، ڪماسو ان سربلون سازون را آواز پيرا ڳڻ ڳاوو!

⁶ هرڻايون ان رڻ شينگڙون را آواز ٿي پادشا هوما،

هووتھ، پرمیشور هوما کُشي ٿي اونسا آواز ٿي ڳاوو!

⁷ سمونڊ ان اوتا ۾ جئين ڪئين سئھ او پڻ

جڳت ان اوتا ۾ ريا وارا ٻڌائي ڳازي اونه!

8 ٻڌائي ڏريا تازي پاڙئه!

ڏونگر پيڙا تين ڪشي ٿي نارا هئو!

9 هوئو، او پرميشور هوما ڪشي ڪرئ!

ڪم تون او آهه ريو، او دنيا رو نيا ڪروا آهه ريو.

او ست ٿي جڳت رو نيا ڪشي ان ڪيا رو پاهو ليدا وگر منڪون رو نيا ڪشي.

پويتر پادشا پرميشور

99 پرميشور پادشائي ڪرئ،

قومون اوتا را پيئه ٿي ڏڪئ!

او پاهرو ڏيڏا وازون ڏوتون وسا پينوه،

دنيا اوتا هومئي ڏرزي اونه!

2 پرميشور صيهون ۾ مهان سئ،

ان او ٻڌيون قومون ۾ مون وازو سئ.

3 او پرميشور! قومون تمارا مهان ان روپ وارا نوم را وڪوڻ ڪرئ!

او پويتر سئ.

4 او بزون پادشا! تمي جيا انصاف ٿي پريم ڪروھ،

تمي ئي پراپري رو اصول جوڙيوھ،

ان تمي ئي اسرائيلي قوم ۾ انصاف ان ست رئي پنياد راکيھ.

5 پرميشور، اپڻا ايشور نئه مون ڏيو!

ان ڌرتي مانھ زوئو اوتا رء پگ ميليا را ماڳ ڪن هالين

ایشور هوما پگي پترين نمڻ ڪرو!
اُو پويتر سئ.

آبي

6 اُوئا رن پوزاريون ۾ موسيٰ ان هارون،
ان اُوئا رو نوم ليذا وازون موئين ٿي سموئيل،
پرميشور نئ پوڪاريو ان اُوئا اُوئون نئ ورندي ڏيئي.
7 پرميشور واڌرا موئين ٿي اُوئون ٿي وات ڪري،
ان اُوئي اُوئا را ڏيڏل اصول ان شائدي موني.

8 او پرميشور، امارا ايشور! تم اُوئون نئ ورندي ڏيئي،
تم اُوئون نئ ڪتي وار ماڻ ڪريا،
ان اُوئون نئ اُوئون رن ڪومون پرموئئ سزا پڻ ڏيئي.

9 پرميشور، امارا ايشور نئ مون ڏيو!
ان اُوئا را پويتر ڏونگر مانھ اُوئا نئ نمڻ ڪرو!
ڪم تون پرميشور، امارو ايشور پويتر سئ.

آپڻا پريو پرميشور را وڪوڻ

ٿورو مونيا رو پزن

100 او ڌرتي رن ٻڌون مڪون! ڪشي ٿي پرميشور رئي جئي ٻولاو!

2 ڪشي ٿي پرميشور رئي شيوا ڪرو!

ڪشي ٿي پزن گاوتا اُوئا هوما حاضر ٿيو!

³ زوڻي ليو جي پرميشور ٿي ايشور سٺ،
 اُوڻه ٿي آيون نٽه ٺاها ان آبي اُوڻا را ٿي سون،
 آبي اُوڻا را منڪ سون ان ڌراڙ ري رڊيون را زم اُوڻا ري همپاڙ ۾ سون.

⁴ شڪر ڪُزار ٿي ڪرتا ڪرتا اُوڻا رون ڌروazon مانھ،
 ان ڪُن ڪاوتا اُوڻا را اونگڻا مانھ آو!
 اُوڻا رو ٿورو مونو ان اُوڻا را نوم را وڪوڻ ڪرو!
⁵ ڪم تون پرميشور ٺاڻوڪو سٺ،
 اُوڻا رو پريم هميش ھوڏي سٺ،
 ان او پڊيون ري پڊي ھاسو ريشي.

ڏيا ان نيا ٿي حياتي وِٽايا رو وسن

دائود پادشا رو لڪل پزن

101 هُون تماري ڏيا ان نيا را پزن ڳاويھ-
 او پرميشور! هُون تمارا ٿي ڪُن ڳاويھ-

² هُون هوشيار ٿي سڌا مارڳ مانھ ويھ-

تمي مُون نٽه ڪيڏي ڌرشن ڏيشو؟

هُون مارا مولات ۾ ھاسا من ٿي ويھ-

³ هُون ڪيا پڻ پُونڌائي نٽه ربوا نئين ڏيون،

مُون نٽه پُونڌون ڪومون ٿي نقرت سٺ-

هيوي واتون مُون ٿي شيتڻه رڻ!

⁴ مَن رڻي پليٽائي مُون موئين نئين رڻ،

ان هُون ڪيا پڻ پُونڌائي نئه زوڻوا نئين ڪرون.

⁵ جيو آڀرا پاڙوشي رئي ڳلا ڪرئ هُون اوئا نئه ناش ڪريه.

مڳڙور اونڪيون ان وڌائي ڪريا واڙا من نئه هُون نئين سهون.

⁶ مارئي نظر مُلڪ رون هاسون منڪون مانھ ريشي ان او مُون پيڙا ريشي.

جيو سڌا مارڳ مانھ وئھ او مارئي شيوا ڪرشي.

⁷ نڳ منڪ مارا مولات ۾ نئين ري هيڪئ،

ان ڪوڙو منڪ مُون هومو نئين اُپي هيڪئ.

⁸ هُون روزوني آڀرا مُلڪ موئين ٿي پُونڌون رئي پاڙ پتنو ريھ،

ان پرميشور را شهر موئين ڪراڀ ڪوم ڪريا واڙون نئه ڪتم ڪريھ پرا!

هميش ربا واڙا ايشور نئه پوڪارو ان اوئا را ڪرا واڙا ڪوم ياد ڪرو

اوئا ڏکي منڪ رئي پراٽنا جيو هاو هيٺ هاري گيو هوئھ ان پرميشور هومو ڏک روئھ.

102 او پرميشور! مارئي پراٽنا هومپرو!

ان مدت هارو مارئي پوڪار تمون هومئي پوگئھ!

² ڏورووڻ رئه توئھ مُون ٿي آڀرو مونيڊو مت هٽاڙو!

ان مُون هوما ڪون ڏيو!

جئھ ڏي هُون تمون نئه پوڪارون، مُون نئه جلدي وڙندي ڏيو!

³ ڪم تون مارا ڏي ڏونها را زم اوڏئھ ربا،

ان مارا هاڏڪا ايندڻيون را زم پڙھ ربا.

⁴ مارو من ڳاھ را زم پڙين هُڪائي گيوھ،

اتي هُڏي جي هُون روئي ڪاوا پڻ پولي گيوھ.

⁵ ڏوهڪي ڏوهڪي روئي روئين،

مارا هاڏڪا ٺيهري آياھ۔

⁶ هُون رڻ ۾ سپاڪا را زم ٿي ڳيوھ،

هووئھ، هُون تپاھ ڪرل ماڳون رئي پيرپ ٿي ڳيوھ۔

⁷ مُون نئھ پوري رات اُونگھ نٿي آوئي،

هُون ايوا پڪي را زم ٿي ڳيوھ جيو ڇت مانھ هيڪلو هوئھ۔

⁸ مارا ڏشمن پورو ڏي مُون نئھ ميٽا ڏئھ،

ان مُون مانھ نٺولي ڪريا واڙا مُون نئھ پٽئھ۔

⁹ مٿين روئي ڪاوو ساڏين ڏڪي ٿين شيلئي ۾ پينو،

ان مٿين جيئن پڻ پيڏوھ اوٽا ۾ مارا هونھوڙا پيرول هتا۔

¹⁰ اي تماري ڪاوڙ ان تمارا ڪروڌ ري ڪري ٿيوھ۔

تمي مُون نئھ اُپاڙين پت مانھ هڻيوھ۔

¹¹ مارئي حياتي هونز را سونئيڙا را زم سئھ،

ان هُون ڪڙ را زم هُڪائي ڳيوھ۔

¹² پڻ او پرميشور! تمي آڀري گهاڏي مانھ هميش هُڏي پينل ريشو،

ان پيڊيون ري پيڊي منڪ تمون نئھ ياد راکشي۔

¹³ تمي اُونشو ان صيهون شهر مانھ ڏٺا ڪرشو،

ڪم تون اوٽا مانھ قياس ڪريا رو توڻو آيوھ رو،

هووئھ، اُو راکل توڻو آيوھ رو۔

¹⁴ ڪم تون تمارون شيواڌاريون نئھ اوٽا شهر را هيڪا پوٽا ٿي پڻ پريم سئھ،

ان اوٽا رئي ماتئي پڻ اوئون هارو اُمولڪ سئھ۔

¹⁵ قومون پرمیشور را نوم ٿي پيئاشي،

ان دنيا را بدائي پادشا تمارا مون شون ٿي پيئاشي۔

¹⁶ ڪم تون پرمیشور وڙي صيهون شهر ننه ناوشي،

ان آيرا مون ۾ ساوو ٿيشي۔

¹⁷ او اوئون منڪون مانھ ڏيون ڏيشي جيون ڪن ڪئين نٿي،

ان اوئون ري پرائنا ننه گهٽ نئين هڙمڻه۔

¹⁸ اي آيا واڙي پيڊي هارو لڪيو زاشي،

تئين او منڪ جيا همڻه پيدا ٿيشي او پڻ پرمیشور را وڪوڻ ڪرشي۔

¹⁹ ڪم تون اوڻه آيرا اونسا پوٽر ماڳ ٿي نيسو زيوه۔

پرمیشور آڪاش ٿي ڌرتي مانھ نظر ڪريه،

²⁰ زم قيڏيون را نيهاڪا هومپڙه،

ان اوئون ننه آزاد ڪرڻه جيون ننه موت رئي سزا زڙل سڻه۔

²¹ زم صيهون شهر ۾ پرمیشور رو نوم ساوو ٿڻه!

يروشلم شهر ۾ اوڻا را وڪوڻ ٿڻه!

²² تئين قومون پيڙي ٿيشي،

ان ملڪ ملڪ را منڪ پرمیشور رئي شيوا ڪرشي۔

²³ اوڻه ماري جوئوڻي ۾ مارو ٻڙ گهٽ ڪريوھ پرو،

ان ماري حياتي را ڏي ٿوڙا ڪرياه پرا۔

²⁴ مئين ڪيڏو: ”او ايشور! مون ننه ماري اڌ حياتي ۾ مت تيڙاوو!

تمارا ورهڻه ٻڌيون پيڊيون هوڏي هميش رهڻ۔“

²⁵ تمی الهائی جُگ پیرھین ڌرتي رڻي پُنياد راکڻي،

ان آکاش تمارون ھاڻون رو کوم سٺه.

²⁶ اُو کتم ٿي زاشي پڻ تمی ريشو.

اُو ٻڌائي لوگهڙون را زم زونا ٿين ناش ٿي زاشي.

تمی اوئون نٽه ويس را زم ڀڏلشو ان اُو وِيتي زاشي.

²⁷ پڻ تمی هم را هم سو،

ان تمارا ورهٽه کيڏي کتم نٿي ٿيتا.

²⁸ تمارون شيواڌاريون رڻي اولاد هڪ ٿي ريشي،

ان اوئون رو وستار تمون هومو هميش ريشي.

پرميشور ٿي ٻيڻا واريون ھاڙو آشيرواد

دائود پادشا رو لکل پزن.

103 او مارا من! پرميشور را وکوڻ کرا!

ان جيئن کئين مُون ۾ سٺه اُو اوئا را پويتر نوم را وکوڻ کڙه!

² او مارا من! پرميشور را وکوڻ کرا!

اوئا رو کوئي ٿورو مت پولي!

³ اُو تارا ٻڌائي ڏوه ماف کڙه،

اُو تون نٽه تاري ٻڌيون پيماريون ٿي ھاڙو هورو کڙه.

⁴ اُو ئي پتار ٿي تارو جيون پچاوه،

اُو تارا ماتا مانھ پريم ان ڏٿيا رو تاج راکڙه.

⁵ اُو تون نٽه پوري حياتي نائوڪي شينھون ٿي ڍاڻو کراوه،

ان تاري جووئي همري را زم نوي تي زائھ-

6 پرميشور اوئون منكون هارو جيا ظلم هيٺ ڏپورل سئ،

اوئون هارو ست ان نيائي را كوم ڪرئھ-

7 اوئھ آپرو مارڳ موسيٰ مانھ،

ان آپرا كوم اسرائيلي قوم مانھ ساوا ڪريھ-

8 پرميشور ڏيا ڪريا وارو ان ميريون سئ،

او ڪاوڙ رو تادو ان پريم تي پرال سئھ-

9 او سدائين ڌڙڪا نئين ڏئھ،

او هميش رينھ نئين راکئھ-

10 او آپون تي آپرون ڏوهون پرموئئھ ورتائو نتي ڪرتو،

ان آبي ڪرل پونڌائي پرموئئھ آپون تي ڀڏلو نتي ليتو-

11 ڪم تون جيا اوئا رئي پيڪ راکئھ اوئون مانھ اوئا رو پريم اتو گھڻو سئ،

زتو گھڻو آڪاش زمي تي اونسو سئھ-

12 زم اڳوئا تي اٿو شيتئھ سئ،

همروم اوئھ آڀتا ڏوھ آپون تي شيتئھ ڪريھ-

13 زم باپ آپرون ٻارون مانھ ڏيا ڪرئھ،

هم پرميشور اوئون مانھ ڏيا ڪرئھ جيا اوئا رئي پيڪ راکئھ-

14 ڪم تون اوئي زوئھ جي آبي ڪم ڪرين ٺھل سون،

اوئا نئھ ياد رئھ جي آبي روڳي ماتي سون-

15 منڪ رئي عمر ڪڙ را زم سئ،

او جنگلي ڦولڙا را زم تڙهه،

16 ڪم تون اوتا نه وائيو لاڳتون ئي او اوتنه نٿي ريتو،

ان پسنه اوتا را ماڳ رٿي پڻ ڪبر نٿي پڙتئي.

17 پڻ پرميشور رٿي پيڪ راڪيا وائون مانھ اوتا رو پريم هميش ٿي هميش هوڏي سئ،

ان پرميشور رو ست پيڊيون ري پيڊي اوئون مانھ رھ.

18 اي ٻڌوئي اوئون هارو سئ جيا اوتا را ٻونڌل وسن مانھ ویتا رھ،

ان اوتا ري شيڪومڻ نه ياد راکھ زم اوتا پرموئنه وي هيڪه.

19 پرميشور آپري گهاڙئي آڪاش مانھ راکيھ،

ان اوتا رو راز ٻڌون مانھ پاڌشائي ڪرھ.

20 او پرميشور رون ڏوتون!

تمي جيا ٻروون جنگي جوڏا سو، ان اوتا رو وچن هومپڙين اوتا مانھ ووھ.

پرميشور را وڪوڻ ڪرو!

21 او پرميشور رون آڪاشي قوجيون!

تمي ٻڌائي جيا اوتا را شيواڌاري سو، ان اوتا ري مرضي مانھ ووھ،

پرميشور را وڪوڻ ڪرو!

22 او جڳت وائون! تمي ٻڌائي جيون نه پرميشور نايھ،

هوئنه، تمي ٻڌائي جيا اوتا را راز ۾ هر ماڳ مانھ سو،

پرميشور را وڪوڻ ڪرو!

او مارا من! پرميشور را وڪوڻ ڪر!

سنسار ان جئين ڪئين ايئا ۾ سٺه اوتئا نٽه ٺايا وارا را وڪوڻ

104 او مارا من! پرميشور را وڪوڻ ڪر!

او پرميشور، مارا ايشور! تمي گهڻا مون وارا سو،

تمارڻه مون شون ان اڪتبار رو پيرڻ پيرل سٺه.

² تمي سوجهرا نٽه چال را زم اوڍيڻه،

ان آڪاش نٽه تنبو را زم ڪوڙيوه.

³ تمي آڀرا گهر را ٽمپ آڪاش مانھ ڪوڙياھ، جيئون مي ورهڻھ،

تمي واڏرون نٽه آڀرو رت ناووه،

تمي وائيرا مانھ سوارئي ڪروھ.

⁴ تمي آڀرو نياپو ڏيڏا واڏون نٽه وائيرا را زم،

ان آڀرون شيواڏاريون نٽه ڏيوتا ري زهراڏون را زم ناووه.

⁵ تمي ڌرتي نٽه اوتئا ري پُنياد مانھ ٿيراوڻيھ،

زم اوتئا نٽه ڪيڏي لوڏو نه آوڻه.

⁶ تمي اوتئا نٽه سمنڊ ٿي پيرڻ را زم ڊونڪيو،

ان پوڻي ڏونگرون مانھ ٿيراو.

⁷ او تماري هاڪل ٿي پاڳيو،

ان تمارا گهڻا ڳاز ٿي هٽيڪو پاسو هتي ڳيو.

⁸ پوڻي ڏونگرون ري زهوڙون ٿي ٿيتو،

اوتئا ماڳ هوڏي پوڳيو جيو تمي اوتئا هارو تيار ڪريوه.

⁹ تمي اوتئا هارو ڌنگ راکيو زم او آڳر نه وڌي هيڪڻه،

ان پاسو وڙين ڌرتي ننه ڏونڪي نه هيڪڻه.

¹⁰ تمي زهوڙون ٿي نيرا ويراووه،

زم او ڏونگرون وسا ايڙائڻه.

¹¹ ٻڌائي جهنگلي زناور اوتڻا موئين ٿي پيئڻه،

ان جهنگلي ڪڏيڙا اُپرئي ترهڻه مٽائڻه.

¹² اوتون رڻه آهڻه پاهڻه پڪي رڻه،

ان ڌارڪيون موئين ٿي اوتون رو بولاس هومپريام آوڻه.

¹³ تمي آڀرا آڪاشي گهر ٿي ڏونگرون ننه پوئي ڏيوه،

ان تمارون ڪرل ڪومون ري ڪري ڌرتي ڌراپي زائڻه.

¹⁴ تمي زناورون هارو ڪڙ،

ان منڪون هارو بني ٻارا ٿي ڌون پيدا ڪروھ،

زم اوتون ننه زمي ٿي ڪاڌو زڙڻه.

¹⁵ ان ڌراڪون رو رس پڻ زڙڻه، جيو منڪ را من ننه ڪش ڪرڻه،

ان تيل پڻ زڙڻه، جيو مڪڙا ننه چمڪاوڻه،

ان روئي پڻ زڙڻه، جيو منڪ را ڏيل ننه ٻڙ ڏڻه.

¹⁶ پرميشور را زهاڙڪا پوئي ٿي ڌراپل رڻه،

هووڻه، لُبنان را ڌيال را وڻ جيا اوڻه پوکيا تا.

¹⁷ اوڻڻه پڪي آڀرا ماڙا ناوڻه،

ان صنوبر رون زهاڙڪون مانھ ڪرونجون را گهر سڻه.

¹⁸ اونس ڏونگر جاپلو ٻاڪرون هارو سڻه،

ان ٽيڪري جاپلو پُونگيرون هارو هتيا رو ماڳ سئ.

19 تمِي مُد رِي ڪُپر پاڙيا هارو سنڌر نايوه،

ان هورز نئ آڀرا اٿميا را توڻا رِي ڪُپر سئ.

20 تمِي انڌارو ڪروه تون رات ٿي زائھ،

ان تئ تُوڻئ ٻڌائي جهنگلي زناور ٻارا نيھري آئھ.

21 ٻلوڻ شينھ آڀرا شڪار هارو هونڪر ڪرھ،

ان ايشور ٿي آڀرو کاڌو مونگئھ.

22 ڏي اُوگتون ئي اُو پاسا رونا ٿي زائھ،

ان زائين آڀرون پونئرون ۾ آروم ڪرھ.

23 پسئ منڪ کوم ڪاز هارو ٻارا نيھرئھ،

ان هونز هوڏي مينت ڪرھ.

24 او پرميشور! تمارا کوم ڪتائي گھڻا سئ،

اي ٻڌوئي ڪئين تمِي هَزم ٿي نايوه،

ڌرتئي تماري ٺاول شينھون ٿي پرال سئ.

25 ايڻا موتا ان ويڪرا سُمونڊ نئ زوئو!

جيا موئين اڻ گڻيا زناور رھ.

ايڻا موئين ننڪا ان موتا زناور پڻ سئ.

26 ايڻا موئين موتا ٻيڙا ايل اول وئھ،

ايڻا موئين تمِي مڳري جيوا موتا زناور پيڏا ڪريا، زم اُو سُمونڊ ۾ رمئ.

27 اي ٻڌائي تماري ئي وات زوئھ،

زم تمي اوتا ننه توتا مانه کاڌو ڏيو.

28 تمي اوتا ننه ڏيوه تون او لئه،

ان تمي موٺ کولوھ تون او ناٿوڪي شينھون ٿي ڌراپھ.

29 تمي آڀرو مونڊو هٿاڙوھ تون او پيٽائي زائھ،

تمي اوئون رو هاھ روڪوھ تون او مري زائھ،

ان پسئھ پاسا اوتا ئي ماتي ۾ پڙي زائھ.

30 تمي آڀرو هاھ ميلوھ ان او پيدا ٿي زائھ،

ان تمي ڌرتي را روپ ننه نوو ڪروھ پرو.

31 پرميشور رئي مهما هميش هوڏي ره!

پرميشور آڀرون ڪرل ڪومون ٿي ڪش ٿئھ!

32 او ڌرتي مانھ نظر ڪرھ تون ڌرتي ڏڪھ پري،

او ڏونگرون ننه سڀھ تون اوئون مويين ٿي ڏونھون نيھرھ.

33 هون پوري حياتي پرميشور هارو پزن ڳاويھ،

زئبون هوڏي هون حياتي سون آڀرا ايشور را ڳڻ ڳاويھ.

34 مارا ويچار اوتا ننه وٽھ!

مون هارو پرميشور ئي سئھ جيا ٿي مون ننه ڪشي زڙھ.

35 ڏوهاري منڪ ايٿا ڌرتي ٿي ڪتم ٿي زائھ!

ان پوندون منڪون مويين ٿي هيڪئھ نه ره!

او مارا من! پرميشور را وڪوڻ ڪر!

پرميشور را وڪوڻ ٿئھ!

پرمیشور آپرو وائیدو کیڈی نئی ویهارتو

105 پرمیشور رو تورو مونو! اوتا رو نوم لیو!

منکون وسا اوتا رون کومون رو پرچار کرو!

² اوتا را یزن گاوو! اوتا را گٹ گاوو!

ان اوتا رون بتون حیرون کربا وازون کومون را یارام همپراوو!

³ اوتا را پویتر نوم ٿی تمارو من وٿه!

پرمیشور رٿی سک راکیا وازون را من کُش ٿه!

⁴ پرمیشور ان اوتا ری کزا رٿی گوت کرو!

هوٿه، همیش اوتا را ڌرشن رٿی سک راکو!

⁵ اوتا را کرل حیرون کربا وازا کوم، اوتا را نیشون

ان اوتا را کرل نیا یاد راکو!

⁶ تمی جیا اوتا را شیواڌاری ابراهیم رٿی اولاد سو،

ان یعقوب رو وستار سو، جیا پرمیشور را سونیل سو،

هائی یاد راکو!

⁷ پرمیشور آپتو ایشور سه.

اوتا رو نیا پوري ڏنیا مانھ سه.

⁸ او آپرو پوندل وسن همیش یاد راکه،

هوٿه، اوتا رو کرل او وائیدو جیو هزارون پیڊیون هارو سه.

⁹ جیو وسن اوٿه ابراهیم ٿی پوندیو تو،

ان جیا رو هون اوٿه اِضحاق ٿی کاڌو تو.

¹⁰ اُوٿا ئي وسنَ نئه اُوٿه يعقوب هارو اُصول ناوين راكيو،

مطلب اسرائيلِي قوم هارو هميش هارو پكو كريو پرو،

¹¹ ان ام كيڌو: ”هون كنعانَ مُلك تون نئه ڏيهـ.

زم تاريي اولاد هميش هارو اُوٿا را ڏٿي ٿي زائـ.“

¹² اُوٿه توتئه او گڻپ ۾ گهٽ هتا،

او الهائي توڙا هتا ان اُوٿا مُلك ۾ پرڏيشي هتاـ.

¹³ او هيڪ قوم ٿي پيڙي قوم ۾ ڦرتا،

ان هيك راز ٿي پيڙا راز رون منڪون ۾ رلتا ريتاـ.

¹⁴ پڻ ايشور ڪيا پڻ منڪ نئه اوئون مانھ ظلم ڪروا نه ڏيڌو،

اوئون هارو اُوٿه يادشائون نئه پڻ ڌڙڪا ڏيڌا:

¹⁵ ”مارون سونيل منڪون نئه ڪوئي هاٿ نه هئـ،

ان مارو نياپو ڏيڌا وارون سنتون رو ڪوئي نقصون پڻ نه ڪرئـ.“

¹⁶ اُوٿه اُوٿا مُلك مانھ ڏڪار ميليا رو ايلون ڪريو،

اُوٿه اوئون ري روزي روتي رو هيلو هاو ڪتم ڪريو پروـ.

¹⁷ اُوٿه اوئون هارو مور ٿي مصر مُلك ۾ هيك منڪ نئه ميليو،

او يوسف هتو جيو ڳلومي هارو ويسوٿوـ.

¹⁸ اوٿئه منڪي اُوٿا رون پڳون نئه پيڙيون ۾ بوندين ڏڪ ڏيڌو،

ان اُوٿا ربي ڳت لوهي هونڪرون ۾ ڦاڻو ربيـ.

¹⁹ زئيون هوڏي يوسف ربي ڪيڏل وات پوريي نه ٿئي،

زَيون هُوْدِي اُوْتا رو كيْدل پرميشور رو وچن هاسو نه تيو، تَيون هُوْدِي
اُو جيل م قيتد ريو.

²⁰ پاڌشا منك ميلين اُوْتا نئه سوڙايو،

هووئه، مصر رئه قومون مانه راز كريا وازئه اُوْتا نئه سڏايو.

²¹ اُوئه آپرو گهر يوسف را هات م ڏيڌو،

ان آپري پوري ملگت مانه آگپوون راکيوه،

²² زم اُو اُوْتا رون وزيرون نئه زم م پڙئه تم اُوْتون رئي آگپوونئي كري هيڪئه،

ان اُوْتا رون موتون منكون نئه عقل ري واتون شيڪاڙي هيڪئه.

²³ اسرائيل پڻ مصر مُلك م آيو،

هووئه، يعقوب حام را مُلك مصر م پرڏيشي ٿين ريو.

²⁴ پرميشور آپرون منكون نئه الهائي گهڻا وڌايا،

ان اُوْتون رون ويڙيون ٿي وڌارئه گهڻا پڙوون ناياه.

²⁵ اُوئه اُوْتون رون ويڙيون را مڻ ڦيرويا پرا،

زم اُوْتا رون منكون ٿي شپ راکئه،

ان اُوْتا رون شيواڌاريون رئه ڪلاڦ رٿائون ڪرئه.

²⁶ اُوئه آپرا شيواڌاري موسيٰ پيرو

آپرا سونڊل هارون نئه ميليو.

²⁷ اُوئي بيئي اُوْتون وسا پرميشور را پرسا ڏيڪاڙيا،

ان حام را مُلك م حيرون كريا واڙا ڪوم ڏيڪاڙيا.

²⁸ پرميشور ڏنڌڪار ميلين اندارو ڪريو پرو،

پڻ اُو اُوٿا را وڃن رڻه ڪلاڻ ووڍا.

²⁹ پرميشور اُوئون را پوڻي نڻه لوئي نايو پرو،

جيا ٿي مشي مري گجي.

³⁰ اُوئون رو مُلڪ ڏيڏڪون ٿي پرائي گيو،

اتي هُوڏي جي اُو مولات موئين پوگي گيا.

³¹ اُوڻه ڪيڏو! ان ماڪيون را توڙا آوي پوگيا،

اُوئون را ٻڌا علاقا را ڌنڳ ۾ مسر ئي مسر ٿي گيا.

³² اُوڻه اُوئون مانھ مي هائڻه ڪرا پاڙيا،

ان اُوئون را مُلڪ مانھ ويڙڙي ميلجي.

³³ جيا ٿي اُوڻه اُوئون ري انگُرون ري ويلون ان انجِرون را وڻ پونگيا پرا،

اُوئون را علاقا را ڌنڳ موئين ٻڌائي وڻ پونگيا پرا.

³⁴ اُوڻه حُڪم ڏيڏو تون اتي ٿيڏي ان ٿيڏ آيا جي گڻيا ٿي ٻارا هتا.

³⁵ اُو اُوئون را مُلڪ رڻي ٻڌي نيلڪوڻ چت ڪري گيا،

ان اُوئون رون ڪيترون رو قصل ڪائي گيا.

³⁶ اُوڻه اُوئون را مُلڪ را ٻڌائي پوڻينا ماريا پرا،

هائي اُوئون ري طاقت را پيرهيان ڦل هتا.

³⁷ پسڻه اُو اسرائيليون نڻه هيم ان چونڌي هُوڏا ڪاڍي آيو،

ان اُوئون رون ڦيلون موئين هيڪي پڻ ڪمزور منڪ نٿو.

³⁸ اُوئون رڻي پيڪ مصرِيون مانھ وڙي گجي ٿي،

تيام زئيون اُو زاتا تا تئيون مصري ڪش هتا.

³⁹ اُوته سونيئا هارو اوتون مانه واځرون ننه پکيڙيا،

ان رات رته توتنه سوجهرا هارو ډيوتا ډيدو.

⁴⁰ اسرائيلي قوم کاڌو مونگيو ان پرميشور پتي ميلي،

ان اوتون ننه آکاشي روتي ټي ډرېڙيا.

⁴¹ اوتنه ډونگر شيريو تون پوټي ويوا ريو،

ان هوکي زمي مانه پوټي نډي را زم ويوا مډيو.

⁴² کم تون اوتنه آپرا پويتر وسن ننه ياد کړيو،

جيو اوتنه آپرا شيواډاري ابراهيم ټي بوندو تو.

⁴³ زئيون او آپرون منکون ننه،

هووتنه، آپرون سونيدل منکون ننه بارا کادي آيو،

تئيون او کش هتا ان کشي ټي جي جي کار کرات ریا.

⁴⁴ پرميشور پيزيون قومون را ملک اوتون ننه ډيدا،

هوته، اوئي پيزون منکون ري مينت را قل مانه قوضو کړيو،

⁴⁵ زم او منک اوټا را اصول مانه وته،

ان اوټا را قانون مونه،

پرميشور را وکوټ کړو!

آپرا کرل ډوه ان پرميشور را گهټا پريم ننه ياد کړين ډيا مونگوو

106 پرميشور را وکوټ کړو!

پرميشور رو ټورو مونو!

کم تون او پلو سته، ان اوټا رتي ډيا امر سته.

² کوټ پرميشور ري کړا را پارام همپراوي هيکته؟

ڪوٺ پورئہ نمونئہ اوتہ را وڪوٺ ڪري هيڪئہ؟

³ ڏنڪار سئہ او جيا نيا ڪرئہ،

ان او پڻ جيا هميش ھاس مانھ وئہ.

⁴ او پرميشور! آپرون منڪون مانھ ڏٿيا ڪريا رئہ توئئہ مون نئہ يادہ راکيا!

ان تارڻ ڏيڏا رئہ توئئہ مون مانھ نظر ڪريا!

⁵ زم ھون تمارا سونيدل منڪون رئي ڪامياپئي زوئي هيڪون،

ان تماري قوم ري ڪشي ۾ ڪش ٿي هيڪون،

ان تمارون سونيدل منڪون پيڙو وڌائي ڪري هيڪون.

⁶ او ايشور، امي امارون ٻاپ ڏاڏون را زم ڏوھ ڪريھ،

امي اوڙا مارڳ مانھ وويھ ان امي پونڌائي ڪريھ.

⁷ اماري ٻاپ ڏاڏي مصر ملڪ ۾ تمارون حيرون ڪريا واڙون ڪومون مانھ ڏيون نہ ڏيڏو،

اوئي تمارو اتو گھڻو پريم يادہ نہ راکيو،

پڻ اوئي تون قلزم سمونيد ڪن تمون ٿي پڳاوت ڪري.

⁸ توئي پڻ ايشور آپرا ڏٿياوون نوم ري ڪري اوئون نئہ پڇايا،

زم او آپري ڪرا ساوي ڪرئہ.

⁹ اوئہ قلزم سمونيد نئہ ڌڙڪو ڏيڏو ان او هوڪائي گيو.

اوئہ اوئون نئہ اونڌا پوڻي موئين ٿي ام ويرايا زم رڻ وڳڙا موئين ٿي.

¹⁰ اوئہ اوئون نئہ وير راکيا واڙون را هات ٿي پڇايا،

ان آپري ڪرا ٿي دشمنون را هات ٿي سڏايا.

¹¹ اوئون رئہ ڪلاڦ ٿيا واڙون مانھ پوڻي سڙي آيو،

ان اُوئون موئين ٿي هيڪ ئي نه پڇيو.

¹² تئيون اُوئي پرميشور را وڃن مانھ وشواس ڪريو،

ان اُوئا را وڪوڻ را پزن ڳاوا لاڳيا.

¹³ پڻ اُو هٽيڪا اُوئا رون ڪومون نئه ڀولي ڳيا،

ان اُوئا ٿي صلاح ليذا رئي وات پڻ نه زوئي.

¹⁴ پڻ اُوئي رڻ وڳڙا ۾ نائوڪا کاڌا رئي لالچ ڪري،

ان هُونون ماڳون مانھ ايشور رو آزمٽو ليدو.

¹⁵ تئيون ايشور اُوئون را مونگيا پرموئنه ڏيڏو،

پڻ اُوئا پيرئي موت رئي آقت پڻ ميلئي.

¹⁶ اسرائيلي قوم زئيون تنبوئون ۾ ريتا، تون موسيٰ مانھ

ان پرميشور را پويتر شيواداري هارون مانھ پڻ ريشي ٻريا.

¹⁷ تئيون زمئي قات کاڌئي ان داتن نئه ڳيري ڳئي،

ان ايرام ري تولي نئه کائي ڳئي.

¹⁸ اُوئون ري تولي نئه پاهئي لاڳئي،

ان ڏيوتا ري زهراون اُوئون پونڌون منڪون نئه راڪ ئي راڪ ڪريا پرا.

¹⁹ اُوئي حوريب ڏونگر ڪن هيڪ واسڙو نايو،

ان اُوئا گهڙل مورتِي نئه نمڻ ڪريو.

²⁰ هم اُوئي ايشور را مون شون نئه

ڪڙ کاڌا وازا ٻڙه ري مورت ۾ ڀڌلايو پرو،

²¹ اُو آيرا ايشور نئه ڀولي ڳيا جيئنه اُوئون نئه پڇايا تا،

ان مصر مُلک ۾ موتا موتا کوم کريا تا۔

²² هوئو، اُو اُوئا ايشور نئه پُولي ڳيا جيئنه حام را مُلک ۾ حيرون کريا

وازا کوم کريا تا،

ان قَلزم سَمُونِد ڪَن ڪَزا وَازا کوم کريا تا۔

²³ تيام ايشور اُوئون نئه ناش کريا رو ڪِڏو تو،

پڻ اُوئا رو سُونڊل منک مُوسيٰ ايشور ان منکون وسا آيو ان ايشور را ناش کريا وَازا

ڪروڌ نئه گهٽ کريا رئي وينتئي ڪرئي۔

²⁴ اُوئي ايشور را وائڏا ڪرل پلا مُلک نئه پيڪار هزميو،

ان اُوئا را وچن مانھ وشواس نه ڪريو۔

²⁵ اُو آپرون آپرون تنبُوئون ۾ پرېڙوا ربا،

ان پرميشور رو ڪِڏو نه مونيو۔

²⁶ تئيون پرميشور هون کاڌو جي،

اُو اُوئون نئه رڻ وڳڙا ۾ مارشي پرا،

²⁷ ان اُوئون ري پيڊي نئه ڌاريون قُومون وسا رلا وِلشي پري،

ان پيزون منکون وسا تڙ پڪڙ ڪرشي پري۔

²⁸ اُو بعل فَعُور ڏيو پيڙا پڙي ڳيا،

ان ڏيون را نوم مانھ ساڙل مونھ کاوا مڌيا جيون ۾ هاھ ئي نٿي۔

²⁹ هم اُوئي آپرون کومون ٿي ايشور نئه کاوڙ ڏيوراوي۔

تيام اُوئون نئه موت ري آقت وڪوڙي ليڏا۔

³⁰ تئيون فيحاس اُونيو، اُو ايشور ان منکون وسا آيو۔ اُوئه ايشور ٿي وِنتئي ڪرئي

ان آقت تزي ڳئي،

³¹ ان هائي ڪوم اوتا هارو پيڊيون ري پيڊي،

هميش هارو هاسو ڪوم مونيو ڳيو.

³² اُوئي ايشور نئه مريبا را نيرا ڪن ڪاوڙ ڏيوراوئي،

ان اوئون منڪون ري ڪري موسيٰ مانه ڏوروڻ آوئي.

³³ اُوئي موسيٰ نئه اتو گهڻو پريشون ڪريو جي

موسيٰ سوچيا وڳر ٻولوا مڏيو.

³⁴ اُوئي اوئون قومون نئه ڪتم نه ڪري،

جيا رو حڪم پرميشور اوئون نئه ڏيڏو تو.

³⁵ پڻ اُو اوئون قومون پيرا پڙي ڳيا،

ان اوئون جيوا ڪوم ڪروا مڏيا.

³⁶ اُو اوئون رون ڏيوون رئي پوزا ڪروا لاڳيا،

ان اُوئي ڏيو اوئون هارو ڏوهون ۾ ڦاڻيا رو ڪارڻ ٿي ڳيا.

³⁷ اتي هوڏي جي اُوئي آڀرون ڏيڪرون ان ڏيڪريون نئه مورتيون هارو ٻليڏون ڪريا.

³⁸ اُوئي آڀرون پي ڏوهي ٻارون رو لوئي ويراو،

هوئنه، اُوئي آڀرون ڏيڪرون ان ڏيڪريون نئه ڪنعان ملڪ رون ڏيوون را نوم مانه سڙايا،

تيام اُو ملڪ لوئي ري ڪري اڇڙائي ڳيو.

³⁹ هم اُو آڀرون ئي ڪومون ري ڪري اڇڙائي ڳيا،

ان اوئون را آڦال زوئنه پاترن جيوا ٿي ڳيا.

40 تيام پرميشور رو كروڌ آيرون منكون مانھ پڙيو،

ان اوتا ننه آپري سونديل قوم مانھ هوڳ سڙوا لاڳئي.

41 اوتھ اوتون منكون ننه پيزيون قومون رون هاتون ۾ ڏيڏا پرا،

ان اوتون تي نفرت ڪريا وارا اوتون مانھ راز ڪروا مڏيا.

42 اوتون ري دشمني اوتون مانھ ظلم ڪريا،

ان اوتون ننه آپرا قوضام راکيا.

43 ايشور اوتون ننه وار وار سڏايا،

پڻ توئي اوتون ري سوچ پڳاوت ڪريا ري،

ان او آپري پونڌائي ري ڪري نيچ ٿي ڳيا.

44 توئي پڻ زبيون ايشور اوتون را روبا رو آواز هومپيو،

تئين اوتون ري ڏورووڻ مانھ نظر ڪري.

45 اوتھ اوتون هارو آپرا اوتا وسن ننه ياد ڪيو،

ان آپرا گهڻا پريم ري ڪري آپري ڪاوڙ گهٽ ڪري.

46 اوتھ اوتون مانھ قوضو ڪريا وازون رون منون ۾ اوتون هارو ڏيا راکئي.

47 او پرميشور، امارا ايشور! امون ننه تارڻ ڏيو!

امون ننه پيزيون قومون موئين ٿي پيڙا ڪرو!

زم امي تمارا پويتر نوم رو ثورو مونون،

ان تمارا وڪوڻ را پزن ڳاوين امارا من وڌنه.

48 پرميشور، اسرائيلي قوم را ايشور را هميش ٿي هميش هوڏي وڪوڻ ٿه!

ٻڌائي منڪ ام ڪه: ”آمين!“

پرميشور را وڪوڻ ڪرو!

پونسمو حصو 107) ٿي 150 هُڏي)

ٻڌي ڏورووئون پرميشور متاڙه

107 پرميشور رو ٿورو مونو! ڪم تون او پلو سئ،

ان اوئا رو پريم هميش هُڏي سئ.

²جيون نئ پرميشور سڏايه، او هم ڪئ،

هوئ، او جيون را جيو رو ايزو ڏين وير راکيا وازون ٿي سڏايه.

³پرميشور اوئون نئ ملڪ ملڪ ٿي پيرا ڪريه،

هوئ، اڳوڻيا پاها ٿي، آڻوڻيا پاها ٿي، ڏڪاڏليا پاها ٿي ان اوتراڏليا پاها ٿي.

⁴او رڻ ۾ هُونون مارڳون مانھ پولاڻي ڳياھ،

اوئون نئ ربا هارو ڪوئي شهر نه زڙبو.

⁵او پوکا ان ترها هتا،

ان اوئون رو هاھ نيھريا وازو هتو.

⁶تتيون ڏوروڻ ۾ اوئي پرميشور نئ پوکاريو،

ان پرميشور اوئون نئ اوئون رون ڏڪون ٿي سڏايا.

⁷او اوئون نئ سڏا مارڳ ٿي لي ڳيو،

ان اوئون نئ ايوا شهر ۾ پوڳاڙيا جيئنه او ربوا مڏيا.

⁸او منڪ پرميشور را پريم ري ڪري،

ان منڪون هارو ڪرل حيروني وازون ڪومون ري ڪري اوئا رو ٿورو مونئ!

⁹او هڪيا وازون نئ ڊيڙاوئ،

ان پوکون نئ ناٿوڪيون شينھون ٿي مالا مال ڪرھ.

ڏڪون مِ ٻوڏل لوه ري هونڪرون مِ ٻنڌال هتا،

11 ڪم تون اُو ايشور ري واتون رڻه ڪلاق وُڍيا،

ان پرم شڪتيون پرميشور را مشوره نڻه گهت هزميو.

12 تيام پرميشور اُوئون نڻه ڏوروئون مِ قتراوين مَن را ڏڪي ڪريا.

اُوئي نيڏو ڪاڏو پڻ اُوئون رڻي مدت ڪريا واڙو ڪوئي نتو.

13 تئيون ڏوروڻ مِ اُوئي پرميشور نڻه پوکاريو،

ان پرميشور اُوئون نڻه اُوئون رون ڏڪون ٿي سڏايا.

14 پرميشور اُوئون نڻه گهور اندارا ٿي ٻارا ڪاڍي آيا،

ان اُوئون ري هونڪرون توڙي پري.

15 اُو منڪ پرميشور را پريم ري ڪري،

ان منڪون هارو ڪرل حيروني واڙون ڪومون ري ڪري اُوئا رو ٿورو مونڻه!

16 ڪم تون اُوڻه پيتو را ڌروازا پونگيا پرا،

ان لوه ري شينڪون توڙي پري.

17 پوڙا منڪ پونڏا مارڳ مانھ وُڍيا ري ڪري،

ان آپري گلتيون ري ڪري اُو آپ ڏوروڻ مِ پڙيا.

18 هر نمونا را توم ٿي اُوئون رو جيو اُوئي ڳيو،

هم اُو موت را موھڪا هُوڏي پُوڳي ڳيا تا.

19 تئيون ڏوروڻ مِ اُوئي پرميشور نڻه پوکاريو،

ان پرميشور اُوئون نڻه اُوئون رون ڏڪون ٿي سڏايا.

20 اُوڻه حڪم ڪرين اُوئون نڻه هاڙا هورا ڪريا،

اُوئون نئه تپائي ري كاڌ ٿي سڏايا.

²¹ اُو منڪ پرميشور را پريم ري ڪري،

ان منڪون هارو ڪرل حيروني واڙون ڪومون ري ڪري اوتا رو ٿورو مونئه!

²² اُو شڪر ڪڙاري را پليڏون ڏئه،

ان ڪشي ٿي نارا هئين اوتا رون ڪومون رو پرچار ڪرئه!

²³ ڪئينڪ منڪ پيڙيون ۾ پيهين سُمونيد مئين زاتا،

ان انا گهڻا پوڻي مانھ سقر ڪرين ڪاروپار ڪرتا.

²⁴ اُوئي پرميشور را ڪوم پاڙيا،

اُوئي اوندڙا پوڻي ۾ ڪرل حيروني واڙا ڪوم پاڙيا.

²⁵ پرميشور را حڪم ٿي گهاتي واڙ اُوئي،

جيا ٿي موتي چولي اُوڀڙي.

²⁶ اُو ٻيڙي ۾ آڪاش هوڏي اونس اُوڀڙي ڳيا،

ان پسئه اوندون ۾ نيسا پوڳي ڳيا.

پيه ري ڪري اُو هيئت هاري ڳيا.

²⁷ اُو سراپي را زم ٿڙوا ان ٿاڀڙوا ربا،

ان اُوئون رئي مت موزهائي ڳئي.

²⁸ تئيون ڏوروڻ ۾ اُوئي پرميشور نئه پوڪاريو،

ان پرميشور اُوئون نئه اُوئون رون ڏڪون ٿي سڏايا.

²⁹ اُوئه ڏوقون نئه ماڻ ڪريو پرو،

تيام چولي پنڌ ٿي ڳي.

³⁰ هايا مانار ري ڪري اُو منڪ ڪش ٿيا،

پرمیشور اوتون ننه پيٽا اويٽيا را ماڳ مانھ لي ڳيو جيئنه اُو زاوا ڪرتا تا.

³¹ اُو منڪ پرميشور را پريم ري ڪري،

ان منڪون هارو ڪرل حيروني وارون ڪومون ري ڪري اوتا رو تورو موننه!

³² اُو منڪون ري منڌري ۾ اوتا ننه موتو ڪنه!

ان اپرون موتون منڪون هومو اوتا را وڪوڻ ڪنه!

³³ ايشور ڌربائون ننه رڻ ٺاوهه پرا،

ان نيرون رو پوٽي هوڪڙاوهه پرو.

³⁴ اُو آياڌ ڪيتر ننه ڪلر ڪري نوڪهه،

هائي ٻڌوئي ڪئين اوتنه ريا وارون منڪون ري پوندائي ري ڪري تنه.

³⁵ اُو رڻ ننه ڍنڍ ٺاوهه پري،

ان ترهي زمي ننه نيرا ٺاوهه پرا.

³⁶ اُو پوکون منڪون ننه اوتنه بيهارنه،

ان اُو منڪ شهر ٺاوين اوتنه رهه.

³⁷ اوتنه ڪيتر واوهه ان انگورون ري واڙي لڳاوهه،

ان اوتون پيداوار حاصل ڪرهن.

³⁸ پرميشور اوتون ننه آشيرواڌ ڏهن ان اُو وڌتا زائهن،

ان اُو اوتون را مال ڏن ننه پڻ گهت نٿي ٿيو ڏيتو.

³⁹ پڻ زئيون اُو منڪ ظلم، ڏوروڻ ان ڏک ري ڪري،

گهت ٿيو ان پاسا پڙوا لاڳهه،

⁴⁰ تئيون پرميشور، جيو آڳيونون رئي پيعزئي ڪرهن،

اُو اوتون ننه هُونواژ ۾ رلاوئھ پرا جيئنه نٿي ڪوئي مارڳ۔

41 تويي پڻ اُو موٽاڳ ننه ڏورووڻ ٿي ڪاڍين اُونسا ماڳ مانھ اُپاڙئھ،
ان اُوتا ري اڪائي ننه ڌڻ را زم وڌارئھ۔

42 سڌا منڪ هائي زوئين ڪش ٿيشي،
ان ٻڌون پُونڌون منڪون را مونڊا پند ٿي زاشي۔

43 عقل وارو ڪوڻ سئھ؟ اُو اي واتون ياد راکئھ!
ٻڌائي منڪ پرميشور را پريم مانھ ڌيون ڏئھ!

پرميشور ري مدت ٿي مڙسئي ڪروو

دائود پاڌشا رو لڪل پزن

108 اُو ايشور! مئين من ۾ اي پڪو ڦينصلو ڪري ليڌوھ،
هُون پورا من ٿي تمارا وڪوڻ ڪريھ ان تمارا پزن ڳايھ۔

2 اُو ڪماسا ان ستار زاڳو!
هُون پڳتي هارو هوار ٿيا مور اُونيھ۔

3 اُو پرميشور! هُون منڪون ۾ تمارا ٿورا مونيھ،
ان قومون هومو تمارا ڳڻ ڳايھ۔

4 ڪم تون تمارو پريم آڪاش هُوتي،
ان تمارو هاس واڌرون هُوتي پرال سئھ۔

5 اُو ايشور! آڪاش مانھ تمارا وڪوڻ ٿئھ!

ان ٻڌي ڌرتي مانھ تماري مهما هوئھ!

⁶ آڀرا گهڻا ڪرا وارا هات ري مدت ٿي پڇاڻو ان مون نٿو وڙندڻي ڏيو!
زم او پڇي زائو جيا تمارا والا سٿو.

⁷ ايشور آڀرا پوٽر ماڳ ٿي ام ڪئو: ”هون جيت ڪرين ڪشي ڪريه.
هون سڪم شهر نٿو آڀرون منڪون ۾ وراوي ڏيه،
ان سڪات زهوڙ رئي ماڳ ڪريه.
⁸ جلعاد علائقو مارو سٿو.

منسي قبيلو رو علائقو پڻ مارو سٿو.
افرائيم رو قبيلو زوئو مارا ماما رو توپ سٿو، او جنگ ۾ مارون منڪون
رئي رکشا ڪريه.

مارا پاها ٿي شاهي گيڏيو راکيا رو حق يهوداه قبيلو رو سٿو.
⁹ موآب ملڪ زوئو مارو سنون ڪريا رو اوڙو سٿو،
ادوم ملڪ مانھ هون مارو زوڙو ڦڳورين^a ٿاڻي ڏيونھ جي او مارو سٿو.
هون فلسطين نٿو هراوين جيت را نارا هئيھ.

¹⁰ او ايشور! ڪوڻ مون نٿو ادوم ملڪ مانھ جيت ڪريا هارو اوئو پوڳاڙشي؟
ڪوڻ مون نٿو اوڻ را ڪوٽ وارا شهر مانھ قوضو ڪريا ۾ مدت ڪشي؟
¹¹ او ايشور! تمي امون نٿو ساڏي ڏيڏاه.

او ايشور! هوئو تمي اماري قوج رو سات نٿي ڏيٿا.
¹² امارو ڪلاڻ ٿيا وازون ٿي مقابلو ڪريا ۾ اماري مدت ڪرو!
ڪم تون منڪون رئي مدت ازائي سٿو.

^a 8:60 زوڙو ڦڳورين اسرائيلون ۾ وات پڪي ڪريا رو هائي رواز هتو. زوڙو، روت رئي ڪتاب 4: 7

¹³ ايشور ري مدت ٿي آبي مُرسي ڪرڻ،

ڪم تون آيون ٿي وير راکيا وازون نٿو اُو ئي ڦهليلشي.

ڪِلاَق ٿيا وازون را پاها ٿي ڏيڏل هراپ پڻ

پرميشور را پاها ٿي آشيرواد ٿي زائھ

مُڪ گويئا هارو. دائود رو لڪل پزن.

109 او ايشور! تم ٿي سو جيا را هون وڪوڻ ڪرونھ،

تم ٿي ماڻ مت ريو!

² ڪم تون پوندي ان ڏڳو ڪريا واري منڪي مارئ ڪِلاَق واتون ڪريھ،

اُو ڪوڙي زبون ٿي مارئ ڪِلاَق پولياھ.

³ اُوئي نفرت واري واتون ڪرين مُون نٿو گھيري ليڏوھ،

ان اُو وڳر ڪيا وات رٿو مُون ٿي وڏيھ.

⁴ اُو مارا پريم رٿو پڌلئ مارئ ڪِلاَق ٿئھ،

پڻ هون تون روڳو پرائئا ڪرونھ.

⁵ اُوئي مُون ٿي پلائي رٿو پڌلئ پونڌائي ڪريھ،

ان مارا پريم رٿو پڌلئ نفرت ڪريھ.

⁶ تم ٿي هيو اهر ڪوڙا منڪ مانھ ڪياڪ پونڌا منڪ نٿو راکو!

ڪياڪ ڪِلاَق ٿيا وارا نٿو اُوئا رٿو زمئئ پاهئ الزوم هٿيا هارو اُوپاڙو!

⁷ زئيون اُوئا رو ڦينصلو ٿئھ، تون اُو ڏوهاري ٿئھ!

ان اُوئا ري پيڏوهي هوبا ري ڪوڙي پرائئائون پڻ ڏوهون ۾ ڳٽائھ!

⁸ اُوئا ري حياتي را ڏي ٿوڙا ري زائھ!

اُوتَا رو ماڳ پيزو ڪوئي لئه رو!

9 اُوتَا را ٻار سوريا ٿي زائء!

اُوتَا رڻي ڏوشي رندائي زائء!

10 اُوتَا را سوڪرا هاو رلي زائء ان پنتا رئه!

اُو آڀرا پرياد ڪرل گهرون ٿي شيتنه ڀاڳين روتئي مونڳئه!

11 قرض ڏيڏا وازو اُوتَا ٿي ٻڌوئي ڪئين لئه رو!

اُوتَا ري مينت رڻي ڪمائي ڌاريا منڪ لوتي لئه!

12 اُوتَا ٿي پريم ڪريا وازو ڪوئي نه هوئه!

اُوتَا رون سوريون ٻارون مانھ ڪيا نئه پڻ ڏٺيا نه آوئه!

13 اُوتَا را وستار رڻي پاڙ پتائي زائء!

آيا واري پيڍي ۾ ايتون رو نوم ڊهي زائء!

14 پرميشور نئه اُوتون رون ٻاپ ڏاڏون ري ڳلتي ياد رئه!

اُوتَا ري مان را ٻاپ ڪيڏي نه ڏورائء!

15 اُوتون را ٻاپ هميش پرميشور هوما رئه!

پرميشور ڏنيا ٿي هر هيو منڪ نئه ايوو ڪتم ڪرئه جي اُوتَا رو ڪوئي

نوم نيشون نه رئه!

16 ڪم تون اُوتي ڏٺيا ڪروو ياد نه راکيو

اُو ڳريهون، موٽاڳون ان ڏکي من وازون لار پڙيا زم اُوتون نئه ماري نوڪئه.

17 اُوتَا نئه پڙاتا ڏيوو وٽتو،

تيام اُو پاسا اُوتَا نئه ئي لاڳيا.

اُوتَا نئه آشيرواڏ ڏيوو نتو وٽتو،

تيام اُو اوتا ٿي شيتنه ڳيو پرو.

18 زم منڪ هميش وستر پيرين ره همروم اُو هميش پتنو ريتو.

اُو پتنو اوتا را ڏيل ۾ پوڻي را زم

ان اوتا رون هاڏڪون ۾ هار را زم پري ڳياھ.

19 هوئه اُو پتنو اوتا مانھ وستر را زم وينتورائي زائ!

اُو اوتا هارو ڪڙيون رو پتو ٿي زائ جيو هميش بوندل هوئه!

20 هائي مارئ ڪلاڦ ٿيا وازون رئي

ان مارئي پونڌائي ڪريا وازون رئي ڪمائي سئ جئي پرميشور را پاها ٿي

اوتون نئ زڙشي.

21 پڻ او پرميشور، مارا ڌڻي! آڀرا ست نوم را وڪوڻ ري ڪري مون ٿي پلائي ڪرو!

مون نئ سڌاوو ڪم تون تمارو پريم پلو سئ.

22 هون ڳريپ ان موٽاڳ سون،

مارو من گهاڻيل سئ.

23 هون هونز را سونڻيا را زم ڪتم ٿيونھ ريو

ان مون نئ ٿيڏ را زم اوڏاڙيوھ پرو.

24 ورت راڪي راڪين مارا پڳ ڏڪھ ربا

ان مارو ڏيل هاو هوڪائي ڳيوھ ڪم تون مون موئين هار ڪتم ٿي ڳيوھ.

25 مارئ ڪلاڦ ٿيا وازا مون مانھ نئولي ڪرين هاهئھ

ان اُو مون نئ زوئي زوئين ماٿو لوڏھ.

26 او پرميشور مارا ايشور! مارئي مدت ڪرو!

آپرا پريم پرموئنه مون نه سڌاوي ليو!

²⁷ زم او زوئي لئه جي ايئا ۾ تمارو هات سته.

او پرميشور! اوئون نه ڪپر پڙي زائه جي اي تمهي ئي ڪريوه.

²⁸ او پلئه پتتا ره پڻ تمهي مون نه آشيرواڌ ڏيو!

ان زئيون او مارنه ڪلاق اونعه تئيون لاسار ٿي زائه!

پڻ تمارو شيواڌاري ڪش ٿيشي.

²⁹ مارنه ڪلاق ٿيا وارا پيعزتي رو پيرڻ پيرنه!

ان آپري پيعزتي نه ٿوئال را زم اوڍي لئه!

³⁰ هون آپرا مونڊا ٿي پرميشور رو گهڻو ٿورو مونيھ!

گهڻون منڪون وسا اوئا را وڪوڻ ڪريھ!

³¹ ڪم تون او موٽاڳ ره زمئنه هات اوڀو ريشي

زم اوئا نه ڏوهاري ڪريا وازون ٿي سڌاونه.

پرميشور ان اوئا رو سونڊل پادشا

دائود پادشا رو لڪل پزن

پرميشور مارا پريو نه ڪيدو: **110**

”تون مارنه زمئنه پاهنه مون ۾ پيه!

زئيون هوڏي هون تارون ڏشمٽون نه هراوين

تاري پڳي نه لڳاڙون.“

² پرميشور صيهون ٿي تمون نه پڙ رو گيڏيو ڏيشي،

او پادشا! آها پاها رون ڏشمٽون نه هراوين اوئون مانھ راز ڪرو!

³تماري طاقت رون ڏيئون ۾ تمارا منڪ ڪشي ڪشي،

جنگ ڪريا هارو پوٽر ڏونگر مانھ پيڙا ٿيشي۔

هوار را ويلا نار را زم تمارا جووڻ ٻڌائي تمون ڪن آوشي۔

⁴پرميشور آڀرو نيا نئين پڌلئ ان اوئ هون ڪائين ام ڪيڏوھ:

”تون ملڪ صدق ڀاڏشا را نمونا پرموئئ

هميش هوڏي پوزاري سئ۔“

⁵او ڀاڏشا! پڙيو تمارئ زمئئ هات سئ،

او آڀرئ ڪروڌ رئ ڏي ڀاڏشائون نئ قيهلشي پرا۔

⁶او قومون رو نيا ڪرشي ان ويرون رون لاشون را ڍڳ ڪرشي پرا۔

او پوري دنيا رون ڀاڏشائون رو ناش ڪرشي۔

⁷پڻ پرميشور رو سونڊل ڀاڏشا مارڳ ۾ نڌي رو پوئي پيشي

ان پرميشور ري مدت ٿي جيت ڪرين آڀرو ماتو اونسو ڪرشي۔

پرميشور رون ڪومون را وڪوڻ

111 پرميشور را وڪوڻ ڪرو!

هون پورا من ٿي سڌون منڪون ري ٽولي ۾،

هوئئ، وشواسيون ري منڌري ۾ پرميشور رو ٿورو مونيه۔

²پرميشور را ڪوم موٽا سئ،

جيا منڪ اوئون ڪومون ٿي ڪش سئ،

او اوئون را پارام سوچ ويچار ڪرتا رئ۔

³اوٽا را ڪوم مون شون ان اڪتيار واڙا سئ،

ان اوتا رو ست هميش اتل سته.

4 او اپرا حيرون ڪريا وارا ڪوم ياد ڏيوراوئه.

پرميشور ميريون ان ڏياوون سته.

5 او اوئون ننه ڪاڌو ڏئه جيا اوتا رئي پيڪ راکڻه،

او اپرو ڪرل وائيدو هميش ياد راکڻه.

6 اوئه پيزيون قومون رئي زمئي اپرون منڪون ننه ڏين،

اپرون ڪومون رئي شڪتي ڏيڪاڙييه.

7 ايشور را ڪوم هاسا ان نيا وارا سته،

ان اوتا ري آڳيائون پروسو ڪريا جيوي سته.

8 او هميش هارو اتل سته،

او هاس ان ايمونڌاري ٿي ناول سته.

9 ايشور اپرون منڪون ننه پچايا،

اوئه اپرا ٻونڌل وسن ننه هميش اتل راکيو،

اوتا رو نوم پويتر ان مون شون وارو سته.

10 پرميشور رئي پيڪ راکو عقل رئي شروعات سته،

جيا اوتا را ڪيڏا پرموئنه وئه اوئون ٻڌون ننه نائوڪئي هزم زڙئه.

اوتا را وڪوڻ هميش هوڏي ريشي.

پرميشور رون حڪمون مانھ وودا وارون هارو آشيرواڌ

112 پرميشور را وڪوڻ ڪرو!

ڌنڪار سته او منڪ جيا پرميشور رئي پيڪ راکڻه،

ان اوتا رون حڪمون ٿي الهائي ڪش تته.

² اُوئون رئي اولادَ ڌرتي مانھ پڙوون ٿيشي،

سڌا وويڏا واڙون رو وستار آشيرواڏ پرومشي-

³ مال ملڳت اُوئون را گهر ۾ هوشي،

ان اُوئون رو ست هميش اڏڳ ريشي-

⁴ سڌا وويڏا واڙون هارو اندارا ۾ پڻ سوجهرو ٿئھ،

جيا ميريون، ڏياوون ان هاسا سئھ-

⁵ ڏنڪار سئھ اُو منڪ جيا ڏٿيا ڪرئھ ان اُوڌار ڏئھ،

اُو منڪ جيا آڀرو ڪوم انصاف ٿي ڪرئھ-

⁶ هاس ۾ اُوئون نئھ ڪيڏي لوڏو نئين آوئھ،

هاسا رو نوم امر ريشي-

⁷ اُو ڪيا پڻ پُونڌي ڪبر ٿي نئين پيئائھ،

اُوئا رو من اڏڳ سئھ ڪم تون اُو پرميشور مانھ پروسو ڪرئھ-

⁸ اُوئا رو من ڏاڍو سئھ اُو پيئاشي نئين،

نيٺ اُو آڀرون ويڙيون نئھ تپاھ ٿيتون پارشي-

⁹ اُو وراوئھ ان موٽاڳون نئھ ڏئھ،

اُوئا ري پلايون ڪيڏي ڪتم نئين ٿئھ،

اُوئا رئي هيٺ وڌشي ان اُوئا نئھ گهڻو مون شون زڙشي-

¹⁰ پُونڌا منڪ زوشي ان ڪاوڙشي،

اُو ڏونت گهرڙيا ڪرشي ان هيٺ هاري زاشي،

ان پُونڌون منڪون رئي آشا ڪتم ٿي زاشي-

ڏکي منڪون را مدت ڪرنار پرميشور را وڪوڻ

113 پرميشور را وڪوڻ ڪرو!

او پرميشور رون شيواڌاريون! وڪوڻ ڪرو!

پرميشور را نوم را وڪوڻ ڪرو!

² آڙ ٿي لين هميش هُوڏي،

پرميشور را نوم را وڪوڻ ٿئ!

³ اڳوڻا ٿي لين اٿوڻا هُوڏي، پوري دنيا ۾،

پرميشور را نوم را وڪوڻ ڪرو!

⁴ پرميشور ٻڌيون قومون ٿي مهان سئ،

ان اوڻا رڻي مهما آڪاش ٿي اونسئي سئ.

⁵ پرميشور آڀڻا ايشور جيوو ڪوڻ سئ؟

او اونسو شيگاشن مانھ ٻيڻوھ.

⁶ توڻي پڻ او آڪاش ان زمي مانھ ڏٺيا رڻي نظر ڪريا هارو نيسو زوئھ.

⁷ او ڪريپون نئ ڪرٻت ٿي اوناڙين اونس اويائڙھ،

ان موڻاڳون نئ شيلي موئين ٿي ٻارا ڪاڍھ

⁸ زم اوئون نئ راز ڪونئرون پيڙا ٻيهارئ،

هوئھ، آڀري سونڊل قوم رون راز ڪونئرون پيڙا.

⁹ پرميشور وونزڙي ڏوشي نئ اولاد ڏين اوڻا نئ ڪشي ڏئھ.

پرميشور را وڪوڻ ڪرو!

ٻڌڻي ڌرتئي ايشور رڻي پيڪ راکڻھ

114 زئيون اسرائيلي قوم مصر مُلڪ ٿي نيهرئي،

هوئڻ، زئيون يعقوب رو وستار پيڙئي ٻولي ٻوليا واري قوم

ٿي ٻارو نيهريو،

²تئين يهوداه رو علاقو ايشور رو پوٽر ماڳ ٿيو،

ان اسرائيل رو مُلڪ اُٿا رو راز پات ٿيو.

³سُمونڊ هائي زوئين ڀاڳيو،

ان يردن ڌريا آپ وسا وُڍا رو ماڳ ڏيڌو.

⁴ڏونگر ريڊيون را زم،

ان ٽيڪري گهيتون را زم ڪوڏڪا ماروا مڌي.

⁵او سُمونڊ! تون نٽه ڪي ٿيو جي تون ڀاڳي ڳيو؟

او يردن ڌريا! تون نٽه ڪي ٿيو جي تون پاسو ڳيو پرو؟

⁶او ڏونگرون! تمون نٽه ڪي ٿيو جي تم ريڊيون را زم ڪوڏڪا ماريها،

ان او ٽيڪريون! تمون نٽه ڪي ٿيو جي تم گهيتريون را زم ڪوڏڪا ماريها؟

⁷او ڌرتئي! ڌڻي اڳڙ،

هوئڻ، يعقوب را ايشور هومئي پيا!

⁸جيئڻه ڏونگر نٽه تڙاو نايو،

ان ڏاڍا پوٽا نٽه پوٽي رو ڀيرو نايو.

هاسو پرميشور هيڪ ٿي سٺ

115 امون نٽه نئين، او پرميشور! امون نٽه نئين،

پڻ تمارا گهڻا پريم ان هاس هارو تمارا نوم نٽه مون زڙڻه!

2 قومون ڪم ام ڪيتي رهڻ:

”اوئون رو ايشور ڪيھ؟“

3 امارو ايشور تون آڪاش ۾ سٺ،

ان اوئا نٽه زم نيڪ لاڳتھ او ڪرڻه.

4 اوئون قومون را ڏيو هيم ان چونڌي را ناول سٺ،

هائي منڪون رٿي ڪاريگرئي سٺ.

5 اوئون رو مونيو تون سٺ پڻ ٻولتا نٿي،

اونڪيون تون سٺ پڻ ڏيڪتا نٿي.

6 اوئون را ڪون سٺ پڻ هومپرٽا نٿي،

ناڪ سٺ پڻ ڪئين هونگتا نٿي.

7 اوئون را هات سٺ پڻ ڪئين زهالتا نٿي،

پڳ سٺ پڻ ويتا نٿي،

اوئون را گرا ٿي ڪئين هاڏ نيهرتو نٿي.

8 اوئون را نايا واڙا اوئون جيوا ٿي زاشي،

ان او ٻڌائي منڪ پڻ اوئون جيوا نڪوما ٿي زاشي جيا اوئون ڏيوون مانھ پروسو راکڻه.

9 او اسرائيلي قوم رون منڪون! پرميشور مانھ پروسو راکو!

او ئي تماري مدت ان تماري ڍال سٺ.

¹⁰ او هارون ري پيڊي واژون پوزاريون! پرميشور مانھ پروسو راکو!

او ئي تماري مدت ان تماري دال سئ.

¹¹ تمې جيا پرميشور رئي پيک راکو! پرميشور مانھ پروسو راکو!

او ئي تماري مدت ان تماري دال سئ.

¹² پرميشور آپون نئ ياد راکئ، او آپون نئ آشيرواد ډيشي،

او اسرائيل را وستار نئ آشيرواد ډيشي،

او هارون را وستار نئ آشيرواد ډيشي.

¹³ جيا پرميشور رئي پيک راکئ،

پرميشور اوئون نئ آشيرواد ډيشي،

پلئ او موتا منک هوئ کا نونا.

¹⁴ پرميشور تمون نئ وڌارئ،

تمون نئ ان تمارا وستار نئ وڌارئ!

¹⁵ تمون نئ پرميشور را پاها ٿي آشيرواد زرتئ،

جيئئ ڌرتئي ان آکاش کلکيا!

¹⁶ آکاش پرميشور رو سئ،

پڻ ڌرتئي اوئ منکون نئ ڏيڏئيھ.

¹⁷ مرل منک پرميشور را وکوڻ نئي ڪري هيکتا،

او تون ٻڌائي ماڻ ريا واڙا جڳت ۾ ڳياھ پرا.

¹⁸ پڻ آبي همئئ ان هوئ ٿي لين هميش هوڏي پرميشور را وکوڻ ڪرئون.

پرميشور را وکوڻ ڪرو!

موت ٿي پڇايا رئي شڪر ڳزارئي

116 مُون نئه پرميشور ٿي پريم سئه

ڪم تون اُوئه ماري وِنتئي هومپرئيه.

2 اُوئه ماري پراٽنا مانھ ڪون ڏيڏو،

تيام هُون ماري ٻڌي حياتي ۾ اُوئا ٿي پراٽنا ڪرتو ريھ.

3 موت را رونڊوڙا ماري چاري پاھي هئا، ان پتاڙ ري ڦاھي مُون مانھ پڙي آوي
ڏک ان تڪپيلون مُون نئه گھيري ليڏو.

4 تئيون مئين پرميشور رو نوم لين ام پراٽنا ڪري:

”او پرميشور! هُون تمون نئه وِنتئي ڪرونھ، مارو جيو پڇاوو!“

5 پرميشور ميريون ان هاسو سئه.

آپڻو ايشور ڏيئاوون سئه.

6 پرميشور پوڙون منڪون رئي رکشا ڪرھ.

تيام زئيون ماري حالت ڪراپ ٿئي تئيون اُوئه مُون نئه پڇايو.

7 مارا من ۾ هڪ شونتي مون پاسي وڙي آوئ!

ڪم تون پرميشور مُون ٿي نائوڪو ورتاو ڪريوھ.

8 ڪم تون تمي مارا جيو نئه موت ٿي پڇايوھ،

ماري اونڪيون نئه هونھوڙا ويرايا ٿي

ان مارا پڳ لپڪيا ٿي پڇاياھ.

9 هُون جيوتون ري ايئا ڌرتي مانھ،

پرميشور پيرو ويتو ريھ.

¹⁰ مارو وشواس اُوتہ توتہ پڻ همروم ڏاڍو هتو،

زئون مئين ام ڪيڏو تو: ”هُون گهڻي ڏوروڻ ۾ سون.“

¹¹ مئين پيڪ ۾ ام ڪيڏوت پرو:

”ٻڌائي منڪ ڪوڙا سئ.“

¹² پرميشور جي پلائيون مون ٿي ڪريه،

اُوتون رتہ پڌلتہ هُون اُوتا نتہ ڪي ڏي هيڪون؟

¹³ هُون تارڻ رو ٿورو مونيا هارو پرميشور هومو اڀڻ رو پيالو اونسو ڪريه،

ان پرميشور رو نوم ليهـ.

¹⁴ پرميشور ٿي ڪرل ماري پاسڻي،

اُوتا رون ٻڌون منڪون هومي هُون پوري ڪريهـ.

¹⁵ پرميشور ري نظر ۾

اُوتا رون هاسون شيواڌاريون رئي موت گهڻي موٽي وات سئـ.

¹⁶ او پرميشور! هاس ۾ هُون تمارو شيواڌاري سون،

جيوي ماري مان تماري شيواڌاري هئي، ايوو هُون پڻ تمارو شيواڌاري سونـ.

تمي ماري ڏوروڻ ري هونڪڙون توڙيه پريـ.

¹⁷ هُون تمارو ٿورو مونين تمارا نوم مانہ مال ساڙيه،

ان پرميشور رو نوم ليهـ.

¹⁸ هُون پرميشور ٿي ڪرل ماري پاسڻي،

اُوتا رون ٻڌون منڪون هومي پوري ڪريهـ.

¹⁹ او يروشلم شهر! تون وسا، هُون ماري پاسڻي

پرميشور را گهر را اونگڻا مانہ پوري ڪريهـ.

پرمیشور را وکوڻ ڪرو!

ٻڌئي ڏنيا پرمیشور را وکوڻ ڪرڻ

117 او ٻڌيون قومون! پرمیشور را وکوڻ ڪرو!

هر قوم را منک اوتڻا نٿه مون ڏٺو!

² ڪم تون آيون مانھ پرمیشور رو گھڻو پريم سٿ،

ان اوتڻا رو ھاس ھميش ھوڏي سٿ۔

پرمیشور را وکوڻ ڪرو!

پرمیشور را پريم ھارو شڪر ڪرو

118 پرمیشور رو ٿورو مونو! ڪم تون او پلو سٿ،

ان اوتڻا رو پريم ھميش ھوڏي امر رٿ۔

² ھوئہ اسرائيلي قوم ام ڪئ!

”پرمیشور رو پريم ھميش ھوڏي امر رٿ۔“

³ ھوئہ ھارون رو وستار ام ڪئ!

”پرمیشور رو پريم ھميش ھوڏي امر رٿ۔“

⁴ ھوئہ پرمیشور رو پيئہ راکيا واڙا ام ڪئ!

”پرمیشور رو پريم ھميش ھوڏي امر رٿ۔“

⁵ مٿين ڏوروون ۾ پرمیشور نٿه پوکاريو،

ان پرمیشور مون نٿه وڙندئي ڏيڏئي ان مون نٿه ھڪي راکيو۔

⁶ پرمیشور مون پيرو سٿ تيام ھون نئين بيٺائون،

منک مارو ڪي ٻڳاڙي ھيڪئ؟

⁷ پر مِيشور مُون پيرو سئه ان اُو مارو مدت كر نار سئه،

تيام هُون مارون ويريون نئه ناش تيتون زوئي ليهـ.

⁸ منك مانه آسربو كريا ٿي نائوڪو اي سئه

جي پر مِيشور مانه آسربو ڪرووـ.

⁹ پر مِيشور م پناه ليوو،

موتون مڪون ڪن پناه ليدا ٿي نائوڪو سئهـ.

¹⁰ ٻڌي قومون مُون نئه گهيري ليدو تو،

پڻ مئين اوئون نئه پر مِيشور را نوم ٿي مارين هرايا پراـ.

¹¹ اوئي مُون نئه وڪوڙي ليدو تو،

هوئس، اوئي چارون پاهون ٿي مُون نئه گهيري ليدو تو،

پڻ مئين اوئون نئه پر مِيشور را نوم ٿي واڍيا پراـ.

¹² مڌ ري ماڪيون را زم اوئي مُون نئه گهيري ليدو،

زم ڪنڊيرون م پاهي لاڳين جلدي اوزهمائي زائو هم اُو مُون مانه حملو

ڪرين جهت ڪتم ٿي ڳياـ.

مئين اوئون نئه پر مِيشور را نوم ٿي واڍيا پراـ.

¹³ او ڌاريون قومون! تمي مُون نئه پاڙيا هارو زور ٿي نيلو ڏيدو،

پڻ پر مِيشور مارئي مدت ڪريـ.

¹⁴ پر مِيشور مُون نئه ٻروون ڪرئو ان مارئو پزن ڳايا رو ڪارڻ سئهـ.

اُو ئي مارو تارڻ هار ٿيوھـ.

¹⁵ ھاسون منڪون رون تنبُئون ۾ ڪُشي را نارا ان مُڳتي رون پزنون رو آواز

ام ھومپڙيام آوئھ ريو:

”پرميشور آپرا ڪڙا واڙا هات ٿي موتا موتا ڪوم ڪرئھ-

¹⁶ پرميشور آپرو ڪڙا واڙو هات جيتيا ھارو اونسو راکئھ،

پرميشور آپرا ڪڙا واڙا هات ٿي موتا موتا ڪوم ڪرئھ-

¹⁷ ھون مريھ نئين پڻ حياتي ريھ،

ان پرميشور رون ڪومون رو پرچار ڪريھ-

¹⁸ پرميشور مون نئھ گھڻي شيڪت ڏيڏيھ-

پڻ موت رڻھ حوالئھ نٿي ڪريو-

¹⁹ ست واڙون را دروازا مون ھارو ڪولو پرا!

ھون اندر زائين پرميشور رو ٿورو مونيھ-

²⁰ ھائي ئي پرميشور ڪن زايا رو دروازو سئھ،

ان ھاسا منڪ ھايا ٿي موئين زاشي-

²¹ او پرميشور! ھون تمارو ٿورو مونيھ ڪم تون ٿمي مون نئھ وڙندئي ڏيڏي،

ان ٿمي ئي مارا تارڻ ھار ٿياھ-

²² جيا پتر نئھ رازي گھت ھزمين ڦڳوڙبوت پرو،

او ھاڳي پتر ٻڌون ٿي ضرورت واڙو ٿيوھ-

²³ ھائي وات پرميشور را پاھا ٿي ٿئيھ،

ان آپون ھارو ھائي ڪٽي حيرون ڪريا جيوي وات سئھ-

²⁴ پرميشور آڙ رو ڏي راکيوھ زم آبي اوئا را ڪرل ڪوم ياد ڪرون-

آپي ايٺا ۾ کُش ٿيئون ان کُشي مناوشون۔

²⁵ او پرميشور! امي تمون ٿي منٽ ڪرونه، امون نٽه پچاوي ليو!

او پرميشور! امي تمون ٿي منٽ ڪرونه، امون نٽه سقل ڪرو!

²⁶ ڌنڪار سٺه اُو جيو پرميشور ري اڪٽياري ٿي آوئھ،

پاڌشا جي! امي پرميشور را گهر ٿي تمون مانھ آشيرواڌ مونگونھ۔

²⁷ پرميشور ئي ايشور سٺه ان اُوئھ ئي آيون نٽه سوجھرو ڏيڏوھ۔

هاڻون ۾ تارڪي ليو ان پرڀ هارو رونا ٿيو!

پرڀ منايا هارو ويڏي ريون سوتيون ڪن آڳڙ زائين پرميشور را نوم مانھ مال سڙاو!

²⁸ تمي ئي مارا ايشور سو، هُون تمارو ٿورو مونيھ،

او مارا ايشور! هُون تمارا وڪوڻ ڪريھ۔

²⁹ پرميشور رو ٿورو مونو! ڪم تون اُو پلو سٺه،

ان اُوئا رو پريم هميش هُوڏي امر سٺه۔

پرميشور رو نيئم شاستر

پرميشور رو مارڳ

119 ڌنڪار سٺه اُو، جيا هاس را مارڳ مانھ وئھ

اُو جيا پرميشور را نيئم مانھ وئھ۔

² ڌنڪار سٺه اُو منڪ، جيا اُوئا ري شائيتي مونئھ

ان پورا من ٿي اُوئا نٽه ڳوتئھ۔

³ اُو پونڌائي نٽي ڪرتا

اُو پرمیشور را مارڳ مانھ وئھ۔

4 او پرمیشور! تمی آڳیا ڏیتھ

جي امي پورا من ٿي تمارون حُڪمون مانھ وون!

5 اڌڳ رٿ! مارا مارڳ ايوا ڏاڍا

جي هُون وي هيڪون تمارون اُصولن مانھ۔

6 زئيون هُون تمارون حُڪمون مانھ ڏيون ڏيھ

تئيون هُون لاسار نئين ٿيون۔

7 زئيون هُون تمارا ست را قانون شيڪي زائھ

تئيون هُون پورا من ٿي تمارا نوم را ڳڻ ڳاويھ۔

8 هُون تمارون اُصولن مانھ ويھ۔

تمی مُون نٿ ساڌي مت ڏيا!

ايشور رون حُڪمون مانھ ويو

9 جووڻ ڪم ڪرين آڀرو مارڳ صاف راڪي هيڪئھ؟

تمارا وڃن مانھ وين۔

10 هُون پورا من ٿي تمون نٿ ڳوتونھ،

تمی مُون نٿ آڀرون حُڪمون ٿي قروا مت ڏيا!

11 تمارا ٻول مئين آڀرا من ۾ راڪيا،

جي هُون تمارو ڏوھ نہ ڪرون!

12 او پرمیشور! تماري مھما تئھ!

مُون نٿ تمارا اُصول شيڪاڙو!

13 هُون آڀري زبون ٿي

تمارا نيا را ٻڌائي قانون هميڙا وٺه.

¹⁴ مون نٽه تماري شائيدڻيون مانھ وڍا ٿي اتي ڪشي زڙھ

زئي الهائي گهڻي ملڪت ٿي زڙھ.

¹⁵ هون تماري آڳياڻون مانھ ڏيون ڏيھ

ان تمارون مارڳون مانھ ويچار ڪريھ.

¹⁶ هون تمارون قانونون ٿي ڪش ٿيھ

ان هون تمارو وڃن نئين ويھارون.

ايشور رون حڪمون ۾ ڪشي

¹⁷ آڀرا شيواڌاري مانھ ڀلائي ڪرو!

تئين هون حياتي ريھ ان تمارا وڃن مانھ ويھ!

¹⁸ ماري اونڪيون ڪولو!

تون هون تمارا نيٽم ۾ اونڌي واتون زوئي هيڪون.

¹⁹ هاس ۾ هون ايٺا ڌرتي مانھ پرڏيشي سون،

تمي آڀرا حڪم مون هوما ساوا ڪرو!

²⁰ تمارا قانون مون هارو ايوا مينا سٺه

جي مارو جيو هر توڻه اونون هارو هڪھ.

²¹ تمي مڳڙورون نٽه هاكل ڪروھ

او هراپل سٺه ڪم تون او تمارون حڪمون ٿي ڦري زائھ.

²² پٽا ان پيعزتئي مون ٿي تارو!

ڪم تون هون تماري شائدي مونھ.

²³ آڳيون پيرا ٿين مارٽه ڪلاڦ رٿا ڪرھ

پڻ هُون تمارو شيواداري تمارون اصولون مانھ ڏيون ڏيونھ۔

24 تماري شائيتي ماري ڪشي سٺ

هائي مُون نٽھ صلاح ڏئھ۔

ايشور را حڪمون مانھ وودا رو پڪو اِرادو

25 هُون مريا جيوو ٿي ڳيوھ۔

تمي آبرا وچن پرموئٽھ مُون نٽھ حياتي راکو!

26 مئين آپري حياتي ۾ وودا رو نمونو تمون هومو پيش ڪريو ان تمي مارو هاڏ هومپريو۔

هوئھ مُون نٽھ تمارا اصول شيڪاڙو!

27 تمي مُون نٽھ آپري آڳيائون رو مارڳ هَزماو

ان هُون تمارون حيرون ڪريا وازون ڪومون مانھ ڏيون ڪريھ۔

28 ڏک ري ڪري مارو جيو روتو رٽھ

تمي آبرا وچن پرموئٽھ مُون نٽھ هيئت ڏيو!

29 ڪوڙا شيرڙا مُون ٿي اڙگا راکو!

ڏٿيا ڪرين مُون نٽھ آبرا نيئم مانھ ويوراوو!

30 مئين تمون ٿي هاسو ربا رو مارڳ سونديوه

مئين تمارا نيا را قانون آپ هوما راکياھ۔

31 هُون تماري شائيتيون پيرو پرين وونھ

او پرميشور! مُون نٽھ لاسار مت ٿيو ڏيا!

32 تمي مُون نٽھ هَزميا وازو من ڏيو!

ان هُون تمارون حڪمون را مارڳ مانھ ڪشي ٿي ڊوڙيھ۔

پرمیشور رو نیئم هزمیا رئي وينتئي

³³ او پرمیشور! مُون نئه تمی آپرون اصولون رو مارگ ډيکارو!
هُون پچاڙي هُوډي اوتا نئه مونيځه.

³⁴ مُون نئه هزم ډيو زم هُون تمارا نیئم مونون
ان پورا من ټي اوئون مانځه وون.

³⁵ حُکمون را مارگ مانځه مارئي اځيوونځي کرو!
کم تون هيا م ټي مارئي کُشځي سځه.

³⁶ مارا من نئه لوپ هومو مت زاوا ډيو!
ايئا نئه آپري شائيدون هومو لي زائو!

³⁷ ماري اونکيون نئه ازائي شينهنون مت زووا ډيو!
آپرا مارگ مانځه ويراوين مُون نئه حياتي راکو!

³⁸ تمی آپرا شيواډاري ټي کرل ټول پاڙو!
جي تماري پیک راکيا وازون هارو سځه.

³⁹ هُون منکون رون ميئون ټي پيئائونځه. هائي ميئا مُون ټي تازو!
کم تون تمارا نيا را نیئم نائوکا سځه.

⁴⁰ مُون نئه تماري اځيائون رئي سیک سځه،
مُون نئه تمارا ست پرموئځه حياتي راکو!

پويتر شاستر مانځه پروسو کروو

⁴¹ او پرمیشور! ډټيا کرو!

آپرا ټول پرموئځه مُون نئه تارڻ ډيو!

⁴² تون هُون اوئون نئه وژندځي ډي هيکون جيا مُون مانځه نئولي کرځه،

ڪم تون هُون تمارا وڃن مانھ پروسو ڪرونھ۔

43 ھاسا ٻول مارا مونڊا ٿي ڪيڏي ڌار مت ٿيوا ڏيا!

ڪم تون مارو آسرو تمارا نيا را نيئم مانھ سئ۔

44 هُون هر روز ان هر توئئ

هميش تمارا نيئم مانھ ويتو ريھ۔

45 هُون آزادي ٿي ويھ

ڪم تون مئين تماري آڳيائون رئي ڳوت ڪريھ۔

46 هُون رازائون هومو تماري شائيديون رئي ھاڪ پريھ

ان لاسار نئين ٿيون۔

47 تمارا حُڪم مُون نئ والا سئ

هُون هايون ٿي ڪُش سون۔

48 تمارا حُڪم مُون نئ گھڻا والا سئ، هُون اوئون ھارُو هڪونھ۔

ان هُون تمارون اصولون مانھ ڏيون ڏيتو ريھ۔

پرميشور را وڃن ٿي هيئت زڙھ

49 تمي آڀرا شيواداري نئ جيو وڃن ڪيڏو اُو ياد ڪرو!

اُوئا ٿي تمي مُون نئ آس ڏيڏيھ۔

50 ھائي ڏورووڻ ۾ مارئي هيئت سئ،

ان تمارا ٻول مُون نئ جيون ڏئھ۔

51 وڏائو منڪ مُون مانھ گھڻي نئولي ڪرھ

پڻ هُون تمارا نيئم ٿي نٿي ڦريو۔

52 او پرميشور! مئين تمارا اُو قانون ياد راکيا جيا زونا وقت ٿي ويتا آوئھ ربا

ان اُوئون ٿي مُون نئه هيئت زڙييه.

53 هُون اُوئون ڏوهاريون ري ڪري گهڻي ڪاوڙ ۾ سون،
جيا تمارا نيئم پوئيه.

54 ايئا سنسار ۾ جيئنه هُون پرڏيشي سون،

تمارا اصول مارا گيت ٿي گياھ.

55 او پرميشور! رات رته توڻه پڻ هُون تمارو نوم ليونه
ان تمارا نيئم مانھ وونه.

56 مُون نئه اي ٻڌائي آشيرواڌ تيام زڙياھ

جي هُون تماري آگيائون مانھ ويتو آيوھ.

پرميشور را نيئم را ترھا

57 مارو پاڳ پرميشور آپ سئه

هُون وسن ڏيونه جي تمارا وچن مانھ ويھ.

58 هُون پورا من ٿي تمون ڪن ڏيا مونگونھ

تمي آپرا بول پرموڻه مُون مانھ ڏيا ڪرو!

59 زئيون مئين آپرا مارڳ مانھ ويچار ڪريو

تون آپرا پڳ تماري شائيديون هوما ڦيرويا.

60 هُون تمارون حڪمون مانھ وويڊا ۾ هڪو تڪو نٿي ٿيتو

ان ماڳنه ڌير نٿي ڪرتو.

61 پونڌي منڪي مُون نئه رونيڏوڙون ٿي ذري گهٽ بونڌيوت پرو

پڻ هُون تمارا نيئم نٿي ويهارتو.

62 هُون آڏي رات رو اونونه

ان تمارون ست رون قانونون هارو تورو مونوه.

⁶³ هُون اُوئون ٻڌون رو ساڻي سون

جيا تماري پيڪ راکڻه ان تماري آڳيائون مانھ وئھ.

⁶⁴ او پرميشور! ڌرتئي تماري ڏيئا ٿي پيال سئھ.

تمي مون نئھ آڀرا اصول شيڪاڙو!

پرميشور را نيئم رئي قدر

⁶⁵ او پرميشور! تمي آڀرا وچن پرموئھ

آڀرا شيواڌاري ٿي ڀلائي ڪريھ.

⁶⁶ مئين تمارون حُڪمون مانھ وشواس ڪريوھ.

مون نئھ تمي ست رئي پرڪ ان وڌيا شيڪاڙو!

⁶⁷ ڏورووڻ آيا ٿي پيرھين هُون پُولل هتو،

پڻ هوئھ هُون تمارا ڪيڏا مانھ وونھ.

⁶⁸ تمي ڀلا سو ان ڀلائي ڪروھ

مون نئھ تمارا اصول شيڪاڙو!

⁶⁹ مڳرور منڪ مون مانھ ڪوڙا الزوم هئھ.

پڻ هُون پورا من ٿي تماري آڳيائون مانھ ويتو ريھ.

⁷⁰ هايون مڳرورون رون مونڊون مانھ هار سڙي ڳيوھ

پڻ مون هارو تمارا نيئم ۾ ڪشئي سئھ.

⁷¹ ناڻوڪو ٿيو جي مئين ڏورووڻ وينئيھ

ڪم تون هيا ري ڪري مئين تمارا اصول شيڪياھ.

⁷² تمارا مونڊا را نيئم مون هارو

سُونَ ان چوندِي رُون هزارِي رُويون ٿِي وڌارَئِ سَئِ.

پرميشورَ را نيئمَ رو نيا

⁷³ مُون نَئِ تمِي آپرون هاڻون ٿِي ناوينَ تيارَ ڪريوھ

مُون نَئِ تمارا حُڪمَ شيڪيا رَئي هَزمَ ڏيو!

⁷⁴ تمارو مُونَ راڪيا واڙا مُون نَئِ پاڙينَ کُشَ تَئِھ

ڪم تون هُون تمارا وچَنَ مانھ آسَ راکونھ.

⁷⁵ او پرميشورَ! مُون نَئِ ڪپرَ سَئِ جي تمارا قانونَ ست سَئِ

تمارَئِ هاسا ريا ري ڪري هُون ڏورووڻَ ۾ پڙيوھ.

⁷⁶ تمارا شيواڌاري ٿِي ڪرلَ ٻولَ پرموئَئِ

تمارَئي ڏيئا مُون نَئِ هيئتَ ڏَئِ!

⁷⁷ مُون مانھ تمارَئي ڏيئا هوئَ تون هُون حياتِي ريون

ڪم تون تمارا نيئمَ ۾ مارَئي کُشَئي سَئِ.

⁷⁸ مَڳرورَ لاسارَ تَئِ! جيا ڪُوڙَ ڪرينَ ناحقَ مُون نَئِ پاڙَئِھ

توئي پڻ هُون تمارِي آڳيائون مانھ ڏيونَ ڏيھ.

⁷⁹ جيا تمارَئي پيڪَ راکَئِھ ان شائِيڌِي مونَئِھ

اُوئون نَئِ مُون ڪن ميلو!

⁸⁰ مارو مَنَ تمارون اُصولون ٿِي هاسو ٿينَ رَئِ!

تون مُون نَئِ ڪيڏِي لاسارَ نہ ٿيوو پڙَئِھ.

پچيا هارو پوڪار

⁸¹ مارو جيو تمارا پاها ٿِي آيا واڙي مدتَ هارو واتَ زوئي زوئينَ مريا جيوو ٿي ڳيو،

توئي پڻ مُون نَئِ تمارا وچَنَ مانھ آسرو سَئِ.

⁸² تمارئہ آپرا بول پاريا رئي وات زوتون زوتون رُوگُو ماري اونکيون زائي پچيه،

او پرميشور! تمي مُون نئه هيئت كيڏي ڏيشو؟

⁸³ هُون ڏيوتا ڏوڪڙي پڙل، هنڌاري را زم گرمائي گيوه

توئي پڻ هُون تمارا اصول نئي ڀوليو.

⁸⁴ تمارا شيواڌاري رئي حياتي ڪتا ڏي؟

مُون نئه هتاپيا وازون رو نيا تمي كيڏي ڪرشو جيا مُون لار تپاه؟

⁸⁵ مڳرور منڪ، جيا تمارا نيئم مانھ نئي ویتا،

اُوئي مُون نئه ڦٽڙايا هارو گهات گهڙباه.

⁸⁶ تمارا ٻڌائي حُڪم هاسا سئ.

مڳرور ڪوڙ ڪرين مُون نئه هتاپئھ، تمي مارئي مدت ڪرو!

⁸⁷ هائي مُون نئه ٿوڙيڪ وار ۾ ڌرتي ٿي ناش ڪريا وازا هتا

پڻ مئين تماري آڳيائون مانھ ويوو نه ساڏيو.

⁸⁸ تمي آپري ڏٺيا پرموئئ مُون نئه جيون ڏيو!

زم هُون تماري شائيڏيون مانھ ويتو ريون.

ايشور رون حُڪمون مانھ وشواس

⁸⁹ او پرميشور! تمارو وچن

هميش هُوڏي آڪاش مانھ اڌڳ سئ.

⁹⁰ تمي جُڳو جُڳ هاسا ريوھ.

تمي ڌرتي رئي پُنياد راکئي ان اي اڌڳ سئ.

⁹¹ جڳت ۾ ٻڌوئي ڪئين آڙ هُوڏي تمارا ڪيڏا پرموئئ اُپيوھ

هائي ٻڌائي تمارا حُڪم مونئھ.

⁹² جي تمارا نيئم ۾ مارئي ڪُشي نه هون

تون هون آڀري ڏوروڻ ۾ ناش ٿي ڳيو هوون.

⁹³ هون تماري آڳياڻون نئه ڪيڏي نئين ويهارون

ڪم تون هاڻي ري ڪري ٿي مون نئه جيون ڏيڏو.

⁹⁴ هون تمارو سون، مون نئه پڇاڻو!

هون تماري آڳياڻون هومو وڙيو.

⁹⁵ پونڌا منڪ مون نئه ماريا هارو تاز ۾ پيٺا

پڻ هون تماري شائيڏيون مانھ ڏيون ڏري.

⁹⁶ مٿين زوبو جي ڀلا ۾ ڀلي شينھ ۾ پڻ گهٽائي سئ

پڻ تمارو حڪمون ۾ ڪوئي گهٽائي نٿي.

ايشور رون حڪمون ٿي پريم

⁹⁷ او پرميشور! تمارو نيئم مون نئه والو سئ.

هون هارو ڏي هيا مانھ ڏيون ڏيون.

⁹⁸ تمارا حڪم مون نئه مارون ڏشمڻون ٿي وڌارءِ عقل وارو ناوھ

ڪم تون هائي حڪم هميش مون پيرا سئ.

⁹⁹ هون آڀرون ٻڌون شيڪاريا وارون ٿي وڌارءِ زوڻوھ

ڪم تون هون تماري شائيڏيون مانھ ڏيون ڏيون.

¹⁰⁰ مون نئه گهرڏيون ٿي وڌارءِ هزم سئ

ڪم تون هون تماري آڳياڻون مانھ وونھ.

¹⁰¹ مٿين آڀرا پڳ پونڌا مارڳ ٿي شيتھ راکياھ

ايئا هارو جي تمارا وڃن مانھ ويتو ريون.

¹⁰² مٿين تمارون قانونون تي ڪيڏي مونڊو نٿي ڦيرويو

ڪم تون تمي مون نٿه سڪيا ڏيڏئي.

¹⁰³ تمارا ٻول مون هارو الهائي مينا سٺه،

اي مد تي پڻ وڌائڻه مينا سٺه.

¹⁰⁴ تماري آڳيائون تي مون نٿه هُرم زڙيئھ

تيام هوئھ مون نٿه ڪوڙ رون ٻڌون شيرڙون تي نفرت سٺه.

ايشور رون حڪمون تي سوجهرو زڙيئھ

¹⁰⁵ تمارو وڃڻ مارون پڳون هارو ڏيوو

ان مارڳ هارو سوجهرو سٺه.

¹⁰⁶ مٿين هون ڪائين وائڏو ڪريو ان اوئا مانھ اڌڳ سون

جي هون تمارا ست رون قانونون مانھ ويتو ريھ.

¹⁰⁷ او پرميشور! هون الهائي ڏورووڻ وينتو ريھ.

تمي آڀرا وڃڻ پرموئڻه مون نٿه حياتي راکو!

¹⁰⁸ او پرميشور! هون راجي ڪشي تي تماري مهمما ڪرونھ،

تمي ايئا نٿه قبول ڪرو!

مون نٿه تمي آڀرا قانون شيڪارو!

¹⁰⁹ مارو جيو هر توئڻه ڪترا ۾ هوئھ

پڻ هون تمارون حڪمون تي نٿي ڦرتو.

¹¹⁰ پونڌا منڪ مون نٿه ڦٽڙايا هارو گهاٽ گهڙيئھ،

پڻ توئي هون تماري آڳيائون تي ڦريو نئين.

¹¹¹ تماري شائيتي مون هارو هميش رئي وراست سٺه

کم تون هائي مارا من هارو کُشي سئ.

¹¹² مئين آپرا من نئ هميش هارو

تمارون اُصولون مانھ وُودا هارو ڏاڍو ڪريوھ.

ايشور رون حُڪمون ۾ شونتئي

¹¹³ مُون نئ ٻي ٻيڙيون ۾ پڳ راکيا وازون ٿي نفرت سئ

ان مُون نئ تمارون حُڪمون ٿي پريم سئ.

¹¹⁴ تمي مارو هتيا رو ماڳ ان مارئي ڏي سو،

مارئي آس تمارا وچن مانھ سئ.

¹¹⁵ او پُونڌون منڪون! مُون ڪن ٿي تڙي زائو!

هُون آپرا ايشور رون حُڪمون مانھ ويھ.

¹¹⁶ او پرميشور! تمي آپرا ٻول پرموئئ مُون نئ همپاڙو، تون هُون حياتي ريون.

ماري هايا آشا مانھ مُون نئ لاسار مت ٿيوا ڏيا!

¹¹⁷ مُون نئ آپري همپاڙ ۾ راکو، تون هُون هڪي ريون

ان هميش تمارون اُصولون مانھ ڏيون ڏيتو ريون.

¹¹⁸ تمي اُوئون ٻڌون نئ گهٽ زوڻيا جيا تمارون اُصولون ٿي ڦري گياھ،

کم تون اُوئون رئ ڏڳو ڪروو ازايو سئ.

¹¹⁹ تمي ڌرتي رون ٻڌون پُونڌون منڪون نئ ام ڦڳاوشو زم قصل موئين

ٿي ڳڏ ڪاڊين ڦڳاڙوھ،

تيام هُون تماري شائيڊيون ٿي پريم راکونھ.

¹²⁰ مارو ڏيل تماري پيڪ ري ڪري ڏڪھ

ان هُون پيڪ راکين پُورا من ٿي تمارا قانون مُونونھ.

ايشور را نيئم پاڙوو

121 هُون نيا ان ست مانھ وُڊيوھ

مُون نئھ اُوئون رئھ حوالئھ مت ڪرو جيا مُون مانھ ظلم ڪرئھ۔

122 ماري ڀلائي ھارو تمي آڀرا شيواڌاري رئي زميواري ليو!

تون مڱرور مُون مانھ ظلم نئين ڪرئھ۔

123 هُون ڏي رات پورا من ٿي اوئا توڻا رئي وات زوئونھ،

زئبون تمي آڀرا ست رو وائيدو پورو ڪرين مُون نئھ تارڻ ڏيشو۔

124 تمي آڀرا شيواڌاري ٿي آڀري ڏيا پرموئئھ ورتاو ڪرو!

مُون نئھ تمارا اصول شيڪاڙو!

125 هُون تمارو شيواڌاري سون، مُون نئھ ھڙم ڏيو!

تون هُون تماري شائيتي زوڻي هيڪونھ۔

126 او پرميشور! هوئھ توڻو آيوھ رو جي تمي ڪئينڪ ڪرو!

ڪم تون منڪي تمارو نيئم توڙيوھ پرو۔

127 مُون نئھ تمارا حڪم هيم تون ٿيو،

ھاسا هيم ٿي پڻ وڌارئھ والا سئھ۔

128 تيام هُون تماري آڳيائون را مارڳ مانھ سيدو وونھ،

ان ڪوڙ رون ٻڌون شيرڙون ٿي مُون نئھ نڦرت سئھ۔

پرميشور را وڃن نئھ پورو ڪريا رئي انچا

129 تماري شائيتي حيروني واري سئھ

تيام هُون پورا من ٿي ھايون نئھ مونيھ۔

130 تمارو وڃن ارتايا ٿي سوجھرو زڙئھ،

هائي ابوجه منكون نئه هزم دئه.

131 زم ترهو منک پوڻي هارو مونديو کولين هڻه،

تم مارو جيو تمارون حڪمون هارو هڪه.

132 مون هومو لوڻو واڙو! مون مانه آپريي ڏيا ڪرو!

زم تمي آپ ٿي پريم ڪريا واڙون ٿي هميش ڪروه.

133 تمي آپرا ٻول پرموئنه مارا پڳ سڌا مارڳ مانه ڏاڍا راکو!

ام نه تئ جي ڪوئي پونڌائيي مون نئه وڪوڙي لئه.

134 مون مانه ظلم ڪريا واڙون منكون ٿي مون نئه سڌاوو!

هم هون تماري آڳيائون مانه ويه.

135 آپريي ڏيا رئي نظر آپرا شيواڌاري هومئي ڪرو!

ان مون نئه آپرا اصول شيڪاڙو!

136 هون گهڻو ڏکي ٿين روتو ريونه،

ڪم تون منک تمارا نيئم مانه نٿي وينا.

ايشور را قانون پرموئنه نيا

137 او پرميشور! تمي هاسا سو.

تمارا قانون هاو سڌا سه.

138 تمي جيون شائيديون مانه وودا رو حڪم ڏيتوه،

هائي هاو هاسي ان پرونسا واڙي سه.

139 مارئي گيرت مون نئه کائي گييه،

ڪم تون مارا ويري تمارا وچن ٿي قري گياھ.

140 تمارا ٻول هاو هاسا سه،

تِيام تمارو شيوادري هايون ٿي پريم راکھ۔

¹⁴¹ پلئ منک مون نئ نيچ ان پيعزتو هزمئ

پڻ توئي هون تماري آگيائون نٿي ويهارتو۔

¹⁴² تمارو ست هميش رو ست سئ۔

تمارا حُڪم هاوَ هاسا سئ۔

¹⁴³ مون مانھ دوروون ان پيڙائون آويھ،

پڻ تمارا حُڪم مارئي کُشي سئ۔

¹⁴⁴ تماري شائيتي هميش هاسي سئ۔

مون نئ هزم ڏيو! جيا ٿي هون حياتي ربون۔

مدت هارو پوڪار

¹⁴⁵ او پرميشور! مئين هاسا من ٿي پوڪاربوه،

مون نئ وڙندئي ڏيو! هون تمارا اصول مونيه۔

¹⁴⁶ هون تمون نئ پوڪارونھ، مون نئ پچاوي ليو!

زم هون تماري شائيتيون مانھ وي هيڪون۔

¹⁴⁷ هون هوار رو ويلو اونين مدت هارو تمون نئ پوڪارونھ۔

مارئي آس تمارا وچن مانھ سئ۔

¹⁴⁸ رات را چاري پور ماري اونڪيون کلي رھ،

زم هون تمارا وچن مانھ ڌيون ڪرون۔

¹⁴⁹ او پرميشور! تمی آڀري ڏيا پرموئئ مارو هاڏ هومپرو!

آڀرا قانون پرموئئ مون نئ حياتي راکو!

¹⁵⁰ هتاپيا واڙا دشمن مون ڏوڪڙا آوي پوگياھ،

هائي تمارا نيئم ٿي ارڳا سئ.

151 او پرميشور! تمڀي ڏوڪڙا سو،

تمارا ٻڌائي حڪم هاسا سئ.

152 مور ٿي مون نئ تماري شائيڊيون ٿي هزم آوئيت رئي،

جيون نئ تمڀي هميش هارو اڌڳ راڪيھ.

نيا رئي پوڪار

153 مارئي ڏورووڻ زوئو ان مون نئ پچاوو!

ڪم تون هون تمارا نيئم نٿي ويهارتو.

154 تمڀي مارئي وڪالت ڪرو ان مون نئ سڏاوو!

تمڀي آڀرا ٻول پرموئئ مون نئ حياتي راکو!

155 تارڻ پونڌون منڪون ٿي شيتئ سئ،

ڪم تون او پورا من ٿي تمارون اصولون هارو نٿي هڪتا.

156 او پرميشور! تماري ڏيا الهائي گهئي سئ.

تمارون حڪمون پرموئئ مون نئ حياتي راکو!

157 مون نئ هتاپيا واڙا ان مارا ڏشمڻ گهئا سئ،

توئي پڻ هون تماري شائيڊيون ٿي نه ڦريو.

158 جيا تمارئ ڪلاڦ سئ اوئون نئ ڏيڪين مون نئ هوڳ سڙئ،

ڪم تون او تمارا ڪيڏا مانھ نٿي وڃتا.

159 او پرميشور! هون تماري آڳيائون ٿي پريم راکونھ.

آڀري ڏيا پرموئئ مون نئ حياتي راکو!

160 تمارو ٻڌوئي وڃن هاسو سئ.

تمارا ست را قانون هميش ريشي-

ايشور را نيئم هارو

161 آگيوون مُون نئه ازايا هتاپئه

پښ مارو من تمارا وچن رئي پيك راکئه-

162 تمارا بول مُون نئه ايويي گهښي کُشي دئه،

زم کوئي لوت ږم گهښو مال ملگت زږيا ټي تئه-

163 مُون نئه کوڙ ټي نفرت تئه ان هوگ سڙئه،

پښ تمارا نيئم ټي مُون نئه پريم سئه-

164 تمارون هاسون قانونون ري کري

هون ډي ږم هات وار تماري مهما کروئه-

165 تمارا نيئم ټي پريم کريا واڙا گهښا هک ږم رئه،

کم تون هاسا مارگ مانه وودا رئي اوئون هارو کوئي رکاوت نشين هوئه-

166 او پرميشور! هون تمارا تارڻ رئي وات زوئونه،

ان تمارون حکمون مانه وونه-

167 هون پورا من ټي تماري شائيديون مانه وونه،

ان هون اوئون ټي گهښو پريم راکونه-

168 مئين تماري آگيائون ان شائيدي موني

کم تون مارون ٻڌون مارگون مانه تماري نظر سئه-

ايشور را نيئم را وکوڻ

169 او پرميشور! مارئي پوکار تمون کن پوکئه!

تمي آږا بول پرموئنه مُون نئه هزم ډيو!

170 مارئي وينتئي تمون كن پوگنه!

تمي آپرا كيدا پرموئنه مون ننه پچاوو!

171 مارا موندا ٿي تماري مهما قوتي پڙه،

ڪم تون تمي مون ننه آپرا اصول شيڪاڙوه.

172 مارئي زبون تمارا وچن را گڻ ڳاوه،

ڪم تون تمارا ٻڌائي حڪم هاسا سه.

173 تمارو هاٿ ماري مدت هارو هوئه!

ڪم تون هون تماري آڳيائون مانھ وونه.

174 او پرميشور! هون تمارا تارڻ رو ترهو سون،

ان تمارا نيئم ئي مارئي ڪشيئي سه.

175 مارئي حياتي رئه! ان هون تمارا گڻ ڳاوون!

ان تمارا قانون مارئي مدت ڪرئه!

176 هون ڳمال ري را زم پتڪي ڳيوه.

تمي آپرا ايٿا شيواڌاري ننه ڳوتي ليو!

ڪم تون هون تمارون حڪمون ننه ڪيڏي نٿي ويهارتو.

ڏڳو ڪريا وازون ٿي پچيا رئي پرائنا

پرميشور را گهر رون زاتروئون رو پزن

120 مئين ڏوروون ۾ پرميشور ننه پوڪاريو،

ان اوئه مارئي پوڪار هومپڙئي.

2 او پرميشور! مون ننه ڪوڙ ٻوليا وازون هونون ٿي،

ان دڳو ڏيڏا واري زبون تي پڇاوا!

³ او دڳو ڪريا واري جيپ!

پرميشور تون تي ڪي ڪرشي-

زون او تون ننه ڪي ڏيشي؟

⁴ جنگي جودون را تڪا تير،

ان اوئون پيرا قوڳڙا را پرتا تڪا-

⁵ ميسڪ^b را علاقا ۾ ريوو

ان قيدار رون تنبئون ۾ ريوو مون هارو آقت سئ-

⁶ هڪ شونتي تي وير راڪيا وازون پيرو ريتون،

مون ننه الهائي توڻو تي ڳيوه-

⁷ مون ننه تون هڪ شونتئي وڻه،

پڻ زليون هون هڪ شونتي رئي وات ڪرونه تون او جنگ ڪريا هارو اوڻهه پرا-

پرميشور رڪشن هار

پرميشور را گهر رون زاتروئون رو پزن

121 هون آپري اونڪيون ڏونگرون هومي اونسِي ڪرونه،

مارئي مدت ڪيئون آوشي؟

² مارئي مدت پرميشور را پاها تي سئ،

جيئنه آڪاش ان ڌرتئي ڪلڪياھ-

³ او تمارون پڳون ننه لپڪوا نئين ڌئ،

^b 5:120 ميسڪ ان قيدار ايئون شهرون ۾ ريا وازون منڪون ننه ظلمي منڪ هزمتا

تمارئي همپاڙ ڪريا وازو نئين اُونگهائڻ.

⁴ هووئ، اسرائيلي قوم رئي همپاڙ ڪريا وازو،
نڪو اُونگهائڻ ان نڪو اوڻا نئ اُونگه رو لوڏو آوئ.

⁵ تمارئي همپاڙ ڪريا وازو پرميشور سئ،
پرميشور تمارئي رکشا ڪريا هارو تمون پيڙو سئ ان تمون مانھ سونئيو ڪرشي.
⁶ نڪو ڏي رو هورز تمون نئ ڏڪ ڏيشي،
ان نڪو رات رت توڻئ سندر.

⁷ پرميشور هر ڏوروڻ ٿي تمارئي رکشا ڪرشي،
او تمارا جيو رئي همپاڙ ڪرشي.
⁸ پرميشور تمارئ آو زاو ڀ،
همئئ ٿي لين هميش هوڏي تمارئي رکشا ڪرشي.

يروشلم را هڪ هارو پراٿنا

پرميشور را گهر رون زاتروئون رو پزن، دائود پاڌشا رو لڪل پزن

هون ڪش ٿيو زئيون منڪ مون نئ ام ڪياو ربا: **122**

”ليو! آبي پرميشور ري گهري هالون!“

² او يروشلم! امارا پڳ،

تمارا ڪوٽ رون پاڳرون ري پيڊيون مانھ سئ.

³ يروشلم ايوو شهر نهل سئ،

جيا را ٻڌائي حصه هڪا پيڙا ٿي ڏاڍا جوڙل سئ.

⁴ جيئن ته آيتي اسرائيلي قوم را قبيلا مطلب پرميشور را سونديل قبيلا،
اسرائيلي قوم ننه ڏيڏل حڪم پرموئنه،

پرميشور را نوم رو شڪر ڪروا زاترو تين زائنه.

⁵ ڪم تون اوئنه نيا ڪريا رئي گهاڙي راکل سئه،

هوئنه، اوئنه دائود رو وستار يادشا تين راز ڪرهن.

⁶ يروشلم ري هڪ شونتي هارو پراتنا ڪرو!

يروشلم ٿي پريم راڪيا واڙا هڪي رهن!

⁷ تمارا ڪوت ۾ هڪ هوئن!

ان تمارون مولاتون ۾ هڪ شونتي هوئن!

⁸ هون آپرون پايون، بينون ان پيليون ري پلائي هارو ام ڪيه:

”يروشلم موئين هڪ شونتي هوئن!“

⁹ پرميشور اپنا ايشور را گهر ري پلائي هارو،

هون يروشلم هارو پلائي مونگيه.

پرميشور ٿي ڏيا مونگيا رئي پراتنا

پرميشور را گهر رون زاتروئون رو پزن

123 تمي آڪاش ري گهاڙي مانه بينل سو،

مارئي نظر تمون هومي لاگل سئه.

² زم نوڪر ري اونڪيون آپرا مالڪ را هات هومي لاگل هوئن،

ان زم نوڪروئي رئي نظر آپري مالڪوئي را هات هومي لاگل هوئن،

هم آيتي اونڪيون پڻ اپنا پريو پرميشور هومي تنيون هوڏي لاگل سئه،

زَيون هُوڊِي اُو امون مانه ڏٿيا نه ڪرڻه.

³ امون مانه ڏٿيا ڪرو! او پرميشور! امون مانه ڏٿيا ڪرو!

ڪم تون امي پيعزتِي سهي سهين تنگ ٿي ڳياھ.

⁴ نٺ ٿي حياتِي ويتايا واڙون ري نٺولي،

ان مڳرورون ٿي زڙل پيعزتِي پرڏاشت ڪري ڪرين امارو جيو تنگ ٿي ڳيوھ.

تنت ڪي جي پرميشور آيون ننه ڍلا ڪرنت

پرميشور را گهر رون زاتروئون رو پزن، دائود پادشا رو لکل پزن

124 هونہ اسرائيلي قوم ام ڪنہ!

جي پرميشور آڀئنه پاهنه نه هوئيت،

² جي اوئنه توئنه پرميشور آڀئنه پاهنه نه هوئيت،

زَيون منڪ آڀئنه ڪلاڦ اُونيا،

³ زَيون او ڪاوڙ ۾ آيون مانه پروا مڏيا،

تعيون او آيون ننه هازا ئي ڳيري زانت.

⁴ تعيون پوڻي آيون ننه گهيري لت،

ان ڌريا امون مانه سڙي اوئت.

⁵ تعيون اوئل پاتل تيتو پوڻي آڀا جيو مانه سڙي اوئت.

⁶ پرميشور را وڪوڻ ٿنہ!

جيئنه آيون ننه اوئون رون ڏونتون رو شڪار نه ٿيوا ڏيڏو.

⁷ آڀو جيو اوئا پڪي را زم سئ

جيو شڪاري را هٿل ونجهار ٿي پڇي ڳيو،

اُو ونجهار توتِي گيو ان آبي پچي گيا.

⁸آپئي مدت پرميشور را نوم ۾ سئ.

جيئئ آڪاش ان درتِي کلڪيا.

پڪي کاتري واڙي رکشا

پرميشور را گهر رون زاتروئون رو پزن

جيا منڪ پرميشور مانھ پروسو راکئھ،

¹²⁵ اُو صيھون ڏونگر را زم سئ، جيا نئ ڪيڊي لوڏو نئي آوتو

پڻ هميش اڌگ رھ.

² زم يروشلم رئ چاري پاهئ ڏونگر سئ جيا شهر رئي همپار ڪرھ،

همروم پرميشور آپرون منڪون نئ همئئ ٿي لين هميش هوڏي آپري همپار ۾ راکشي.

³ ڪم تون ايشور رئ هاسون منڪون نئ ڏيڏل ملڪ مانھ پوندون منڪون

رئي حڪومت نئين وئ.

ام نه تئ جي هاسا منڪ پوندائي هومو تئائي زائ.

⁴ او پرميشور! پلون منڪون ٿي پلائي ڪرو!

هوئئ، اوئون ٿي پلائي ڪرو، جيون را من سڌا سئ!

⁵ پڻ او منڪ جيا آپرون اوڙون مارگون هوما پاسا وڙھ،

پرميشور اوئون نئ پوندون منڪون پيڙا پڳڙاوشي پرا.

اسرائيلي قوم ۾ هڪ هوئ!

ڏورووڻ ۾ پيز واوون ان کُشي ٿي لٿو

پرميشور را گهر رن زاتروئون رو پزن
126 زئون پرميشور صيهون رن پنڌي بناول منكون را هار وڙي نائوڪا ڪريا،
 تئين ام لاڳتو تو جي آبي ڪوئي شپنو زوتا تا.

² اُوئه توتئه آبي راڃي هتا،

ان آڻي زبون مانھ کُشي را نارا هتا.

تئين پيزيون قومون موئين اي وات ٿيا مدئي:

”پرميشور ايعون هارو موتا موتا ڪوم ڪرياه.“

³ هوئه! پرميشور آيون هارو موتا موتا ڪوم ڪرياه

ان آبي کُش سون.

⁴ او پرميشور! امي جي ٻاروتا ٿي پاسا آياھ امون نھ،

نچب علاقا ري نڌيون را زم وڙي آيا ڪرو!

⁵ جيا ڏورووڻ ۾ روتا روتا پيز واوئھ،

اُو کُشي ٿي لٿي.

⁶ جيا روتا روتا زهوڙي اُپاڙين واوا زائھ،

ھاس ۾، اُو کُشي ٿي پورا اُپاڙين پاسا آوشي.

هاسو آشيرواڌ

پرميشور را گهر رون زاتروئون رو پزن

سليمون يادشا رو لکل پزن

127 جي پرميشور ئي گهر نه ناوئ،

تون نايا وازون رئي مينت ازائي سئ.

جي پرميشور ئي شهر رئي همپاڙ نه كرئ،

تون همپاڙ ڪريا وازون رو زاڳو وازيو سئ.

² جي تمي ڪمايا هارو هوار را ويلا اونوه ان رات را دير ٿي اونگهائوه،

ان گهڻي مينت ڪرين روزي ڪمائن ڪاوه، توئي پڻ هائي ٻڌوئي ازايو سئ،

ڪم تون ايشور اپرون پريمي منڪون نئ اونگه ۾ پڻ ڏئ.

³ اولاد پرميشور را پاها ٿي آشيرواڌ سئ،

ان پيت رو ڦل پرميشور را پاها ٿي انوم سئ.

⁴ جوئوئي ۾ زمل ٻار ايوا سئ،

زم جنگي جوڌا را هات ۾ تير.

⁵ ڏنڪار سئ او منڪ جيا ڪن ٻازون رئي ڪوت نٿي،

ڪم تون زئون او شهر را پاڳر مانھ پنچائيت هومو اوپين اپرون ڏشمئون ٿي

مقابلو ڪرشي تون لاسار نئين ٿئ.

پرمیشور رئي پيڪ راکيا وازون هارو آشيرواد

پرمیشور را گهر رون زاتروئون رو پزن
 128 دَنکار سئہ اُو منک جيا پرمیشور رئي پيڪ راکئہ-
 هووئہ، اُو جيا اُوئا رون مارگون مانہ وئہ-

² تُون آپرون هاتون رئي کمائي کائيہ-
 تُون نئہ آشيرواد زڙشي ان تارو پلو تيشي-

³ تارئي گهر وازئي تارا گهر ۾ دراكون ري قلدار ويل را زم تيشي-
 تارئي اولاد تارئہ پوئئہ پينا را ماڳ رئہ چاري پاھي، زيتُون را وڻ رون قُتل
 نوون ڪُونپرون را زم تيشي-

⁴ هووئہ، هيوو آشيرواد اُوئا منک نئہ ئي زڙشي
 جيو پرمیشور رئي پيڪ راکئہ-

⁵ پرمیشور صيھُون شھر ٿي تُون نئہ آشيرواد دئہ!
 تُون آپري پوري حياتي يروشلم شھر نئہ آياذ پارئہ!
⁶ تُون آپرون اولادون را اولاد پارئہ!

إسرائيلي قوم ۾ هڪ شونتئي رئہ!

دوروون ۾ اڏڳ ربا وازو صيھُون شھر

پرمیشور را گهر رون زاتروئون رو پزن
 129 هَوئہ إسرائيلي قوم ام ڪئہ!

امارا بازاپڻ ٿي لين هزون هُوڏي اُو امارئہ ڪِلاق ربا-

² هووئە، امارا بازايڻ ٿي لين هزون هوڏي امارئە ڪلاڻ ربا،

توئي پڻ او امون ٿي جيتي نه هيڪيا.

³ هر هاڪليا واري زوئە امارون پئون مانھ هر هاڪليا،

ان لونبي لونبي اوڙون ناوي.

⁴ پرميشور هاسو سئە.

اوئە پوندون منڪون را بندڻ واڍيا پريا.

⁵ صيھون شهر ٿي وير راڪيا واڙا ٻڌائي،

لازي مرئە ان پاسا پڙئە!

⁶ او گھر ري چت مانھ اوگيا واڙا ڪڙ را زم ٿي زائە،

جيو وڌيا ٿي پيرھين هوڪائي زائە،

⁷ جيا ٿي ڪڙ ليڏا واڙو نڪو موٽ پري هيڪئە،

ان نڪو لٽيا واڙو آڀرو ڪومبو.

⁸ نڪو ڪوئي واتاڙو اوئون نئە ام ڪيشي:

”تمون مانھ پرميشور رو آشيرواڏ هوئە!“

ان نڪو وڙي او ام ڪيشي:

”امي پرميشور را نوم مانھ تمون هارو آشيرواڏ مونڳونھ!“

تارڻ هارو پرميشور رئي وات زووو

پرميشور را گھر رون زاتروئون رو پزن

او پرميشور! هون ڏڪون م ٻوڏل تمون نئە پوڪارونھ. **130**

² او مارا پريو! مارو هاڏ هومپرو!

ان ماري منٽ ري پُڪار مانھ ڪون ڏيو!

³ او پرميشور! جي تمي امارون ڏهون رو حساب ڪروا بيهشو،

تون او مارا پريو! تمون هومو ڪوڻ اويي هيڪشي؟

⁴ پڻ تمون ڪن ماقئي سئ،

زم منڪ تمارو مون راکئ.

⁵ هون پرميشور رئي وات زوئونه،

هوئ، مارئي آتما وات زوئ،

ان هون اوئا را وچن رء پورو تيا رئي وات زوئونه.

⁶ زم سوڪيڌار هوار تيا رئي وات زوئ،

هوئ، زم او ڏي اوگيا رئي وات زوئ،

اوئا ٿي الهائي وڌائء مارئي آتما مارا پريو رئي وات زوئ.

⁷ او اسرائيلي قوم رون منڪون! پرميشور مانھ آسرو راکو!

ڪم تون پرميشور ڪن پريم سئ،

ان او هميش سڏايا هارو تيار سئ.

⁸ او ئي اسرائيلي قوم نء پچاوشي،

ان اوئا رون ٻڌون ڏوهون ٿي سڏاوشي.

نرمل منک رڼي پراټنا

پرمیشور را گهر رون زاتړوون رو پزن،

دائود یادشا رو لکل پزن

131 او پرمیشور! نکو مارا من ږ کوڅي مگر سته ان نکو ماري

اونکيون ږ کوڅي وډايي سته،

نکو هون موتا موتا کوم کروا کرونه،

ان نکو اوئون حيرون کريا واځي واتون ټي کښين واستو راکوا کرونه جي

ماري هنرم ټي ټي ټي سته.

² مښين آږا جيو ننه ډلاسو ډين ماښ کرايوه،

مارو جيو مون موئين اوټا نونا ټا را زم سته جيا ننه مان ډوډ سډايوه،

هوټه، مارو جيو ام سته زم ډوډ سډاول ټا آږي مان را کوڅام ماښ هوټه.

³ او اسرائيلي قوم رون منکون! همته ټي لين هميش هوډي،

پرمیشور مانه پروسو راکو!

پرمیشور رو سونیل ماږ صیهون

پرمیشور را گهر رون زاتړوون رو پزن

132 او پرمیشور! دائود ننه مت ويهارو!

ان اوټا ري ټي ډورووون ياد کروا!

² اوټه پرمیشور ټي هون کائين وائيډو کريو تو،

ان يعقوب را کوڅوون ايشور هوټي ام پاسټي کړي ټي،

³ جي: ”نڪو هُون ماري گهري زائيه،

ان نڪو هُون آپري کات مانھ اُونگھائيه،

⁴ نڪو هُون ماري اونيڪيون ۾ اُونگھ آووا ڏيه،

نڪو ماري اونيڪيون ۾ اُونگھ رو لوڏو آووا ڏيه،

⁵ زئيون هُڏي پرميشور هارو ڪوئي ماڳ نه زڙته،

هووئه، يعقوب را ڪراوون ايشور هارو زئيون هُڏي ڪوئي ماڳ نه زڙته.“

⁶ اِفرات را علاقا^e ۾ امي وسن ري پيتي رئي کبر هومپڙي،

او امون نئه يائير را ڪيتر ۾ زڙتي.^a

⁷ ليو، آبي ايشور را گهر ۾ هالون!

آبي تون ڌرتي مانھ زوئته اُٿا رته پڳ ميليا را ماڳ ڪن هالين

ايشور هوما پڳي پڙين نمڻ ڪرون!

⁸ او پرميشور اُٿو! تمارا ربا را ماڳ ۾،

تماري طاقت را نشون واري وسن ري پيتي پيرا آووا را!

⁹ تمارا پوزاري ست رو پيرڻ پيرته!

ان تمارا هاسا شيواڌاري ڪشي را نارا هئته!

¹⁰ تمارا شيواڌاري دائود هارو ڪرين، تمارا سونيل پاڌا ٿي مونڊو مت ڦيرو!

¹¹ پرميشور جيو وائڏو دائود ٿي ڪريو تو او هاسو سئه ان پرميشور هيا

وائڏا ٿي نئين ڦرته!

پرميشور ام ڪيڏو تو: ”هون تاري گهاڏي مانھ تاري پيڏي نئه بيهاريھ-

^c 6:132 اِفرات را علاقا اِفرات رو بيزو نوم بيت لحم سئه- زوئو اُٿپيئي 35: 19 آيت ^a 6:132 يائير را ڪيتر ۾

¹² جي ٿارئي اولاد مارا ٻوندل وسن مانھ وِشي ان مارا ڏيڏل حُڪم مونشي،
تون ٿارئي اولاد هميش ٿاري گهاڏي مانھ ٻيهشي۔“

¹³ پرميشور صيهون ننه سونديوھ،

ان اوتا رئي مرضي هتي جي اوتا ننه آڀرا ريا رو ماڳ ناوئہ۔

¹⁴ اوتھ ڪيڏو: ”هائي هميش هارو مارئہ ريا رو ماڳ هوشي،

هون ايتئہ ريھ ڪم تون هون ايتا ماڳ مانھ ربوا ڪرتو تو۔

¹⁵ هون ايتا شهر مانھ آشيرواڏ ڏين ايتا رئي هر ضرورت پوري ڪريھ،

ان هون ايتا شهر رون موٽاڳون ننه روتي ڪوراوين ڌڀڙاويھ۔

¹⁶ هون ايتا شهر رون پوزاريون ننه تارڻ رو مارڳ ڏيڪاڙيا واڙا ناويھ،

ان شهر موئين ريا واڙا هاسا منڪ زور زور ٿي ڪشي را نارا هشي۔

¹⁷ ايتئہ ئي هون آڀرا سونڊل پاڏشا دائود ري پيڊي موئين ٿي هيڪ طاقت

واڙو پاڏشا قائم ڪريھ،

جيا رو مون شون ٻڙتا ڏيوا جيوو ساوو ٿيشي۔

¹⁸ هون پاڏشا رون ڏشمئون ننه پيعرتي رو پيرڻ پيراويھ،

پڻ اوتا پاڏشا را ماتا مانھ اوتا رو مڳت زبکتو ريشي۔“

ايڪتا ۾ آشيرواڏ سئہ

پرميشور را گهر رون زاتروئون رو پزن

دائود پاڏشا رو لڪل پزن

133 زوئو! اي ڪٿي ناٿوڪئي ان ڪشي رئي وات سئہ،

جي ٻڌائي پائي ان بينون پيرا ٿين رئہ۔

²هائي ماتا مانھ لاڳل اوتا امولڪ تيل را زم سئ،

جيو هارون پوزاري را ماتام نوڪيو ڳيو ان ويتو ويتو اوتا ري ڏاڙهي هُودِي آيو رو،
اتي هُودِي جي اوتا را گهنگها ري سار هُودِي پوڳيو۔

³هائي حرمون ڏونگر مانھ پڙل نار را زم سئ،

جيو صيهون رون ڏونگرون هُودِي آوي پوڳيو،

ڪم تون ايتئ پرميشور آشيرواڌ ڏيڌا رو وائيدو ڪريوه،

هوئ، هميش را جيون رو آشيرواڌ۔

پرميشور را وڪوڻ

پرميشور را گهر رون زاتروئون رو پزن

134 او پرميشور رون شيواڌاريون!

تمي ٻڌائي جيا رات را پرميشور را گهر ۾ اُپيا ريو،

پرميشور را وڪوڻ ڪرو!

²تمي آپرا هات پويتر ماڳ هوما اونسا ڪرين

پرميشور را وڪوڻ ڪرو!

³پرميشور صيهون ٿي تمون نئ آشيرواڌ ڏئ،

هوئ، او ئي پرميشور جيئ آڪاش ان ڌرتي ڪلڪيا۔

پرميشور ئي وڪوڻ رئ لائق سئ

135 پرميشور را وڪوڻ ڪرو!

پرميشور را نوم را وڪوڻ ڪرو!

او پرميشور رون شيواڌاريون! اوتا را وڪوڻ ڪرو!

² ٽمي جيا پرميشور را گهر ۾،

هوئو، آڻا ايشور را گهر را اونگڻا مانھ اُپيا ريوھ،
پرميشور را وکوڻ ڪرو!

³ پرميشور را وکوڻ ڪرو! ڪم تون اُو ٺاڻوڪو سئ،
اُٺا را نوم را وکوڻ ڪرو ڪم تون اُو ڀلو سئ.

⁴ ڪم تون پرميشور يعقوب ري پيڍي نئ آڀ ھارو سونديئي،
هوئو، اُوئھ اسرائيلي قوم نئھ آڀري ڪاس ملڳت ھارو سوندي ليدئي.

⁵ مُون نئھ ڪپر سئھ جي پرميشور مھان سئ،
آڻو ڀريو ٻڌون ڏيو ڏيوٽونون ٿي موتو سئ.

⁶ پرميشور نئھ زم نيڪ لاڳئھ ھم ڪرئھ،
پسئھ ڀلئھ ڌرتئي ھوئھ ڪا آڪاش،

سُونڊ ھوئھ ڪا اُونڌو پوڻي،
⁷ اُو ڌرتي را آڪري چيڙا ٿي واڌرا اُڀاڙئھ،
اُو مي ھارو ويڙڙي ٺاوئھ،
ان آڀرا ڪزونا ٿي واوڙ ميلئھ.

⁸ اُوئھ مصر رون مويي ڏيڪرون نئھ ماريا پرا،

ان اُوئون رون زناورون را پيرھيان ڦڙ پڻ ماريا پرا.

⁹ او مصر! اُوئھ تُون مويين، فرعون ڀاڌشا ان اُٺا رون ٻڌون شيواڌاريون مانھ،
نئون ان پرسا ساوا ڪرباھ.

¹⁰ اُوئھ ئي الاهي قومون نئھ ھراوي،

ان پړوونَ پادشائون ننه ماریا پرا.

¹¹ اموریون را پادشا سیحون ننه،

بسَن را پادشا عوج ننه،

ان کنعانَ ملک را ټډائي راز پات ناش کړیا پرا.

¹² اوئون رڼي زمي وراست ږ ډيډئي پرڼي،

هووئه، اوئه آپري سونیل اسرائيلي قوم ننه وراست ږ ډيډئي پرڼي.

¹³ او پرمیشور! تمارو نوم امر ريشي،

او پرمیشور! منک تمون ننه پيډيون ري پيډي ياد راکشي.

¹⁴ کم تون پرمیشور آپرون منکون رو نیا کرشي،

ان آپرون شیواډاريون مانه ډيا کرشي.

¹⁵ پيزيون قومون را ډيو هيم ان چونډي را ناول سئه،

هائي منکون رڼي کارېگرڼي سئه.

¹⁶ اوئون رو مونډو سئه پښ ټولتا نتي،

اونکيون سئه پښ ډيکنا نتي.

¹⁷ اوئون را کون سئه پښ هومپرتا نتي،

اوئون را مونډا ږ هاڅ نتي.

¹⁸ اوئون را نيا واړا اوئون جیوا ټي زاشي،

ان او ټډائي منک پښ اوئون جیوا نکوما ټي زاشي جيا اوئون ډيوون مانه پروسو راکځه.

¹⁹ او اسرائیل را وستار! پرمیشور را وکوڅ کړ!

او هارون را وستار! پرمیشور را وکوڅ کړ!

²⁰ او لاوي را وستار! پرميشور را وكون ڪر!

تمي جيا پرميشور رئي پيڪ راڪو! پرميشور را وكون ڪرو!

²¹ صيهون ٿي پرميشور را وكون ٿئ!

هوئ، يروشلم ۾ ربا واڙا پرميشور را وكون ٿئ!

پرميشور را وكون ڪرو!

ڪيڏي نه ڪتم ٿيا واڙو پريم

136 پرميشور رو ٿورو مونو! ڪم تون او نائوڪو سئ،

ڪم تون اوئا رو پريم امر سئ.

² ايشورون را ايشور رو ٿورو مونو!

ڪم تون اوئا رو پريم امر سئ.

³ پريوئون را پريو رو ٿورو مونو!

ڪم تون اوئا رو پريم امر سئ.

⁴ هيڪ اوئي سئ جيو موٽا موٽا ڪرا واڙا ڪوم ڪرئ،

اوئا رو ٿورو مونو!

ڪم تون اوئا رو پريم امر سئ.

⁵ جيئ هزم ٿي آڪاش نايو،

اوئا رو ٿورو مونو!

ڪم تون اوئا رو پريم امر سئ.

⁶ جيئ ڌرتي نئ پوئي مانھ پاڙيھ،

اوئا رو ٿورو مونو!

ڪم تون اوئا رو پريم امر سئ.

7 جيئڻه موتا موتا سوجهرا نايا،

اُوئا رو ٿورو مونو!

ڪم تون اُوئا رو پريم امر سئ.

8 جيئڻه ڏي مانھ راز ڪريا هارو هورز نايو،

اُوئا رو ٿورو مونو!

ڪم تون اُوئا رو پريم امر سئ.

9 جيئڻه رات مانھ راز ڪريا هارو سنڌر ان تارا نايا،

اُوئا رو ٿورو مونو!

ڪم تون اُوئا رو پريم امر سئ.

10 جيئڻه مصر رون مويي ڏيڪرون نئ ماريا،

اُوئا رو ٿورو مونو!

ڪم تون اُوئا رو پريم امر سئ.

11 جيئڻه اسرائيلي قوم نئ مصر ملڪ ٿي ٻارئي ڪاڏي،

اُوئا رو ٿورو مونو!

ڪم تون اُوئا رو پريم امر سئ.

12 جيئڻه آڀرا ٻڙوڪون ان ڪڙا واڙون هاتون ٿي هائي ڪريو،

اُوئا رو ٿورو مونو!

ڪم تون اُوئا رو پريم امر سئ.

13 جيئڻه قلزم سمنوڊ را ٻي پات ڪريا پرا،

اُوئا رو ٿورو مونو!

ڪم تون اُوئا رو پريم امر سئ.

14 جيئڻه اسرائيلي قوم نڻه ڦلزم سُمونڊ تي پار اُوتارئي،

اُوٽا رو ٿورو مونو!

ڪم تون اُوٽا رو پريم امر سڻه.

15 جيئڻه فرعون ان اُوٽا ري قوج نڻه ڦلزم سُمونڊ موئين ڳرڪ ڪري پري،

اُوٽا رو ٿورو مونو!

ڪم تون اُوٽا رو پريم امر سڻه.

16 جيئڻه رڻ وڳڙا ۾ آيون مڪون رئي آڳيوئي ڪري،

اُوٽا رو ٿورو مونو!

ڪم تون اُوٽا رو پريم امر سڻه.

17 جيئڻه موتون موتون رازائون نڻه ماري،

اُوٽا رو ٿورو مونو!

ڪم تون اُوٽا رو پريم امر سڻه.

18 جيئڻه پلوون پادشائون نڻه ماري،

اُوٽا رو ٿورو مونو!

ڪم تون اُوٽا رو پريم امر سڻه.

19 جيئڻه اموريون را پادشا سيحون نڻه ماريو،

اُوٽا رو ٿورو مونو!

ڪم تون اُوٽا رو پريم امر سڻه.

20 جيئڻه بسن را پادشا عوج نڻه ماريو،

اُوٽا رو ٿورو مونو!

ڪم تون اُوٽا رو پريم امر سڻه.

²¹ جيئڻه اُوئون يادشائون رڻي زمڻي وراست ۾ ڏيڏئي پري،

اُوئا رو ٿورو مونو!

ڪم تون اُوئا رو پريم امر سٺه.

²² اُوڻه آڀري شيواڌاري اسرائيلي قوم نڻه اُوئا زمڻي رو ڏئي نايو،

اُوئا رو ٿورو مونو!

ڪم تون اُوئا رو پريم امر سٺه.

²³ جيئڻه آڀڻي ڪمزوري ۾ آڀون نڻه ياد راکيا،

اُوئا رو ٿورو مونو!

ڪم تون اُوئا رو پريم امر سٺه.

²⁴ جيئڻه آڀون نڻه آڀئون ويڙيون ٿي سڏايا،

اُوئا رو ٿورو مونو!

ڪم تون اُوئا رو پريم امر سٺه.

²⁵ جيو ٻڌون جيو جنڻو نڻه کاڌو ڏڻه،

اُوئا رو ٿورو مونو!

ڪم تون اُوئا رو پريم امر سٺه.

²⁶ آڪاش ۾ ربا واڙا ايشور رو ٿورو مونو!

ڪم تون اُوئا رو پريم امر سٺه.

بابل مُلڪ ۾ ٻنڌي ٿيا وازون را ڏڪ

137 امي بابل مُلڪ را ڌريائون مانھ بيهين روبا

زئيون امون نڻه صيھون شهر رڻي ياد آوئي.

² اوتته امي ڪمسا وڳاڙو ساڏيو ان آڀرا ڪمسا توت را وڻ مانھ ٽينگوبا پرا.

³ ڪم تون جيئي امون ننه ٻنڌي نايا تا اويي امون ننه پزن را ڪئينڪ ويڻ

همپرايا رو ڪيڏو

امون مانھ ھاھو ڪريا واري ڪش ٿيا ھارو ڪيڏو: ”امون ننه صيھون شھر رون

پزنون مويين ٿي ڪوي پزن همپراو!“

⁴ امي ڌاريا ملڪ ۾ پرميشور رو پزن ڪم ڪرين ڳاون؟

⁵ او يروشلم! جي هون تون ننه پولي زائون

تون مارو زمڻو هات آڀري ڪاريگري پولي زائ!

⁶ جي هون يروشلم ننه ياد نه راکون

ان آڀري موتام موتي ڪشي ٿي گهٽ همون

تون مارئي جيپ مارا تاروئام سونتي زائ!

⁷ او پرميشور! اڏوم رون منڪون ننه ياد ڪرو!

جيا يروشلم شھر ري پريادي رنه ڏي ام ڪيتا تا: ”ياھو پرو! ھايا ننه

پنيادون هوڏي پاڙو نو!“

⁸ او بابل ملڪ رون منڪون! تم پرياد ٿيا وارا سو.

ڏنڪار سئھ او جيو تمون ٿي اوئا رو ڀڏلو لئھ! جيوو تمي امون ٿي ڪريو.

⁹ ڏنڪار سئھ او جيو تمارون ٻارون ننه زھالين پوئا مانھ پساڙئھ!

پرمیشور ڏوروون ۾ ڦاٿل منڪون ننه هيٺ ڏٺھ

دائود يادشا رو لڪل پڙن

138 او پرمیشور! هُون پُورا من ٿي تمارو ٿورو مونيھ،
هُون آڪاشي ڏوتون هومو تمارا وڪوڻ ڪرين ڳڻ ڳاڙيھ۔

² هُون تمارا پوئتر گهر هومو مونديو ڪرين نمڻ ڪريھ،

ان تمارا پريم ان هاس ري ڪري تمارا نوم رو ٿورو مونيھ،
ڪم تون تمڻي آڀرا وڃن ننه آڀرا مون شون واڙا نوم را زم ٻڌون ٿي اُتم ڪريوھ۔
³ جڻه ڏي مئين تمون ننه پوڪاريو، تمڻي مون ننه وڙندڻي ڏيڏئي،
ان مارا جيو ننه هيٺ ڏين مارو حوصلو وڌاريو۔

⁴ او پرمیشور! ڏٺيا را ٻڌائي يادشا تمارا ٿورا مونشي،
ڪم تون اوئي تمارو ڪيڏل وڃن هومپريوھ۔

⁵ او پرمیشور رون ڪرل ڪومون را پڙن ڳاڙشي،
ڪم تون پرمیشور رڻي مهما گهڻي سئھ۔

⁶ پرمیشور ٻڌون ٿي مانھ سئھ،
توئي پڻ او نونو منڪون مانھ ڏيون ڏٺھ،
ان مڱرور منڪون ننه شيتا ٿي اوڙڪي لئھ۔

⁷ پلئھ هُون ڏوروون موئين ٿين متون،
اوئھ توئھ پڻ تمڻي مون ننه حياتي راکشو،
تمڻي مارون ڏشمٽون را ڪروڙ رڻھ ڪلاڦ آڀرو هات اوڀاڙشو،
ان تمارو ڪرا واڙو هات مون ننه پڇاوي ليشي۔

⁸ پرمیشور مُون هارو آپرو وسن پورو ڪرشي.

او پرمیشور! تمارو پريم امر سئ،

تمي آپرون هاتون ري ڪاربگري ٿي ناول منڪون نئ ساڌي مت ڏيا!

زتو منڪ آپرا آپ نئ اوڙڪئھ اوٿا ٿي پڻ وڌارئ پرمیشور اوٿا نئ اوڙڪئھ

مڪ گويئا هارو. دائود پاڌشا رو لڪل پزن

139 او پرمیشور! تمي مارئي پرڪ ڪريئھ ان اوڙڪي ليڌوھ.

² تمون نئ مارا اوٿيا بيٺا رئي پڻ ڪپر سئ

ان تمي مارون ڪيالون نئ شيتا ٿي هزمي ليوھ.

³ مارو مارگ ان مارو ويھومو ليڌا رو ماگ تماري نظر ۾ سئ

ان مارو ايوو ڪوئي مارگ نٿي جيا رئي تمون نئ ڪپر نه هوئ.

⁴ هوئ، مارا مونڊا ۾ ايوو ڪوئي ويٺ نٿي

جيا رئي تمون نئ ڪپر ئي نه هوئ.

⁵ تمي چاري پاھي مارا رڪشن هار سو

ان مُون مانھ تمارو هات سئ.

⁶ هائي مُون هارو الهائي حيرون ڪريا واڙو علم سئ،

هائي الهائي اونسو سئ جي هُون اتي هُوڌي نٿي پوگي هيڪتو.

⁷ هُون تماري آتما ٿي ڪيا پاھئ ڀاڳون؟

ان جيئھ تمارو واھو سئ اوٿون ڀاڳين ڪيئھ زائون؟

⁸ جي هُون آڪاش مانھ زائون تون اوٿئھ تمي سو

ان جي هُون پٽار ۾ وسوڻ ڪرون تون اوٿئھ پڻ تمي سو.

⁹ جي هُون پونڪون لڳاوينَ اڳوڻئيه پاهڻه اُوڏون

ڪا پسڻه اُٿوڻئيه پاهڻه سُمونڊ را آڪري چيڙا ۾ زائينَ ريون،

¹⁰ تون اُوڻئيه پڻ تمارو ڪرا واڙو هات مارئي اڳيوونئي ڪرشي

تمارو ڪرا واڙو هات مُون نئه همپيارشي.

¹¹ جي هُون ڪون: ”هاس ۾ گهور اندارو مُون نئه قابو ڪري ليشي

ان مارون چارون پاهون رو سوجهرو اندارو ٿي زاشي.“

¹² توئي پڻ تمون هومو گهور اندارو پڻ اندارو نٿي

ان رات پڻ ڏي را زم هوزاڪو سئه.

تمون هومو اندارو ان سوجهرو هيڪ جيوو سئه.

¹³ هووئيه! مارو منَ تمِي نايو

ان تمِي ئي ماري مان را پيت ۾ مُون نئه رُوپ ڏيڏو.

¹⁴ هُون ايئا هارو تمارو ٿورو مونيه ڪم تون هُون حيرون ڪريا جيوا ان

چمتڪاري نمونا ٿي نايو گيوه.

ٿارئي ناوَل هر شينه حيرت ۾ نوڪيا جيوئي سئه

ان مارو منَ هايا نئه گهڻو اورڪڻه.

¹⁵ مارا هاڏاڪا اُوئه توئيه پڻ تمون ٿي نٿي هتائي هيڪتا

زئيون هُون هتال ماڳ مانھ اُٻينَ ٿيتو تو،

هووئيه! زئيون هُون آپري مان را پيت موئين گهڙاتو تو.

¹⁶ تمِي مُون نئه تئيون زوبو زئيون مارا ڏيل رو ڪوئي رُوپ نتو.

ماري حياتي را راکل ٻڌائي ڏي تمارا ڪتاب ۾ اُوئا توڻا ٿي لڪل هتا

زئيون اُو هزون شروع ٿي نٿا ٿيا.

17 او ایشور! تمارا وِچار مُون هَارُو الهائي امولک سئ،

او اتا گهڻا سئ جيا گڻيا ٿي بارا سئ.

18 جي هُون اُوڻا نئہ ڳئون تون اُو واري ٿي پڻ وڌارن هوشي.

روز روز زئيون هُون اُونگه ٿي زاڳون تئيون پڻ تمي مُون پيرا سو.

19 او ایشور! ڪتو نائوڪو هوئيت جي تمي پُونڌون منڪون نئہ ماري نوڪو!

او کُون ڪريا وازون! مُون ڪن ٿي تري زائو!

20 ڪم تون اُو تمارن ڪِلاَق پُونڌي واتون ڪرئ

ان تمارا ڏشمڻ تمارو نوم امهي لئہ.

21 او پرميشور! جيا تمون ٿي نقرت ڪرئ اُوئون ٿي هُون نقرت نٿي ڪرتو ڪي؟

ان مُون نئہ تمارن ڪِلاَق اُونيا وازون ٿي هُوڳ نٿي ٿيئي ڪي؟

22 هُون اُوئون ٿي الهائي نقرت ڪرونھ

ان اُوئون نئہ آڀرا ويري هُرمونھ.

23 او ایشور! مارئي پرک ڪرو ان مارا من نئہ اوڙڪي ليو!

مارئي جونچ ڪرو ان ماري گڻتي زوڻي ليو!

24 ان زوڻو جي مُون موئين ڪوئي پُونڌائي تون نٿي.

پڻ تمي هميش هُوڏي آڀرا هاسا مارڳ مانھ مارئي اڳيونئي ڪرو!

ظلمي ان ڪراپ منڪون ٿي پچيا رئي پرائنا

مُڪ گويا هَارُو. داتود پادشا رو لڪل پزن.

140 او پرميشور! مُون نئہ پُونڌون منڪون ٿي سڏاوا!

مُون نئہ ظلم ڪريا وازون ٿي پچاوين راکو!

² اُو آڀرا مَن مِ پُونڌي رِٿائون ڪرڻ.

اُو روزوني جنگ ڪريا را ساڙا ڪرڻ.

³ اُوئون رئي زبونَ هاپ ري جيب را زم تڪئي سڻ.

اُوئون را مونڊا مِ ڪُونڀارا هاپ رو جهير سڻ.

⁴ او پرميشور! مُون نڻ پُونڌون منڪون رون هاتون ٿي سڏاو!

مُون نڻ ظلمي منڪ ٿي پڇاو!

اُو مُون نڻ پاڙيا ري رٿائون ڪرتا رڻ.

⁵ وڏائي ڪريا واري مُون هارو رڇ ان ڇاهي هڻي.

اُوئي مُون نڻ ڦٽڙيا هارو رستون مانھ گھات گھڙياھ.

اُوئي مُون هارو ڦندا هڻياھ.

⁶ مئين پرميشور نڻ ڪڍو: ”تمي مارا ايشور سو.“

او پرميشور! ماري پوڪار مانھ ڪون ڏيو!

⁷ او مارا پريو پرميشور! او مارا تارڻ هار شڪتيون!

جنگ رڻ توڻي تمي ماري رکشا ڪروھ.

⁸ او پرميشور! پُونڌون منڪون رئي آشا پوري مت ٿيو ڏيو!

ان اُوئون نڻ اُوئون ري پُونڌي رٿائون مِ پڻ سقل مت ٿيو ڏيو!

ڪم تون ام نه ٿي جي اُو وڏائي ڪرڻ.

⁹ مُون نڻ گھيرو ڏيڏا وڙون ري پُونڌي رٿائون

پاسي اُوئون رون ماتون مانھ زائي پڙڻ!

¹⁰ اُوئون مانھ ٻڙتا تشڪا پڙڻ!

اُو ڏيوتا ۾ زائين پڙه! اُو ايوِي ڪاڏ ۾ زائين پڙه جي وڙي ڪيڏي اُوئي نه هيڪه.

¹¹ ڳلا ڪريا واڙو ڌرتي مانھ جيتو نہ رھ!

ظلم ڪريا واڙو آقت رو شڪار ٿين ناش ٿي زائھ!

¹² مُون نھ ڪبر سھ جي پرميشور ڦينصلا ۾ ڳريهون رو سات ڏھ

ان موٽاڳون رو نيا ڪرھ.

¹³ هاس ۾ هاسا منڪ تمارا نوم را وڪوڻ ڪرشي

ان سڌا منڪ اوتھ ريشي جيئھ تمارو واهو سھ.

پُونڌون منڪون ري ڪراپ رٿائون ٿي پچيا هارو پرميشور ٿي مدت

دائود يادشا رو لڪل پڙن

141 او پرميشور! هُون تمون نھ پوکارونھ،

مُون ڪنھ شيڪا آو!

زئين پڻ هُون تمون نھ پوکارون مارا هاڏ مانھ ڪون ڌريا!

² مارئي پرائنا تمون هومئي لوپون را ڏونپ را زم پوڳھ!

پرائنا هارو مارا هات اونسا ڪروو ام تھ زم هونز واڙا پليڏون سويڪار تھ.

³ او پرميشور! مارا مونڊا مانھ پاهرو بيهارو!

ان مارون هونون را ڌرواڙا رئي همپاڙ ڪرو!

⁴ مارا من ۾ پُونڌي واتون مت آووا ڏيو!

ام نہ تھ جي هُون پُونڌا منڪ پيرو ٿين پُونڌائي ڪرون.

مُون نھ اوئون را تيار ڪرل نائوڪا توم ڪاڏا ٿي روڪو!

⁵ ھا سا منک رئي مار ان اوتا رئي ھا کل مون ھارو پريم سئ،

پڻ پوندون منکون را پاھا ٿي اول تيل ٿي پڻ مون نئ مون نه زڙئ
ان ھون اوئون ري پوندائي رئ ڪلاڦ پراٿنا ڪريھ۔

⁶ اوئون را اڳيون ٿي ٿيڪري ٿي نيسا پاڙيا زائ!

ان او پونڌا منک ماري واتون ھومپرئ ڪم تون او نائوڪي سئ۔

⁷ زم ڪوئي ھڙ ھاڪلين زمي رئي ڪيڙئي ڪرئ،

ھمرام امارا ھاڏڪا پڻ پٿار را موندا ۾ پڪڙل پڙياھ۔

⁸ پڻ او پرميشور، مارا ڏئي! ماري اونڪيون تمون ھومي لاڳل سئ،

ھون تمون موئين پناھ ليونھ، مون نئ ڏورووڻ ۾ ھيڪلو مت ساڏو!

⁹ مون نئ اوئون را گھڙل گھات ٿي پچاوو جيو اوي مون ھارو گھڙيوھ

ان پونڌا ڪوم ڪريا وارون پاڪنڌيون ٿي مارئي رکشا ڪرو!

¹⁰ پونڌا منک آڀرا گھڙل گھات موئين آڀ ڦاٽي زاشي۔

پڻ ھون پچين مٽي زائيه۔

مدت ھارو پراٿنا

دائود پادشا رو لکل پزن، اوتا رئي پراٿنا زئيون او پونئيرا موئين ھتو^b۔

142 ھون موتي ھاڏي پرميشور نئ پوڪارونھ۔

ھون موتي ھاڏي پرميشور ٿي ڏيا مونگونھ۔

² ھون آڀرا ڏک پرميشور ھوما روئوھ،

ان آڀري ڏورووڻون اوتا ھومي راکونھ۔

³ مارئي آتما مُون موئين هيئي تيئي زائھ پڻ ٽمي زوڻوھ ربا جي مارئھ

ڪيا مارڳ مانھ ويو،

منڪي هٽائين مُون هارو اُوتا مارڳ مانھ گھات گھڙيوھ جيا مانھ هُون وونھ۔

⁴ مارئھ زمئئھ پاهئھ زوڻو ان ڏيون ڏيو! مارو مدت ڪرنار ڪوئي نٿي

ان ڪوئي نٿي جيو مارا جيو رئي چنتا ڪرئھ۔

مُون هارو هٽايا رو ڪوئي ماڳ نٿي،

ان ڪيا نئھ پڻ مارا جيو رئي پرواھ نٿي۔

⁵ او پرميشور! مئين تمون نئھ هاڏ ڏيڏو،

مئين ڪيڏو: ”ٽمي مارئي پناھ سو،

ان جيوتون ري ڌرتي مانھ مارو ٻڌوئي ڪئين رُوڳو ٽمي ئي سو۔“

⁶ مارا هار الاهي پُونڌا سئھ۔ ماري پُوڪار مانھ ڏيون ڏيو!

مُون لار ٿيا وارا مُون ٿي ٻلوون سئھ۔ اُوئون ٿي مُون نئھ پچاو!

⁷ مُون نئھ ايئا قيد موئين ٿي ڪايو زم هُون تمارا نوم را ٿورا مونون۔

هاسا منڪ مُون پيرا ٿيشي ڪم تون ٽمي مُون هارو گھڻي پلايون ڪرتا روھ۔

ڏوروڻ ٿي پچا رئي پراٿنا

دائود پادشا رو لڪل پزن

143 او پرميشور! مارئي پراٿنا هومپرو! ماري پُوڪار مانھ ڪون ڏيو!

تمارا هاس ان ست پرموئئھ مُون نئھ وڙندئي ڏيو!

² ٽمي مُون اپرا شيواڌاري نئھ مارون ڏوهون رو قينصلو ڪريا هارو آپ هومو مت اُوپاڙو!

ڪم تون جيوتون موئين ڪوئي تمون هومو هاسو ٿين نٿي اُوپي هيڪتو۔

³ دښمن مارو پيچو كړه،

اوهي مون نه گهڼو تنگ كړيوه.

اوه مون نه اندارا واژون ماږون مانه راکيوه، ايون منكون را زم جيا الهائي

وكت ټي گهور اندارام مرل پټيا.

⁴ مارئي آتما مون موئين كمزور ټي گټي

ان مارو من الهائي ډكي ټي گيوه.

⁵ هون زونا وقت نه ياد كرونه،

تمارون ټډون كومون مانه ډيون ډيون

ان تمارا هات ري كارېگري را پارام سوچ وپچار كرونه.

⁶ هون پراتنا پر آبرا هات تمون هوما اونس اوپاژونه.

زم هوکي زمي پوټي هارو هکته همروم مارو جيو تمون هارو هکته.

⁷ او پرميشور! مون نه جلدي ورندي ډيو!

مارئي آتما هيئي سته،

آپرو مونيو مون ټي مت هتاژو!

نكا هون مقوم موئين زايا واژون را زم ټي زائي.

⁸ هر هوار ري ويلي تمې مون نه آبرا پريم ري کبر همپراوو!

کم تون مارو پرونسو تمون مانه سته.

مون نه اوټا مارگ ري زوډ ډيو جيا مانه مون نه ويو

کم تون هون مارو من تمون هومو ډرونه.

⁹ او پرميشور! مون نه مارون دښمنون ټي پچاوو!

ڪم تون ٿمي مارو آسريو سو. هُون تمون ۾ پناهه ليونھ.

¹⁰ مُون نٽه شيڪومڻ ڏيو جي تماري مرضي مانھ وي هيڪون ڪم تون

ٿمي مارا ايشور سو.

تماري آتما پليئي سٽه، ٿمي آپري پلي آتما ٿي مُون نٽه سڏتھ مارڳ لي زائو!

¹¹ او پرميشور! آپرا نوم را وڪوڻ ري ڪري مُون نٽه جيتو راکو!

آپرا ست ري ڪري مارا جيو نٽه ڏوروڻ ٿي ڪايو!

¹² آپرا پريم پرموڻه مارون ڏشمڻون نٽه ڪتم ڪرو!

ان مارا جيو رون ويرون نٽه ناش ڪرو!

ڪم تون هُون تمارو شيواڌاري سون.

ڏنڪار سٽه او منڪ جيا پرميشور مانھ پروسو ڪرھ

دائود پادشا رو لڪل پزن

144 پرميشور مُون هارو ڏونگر جيئي ڏي سٽه، اوئا را وڪوڻ ٿتھ!

او مارون هاتون نٽه وڍوا شيڪاڙھ

ان ماري اونگريون نٽه جنگ ڪرو شيڪاڙھ.

² او مُون مانھ ڏتيا ڪرھ ان مُون هارو ڏايو گھڊ سٽه.

او ماري پناهه رو ماڳ سٽه ان مُون نٽه سڏايا وارو،

او ماري ڍال سٽه ان هُون اوئا موئين پناهه ليه.

او مارون منڪون نٽه مارا ڪيڏام راکھ.

³ او پرميشور! منڪ ڪي سٽه؟ توئي پڻ ٿمي اوئون نٽه اوڙڪوھ.

همروم منڪ ذات پڻ ڪي سٽه؟ جي ٿمي اوئون مانھ ڏيون ڏيو.

4 منک هيڪي قُونڪ را زم سئ،

اُوئا را ڏي سونڀيا را زم زاتا رئ.

5 او پرميشور! آڪاش ٿي نيسا اوتري آو!

ڏونگرون نئ سبوا! تون اوئون موئين ٿي ڏونهو نيهرشي.

6 ويڙي پاڙين ويرون نئ پڳڙاوو پرا!

ان آپرا هر هئين ڏشمئون نئ ڀولاو پرا!

7 آڪاش ٿي آپرو هات وڌارين

مون نئ اونڌا پوئي ٿي بارو ڪاڍو!

ان ڌاري قومون ٿي سڏاو!

8 اوئون رون مونيون ٿي ڪوڙي واتون نيهرئ،

ان او زمئو هات اونسو ڪرين ڪوڙي هاڪ پرئ.

9 او ايشور! هون تمارا نوم مانھ نوو پزن ڳاويھ،

ڏھ تارون واڙو ساز وڳاڙين تمارا ڳڻ ڳاويھ.

10 پاڌشائون نئ جيتاڙيا واڙا تمي سو

ان آپرا ٻونا دائود نئ ڪوني ترؤثار ٿي پچايا واڙا پڻ تمي سو.

11 مون نئ پچاوو! ان ڌاري قومون رون هاتون ٿي سڏاو!

اوئون رون مونيون ٿي ڪوڙي واتون نيهرئ،

او زمئو هات اونسو ڪرين ڪوڙي هاڪ پرئ.

12 جووڙي ۾ امارا ڏيڪرا زهاڙڪون را زم وڌئ!

اماري ڏيڪري مولات را ڪنڊ واڙا گهڙل ٿمپ را زم نائوڪي هوئ!

¹³ اماري ڪوئي هر نمونا را ڏون ٿي پيال رڻه!

اماري ريون ان پاڪري هزارون ان لڪون ۾ وڌه!

¹⁴ امارا ڍور متارا ٿڻه!

شهر رڻي ڪوئي پڻ پينت نه پڙهه!

امون موئين ٿي ڪوئي پڻ قيدي نه ٿهه!

اماري گهڻيون ۾ رُونگا رو آواز ٿي نه آهه!

¹⁵ ڏنڪار سڻه اُو قُوم جيا نڻه اي اَشِيرواڏ زڙهه.

هوڻه، ڏنڪار سڻه اُو منڪ، جيون رو ايشور پرميشور آپ سڻه.

پرميشور رڻي پيڪ راڪيا واڙون هارو

ان اُوڻا ٿي پريم راڪيا واڙون هارو ڏيا

دائود پاڌشا رو لڪل پڙن

145 او ايشور مارا پاڌشا! هُون تمون نڻه مون ڏيه،

ان هميش تمارا نوم را وڪوڻ ڪريه.

² هُون روزوني تمارا وڪوڻ ڪريه،

ان هميش تمارا نوم را ڳڻ ڳاويه.

³ پرميشور مهان سڻه ان اُو وڪوڻ رڻه لائيڪ سڻه،

اُوڻا ري مهانتا رو ڪوئي ڏنڳ نٿي.

⁴ هيڪ پيڏي پيڏي پيڏي نڻه تمارون موتون ڪومون را پارام وتاڙشي،

ان تماري ڪوا را پارام همپراوتا ريشي.

⁵ هُون تمارا اکتیار، مونَ شونَ واژئي مهما،

ان تمارا حيرونَ ڪريا واڙون ڪومون مانھ ويچار ڪرونھ.

⁶ منڪ تماري ڪڙا واڙا پيئوڪڻا ڪوم زوئينَ تمارا وڪوڻ ڪرئھ،

ان هُون تمارئھ مهانَ هويا رو ايلونَ ڪريھ.

⁷ اُو تماري گهڻي پلائي نئھ ياد ڪرينَ همپراوشي،

ان کُشي ٿي تمارا ست رئي جئھ جئھ ڪار ڪرشي.

⁸ پرميشورَ ڏٿيا ڪريا واڙو ان ميريونَ سئھ،

اُو ڪاوڙ رو تايو ان پريم ٿي پرال سئھ.

⁹ پرميشورَ ٻڌون مانھ پلائي ڪرئھ،

ان جئين ڪئين اُوئھ نايوھ اُوئون ٻڌون مانھ اُوئا رئي ڏٿيا سئھ.

¹⁰ او پرميشورَ! اُو ٻڌائي تمارو ٿورو مونشي جيون نئھ تمي ناياه،

ان تمون ٿي هاسا ربا واڙا تمارا وڪوڻ ڪرشي.

¹¹ اُو تماري پاڌشاهت ري مهما ري واتون ڪرشي،

ان تماري ڪڙا را پارام همپراوشي،

¹² زم اُو منڪون وسا تمارئي ڪڙا،

ان تماري پاڌشاهي مونَ شونَ واژئي مهما ساوئي ڪرشي.

¹³ تمارئي پاڌشاهي هميش ربا واژئي پاڌشاهي سئھ،

ان تمارو راز پيڊيون ري پيڊئي ريشي.

¹⁴ پرميشورَ پڙيا واڙون نئھ سهارو ڏئھ،

اُو هارل منڪون نئھ اُونسا اُوپاڙئھ.

¹⁵ ٻڌائي تمون هوما تاڪي رياه،

ان تمي اوئون ٻڌون ننه ٿوئا مانھ ڪاڌو ڏيوھ۔

¹⁶ تمي آڀرئي مون ڪولوه،

ان ٻڌون جيئو جئو رئي آش پورئي ڪروه۔

¹⁷ پرميشور آڀرون مارگون مانھ هاسو سئ،

ان او آڀرون ٻڌون ڪومون ۾ هاسو رئ۔

¹⁸ پرميشور اوئون ٻڌون ڏوڪڙو سئ جيا اوئا ننه پوڪارئ،

هوئ، اوئون ڏوڪڙو سئ جيا هاسا من تي پوڪارئ۔

¹⁹ جيا پرميشور رئي پيڪ راکئ، پرميشور اوئون رئي آشا پورئي ڪرئ،

او اوئون رئي پوڪار هومپڙشي ان اوئون ننه پچاوي ليشي۔

²⁰ پرميشور اوئون ٻڌون رئي رڪشا ڪشي، جيا اوئا تي پريم راکئ،

پڻ ٻڌون پوندون منڪون ننه ناش ڪشي۔

²¹ مارو مونديو پرميشور را وڪوڻ ڪشي،

ان ٻڌائي جيئو جئو هميش اوئا را پوٽر نوم را وڪوڻ ڪشي۔

منڪ مانھ نئين پڻ هاسا پرميشور مانھ پروسو ڪروو

146 پرميشور را وڪوڻ ڪرو!

او مارا من! پرميشور را وڪوڻ ڪر!

² هون پوري حياتي پرميشور را وڪوڻ ڪريھ،

زئبون هوڏي هون سون آڀرا ايشور را ڳڻ ڳايھ۔

³ موتون منڪون مانھ پروسو مت راکو،

۱ اُون تون رُوگا منڪ سئہ جيا تارڻ نٿي ڏي هيڪتا۔

4 اُون تون رو هاھہ نيھري زائھ تون اُو پاسا ماڻي ۾ پڙي زاشي،

ان اُونا ري ٻڌي رٿائون اُونئہ ڏي ڪنم ٿي زاشي۔

5 ڏنڪار سئہ اُو جيا رو مدت ڪرنار يعقوب رو ايشور سئہ،

ان جيا رئي اُميد آڻيا ايشور پرميشور مانھ سئہ۔

6 اُونئہ آڪاش ان ڌرتئي،

سُمونڊ ان جئين ڪئين اُون تون ۾ سئہ نايوھ،

اُو هميش ھاسو رھ۔

7 اُو ظلم ۾ ڌٻاول منڪون رو نيا ڪرھ،

ان پوکون نئہ روئي ڏئھ۔

پرميشور ٻنڌي ٿيل منڪون نئہ آزاد ڪرھ۔

8 پرميشور اونڌون ري اونڪيون ڪولئھ،

پرميشور ھارل منڪون نئہ اُونسا اُڀاڙئھ،

پرميشور ھاسون منڪون ٿي پريم ڪرھ۔

9 پرميشور پرڏيشي منڪون رئي رڪشا ڪرھ،

اُو سوربون ان پيوائون رئي ھمياڙ ڪرھ،

پڻ پُونڌون منڪون رو رستو پند ڪرھ۔

10 پرميشور هميش ھوڏي پاڌشاھي ڪرشي،

او صيھون! تمارو ايشور پيڊيون ري پيڊي راز ڪرشي،

پرميشور را وڪوڻ ڪرو!

پرمیشور نټه اوژکین اوتا را وکوٹ کروو

147 پرمیشور را وکوٹ کرو!

آپنا پرمیشور را گُڻ ڳاوو کیوو ناټو کو سټه،

کم تون هائي ناټو کټي وات سټه ان اوتا نټه شوپټه۔

² یروشلم نټه نایا واژو پرمیشور آپ سټه،

او اسرائیل رون ڏیه نیکالئي ڏیدل منکون نټه پیرا کرټه۔

³ پرمیشور ڏکي من واژون نټه هازا هورا کرټه،

ان اوٽون رون قتون مانه پاتا بوندټه۔

⁴ او تارون نټه پڻ گٺٺه،

ان اوٽون ٻڌون را نوم راکٽه۔

⁵ امارو ایشور مهان ان کرا ۾ موتو سټه،

ان اوتا ري عقل رو کوئي ڌنگ نٿي۔

⁶ پرمیشور اوٽون منکون نټه همپاڙٽه جیا آپ نټه نونا هزمٽه،

ان پوندون منکون نټه ماتي پیرا کرٽه پرا۔

⁷ پرمیشور رو ٿورو مونین اوتا را یزن ڳاوو!

امارا ایشور هارو کما سو وڳاڙین گُڻ ڳاوو!

⁸ او آکاش نټه واڏرون ٿي دیونکٽه،

ان زمي مانه مي ورهاوٽه،

ان ڏونگرون مانه کٽر اوڳاڙٽه۔

⁹ او زناورون نټه کاڌو ڏٺه،

ان هاڏا رون پشيون نٿه پڻ جيا ڪان ڪان ڪرڻه.

¹⁰ اُو نڪو جنگي گهوڙون ري طاقت ٿي ڪُش ٿڻه،

ان نڪو اُوئا نٿه جنگي جوڏا پسند سٿه.

¹¹ پڻ پرميشور نٿه ايوا منڪ وٺڻه جيا اُوئا ٿي پيئائڻه،

ان اُوئا را پريم رڻي وات زوڻه.

¹² او يروشلم! پرميشور را وڪوڻ ڪرو!

او صيهون! تمارا ايشور را وڪوڻ ڪرو!

¹³ ڪم تون اُوڻه تمارون دروازون را ڪُنڊا ڏاڍا ڪرياه،

اُوڻه تمون موئين ربا واڙون منڪون نٿه آشيرواڏ ڏيڏوه.

¹⁴ اُوڻه تمارا ملڪ را ڌنڳ هوڏي شونتڻي راکيڻه،

اُو تمون نٿه نائوڪام نائوڪا ڌون ٿي ڊيڙاوڻه.

¹⁵ اُو ڏنيا مانھ آڀرو حڪم ڏڻه،

ان اُوئا را حڪم پرموڻه ٻڌوئي ڪئين جلدِي ٿي زائھ.

¹⁶ اُو اُونَ جيوئي ڌوڙِي ڀڙ پاڙڻه،

ان شيلي را زم پارو پاڙڻه.

¹⁷ اُو ڪرون نٿه روڻي رون پورون را زم ڦڳوڙڻه،

اُوئا ري ميليل ٿاڍ هومو ڪوڻ اُوڀي هيڪڙه؟

¹⁸ پڻ اُو آڀرو حڪم ميلين اُوئون نٿه ڳاڙوڻه پرا،

اُو وائپرو ويوراوڻه ان پوڻي ويوا لاڳڻه.

¹⁹ اُو آڀرو وچن يعقوب را وستار مانھ ساوو ڪرڻه،

هوئڻه، آڀرا اُصول ان قانونِ اسرائيلي قوم مانه.

²⁰ اُوئڻه ڪيا پڻ ڌاري قوم ٿي ام نٿو ڪريو،

ان پيڙي قومون را منڪ اُوئا را قانون نٿي زوڻتا.

پرميشور را وڪوڻ ڪرو!

جڳت ڪلڪيا واڙا را وڪوڻ

148 پرميشور را وڪوڻ ڪرو!

آڪاش ۾ پرميشور را وڪوڻ ڪرو!

اُونسا، آڀ ۾ اُوئا را وڪوڻ ڪرو!

² اُوئا را ٻڌائي ڏوت اُوئا را وڪوڻ ڪرڻه!

اُوئا رڻي ٻڌي قوج اُوئا را وڪوڻ ڪرڻه!

³ هورز ان سنڌر اُوئا را وڪوڻ ڪرڻه!

ٻڌائي زبڪتا تارا اُوئا را وڪوڻ ڪرڻه!

⁴ اُونسو آڪاش اُوئا را وڪوڻ ڪرڻه!

ان آڀ ۾ راکل مي رو پوڻي پڻ اُوئا را وڪوڻ ڪرڻه!

⁵ اُو ٻڌائي پرميشور را نوم را وڪوڻ ڪرڻه!

ڪم تون اُو اُوئا را ئي حڪم ٿي ڪلڪ ٿياھ.

⁶ پرميشور اُوئون نڻه هميش هارو اُوئا ماڳ مانھ راکيا،

ان اُوئڻه ايوو اُصول راکيو جيو ڪيڏي ڀڏلي نٿي هيڪتو.

⁷ سُمونڊ را موتا زناور ان اُونڌو پوڻي،

ڌرتي ٿي پرميشور را وڪوڻ ڪرڻه!

⁸ ڏيوتا ان ڪرا، پرڦ ان نار،

ان واوڙ جيئي اوتا را وڃن پرموئنه وئه،

⁹ ٻڌائي ڏونگر ان ٽيڪري،

ميوات را وڻ ان ٻڌا ڌيال را وڻ،

¹⁰ ٻڌائي جهنگلي زناور ان ٻڌوئي مال،

رڙيا وارا زناور ان پڪي،

¹¹ ڏنيا را ٻڌائي پاڌشا ان ٻڌي قومون،

ٻڌائي موٽا منڪ ان ڏنيا را ٻڌائي نيا ڪريا وارا آڳيوون

¹² جوئوڻ سوڪرا ان ڪونٺاري سوڪري،

ڏوڪرا ان ننڪا ٻار،

¹³ هائي ٻڌائي پرميشور را نوم را وڪوڻ ڪرئ!

ڪم تون روڳو اوتا روئي نوم اتم سئ،

ان اوتا رئي مهمما آڪاش ان ڌرتي مانھ سئ.

¹⁴ اوئھ آپرون منڪون نئ ٻڙ ڌين ڏاڍا ڪريا،

ان آپرون ٻڌون هاسون منڪون نئ،

هوئھ، آپ ڏوڪڙي ربا واري اسرائيلي قوم نئ،

آپرا وڪوڻ را پزن ڏيڏا.

پرميشور را وڪوڻ ڪرو!

پرمیشور رن هاسون منكون رئي كشي

149 پرمیشور را وكون ڪرو!

پرمیشور هارو نوو پزن ڳاوو!

هاسون منكون ري منڌري ۾ اوتا را ڳڻ ڳاوو!

² اسرائيلي قوم آڀرا ڪلڪيا واڙا ري ڪري ڪش رئه!

صيهون شهر را منڪ آڀرا پادشا ري ڪري راضي ٿئه!

³ او رمتا رمتا اوتا را نوم را وكون ڪرئه!

دق ان ڪماسو وڳاڙين اوتا را ڳڻ ڳاوئه!

⁴ ڪم تون پرمیشور آڀرون منكون ري ڪري ڪش رئه،

او اوئون منكون نئه پڇاوين مون ڏئه، جيا آڀ نئه نونا هزمئه.

⁵ هاسا منڪ ايئا وات ۾ ڪش ٿئه جي ايشور اوئون نئه جيتيا رو مون ڏيڏوه،

ان اونگهايا رئه توئه پڻ ڪشي را نارا هئئه!

⁶ اوئون را مونڊا ۾ ايشور را وكون،

ان هاتون ۾ بي ڌارئي تروٿار هئئه!

⁷ زم ڌاريون قومون ٿي پڌلو لئه،

ان اوئون منكون نئه سزا ڏئه، جيا پرمیشور را نئي.

⁸ اوئون رن پادشائون نئه هونڪرون ٿي،

ان اوئون رن آڳيوونون نئه لوه ري ٻيڙيون ۾ بوندئه،

⁹ ان اوئون نئه سزا ڏئه جيون رو قينصلو لڪائي ڳيوه،

هائي اڪتياري اوتا رن هاسون منكون ڪن سئه.

پرمیشور را وکوٹ کرو!

ساز وگاڙين پرمیشور را وکوٹ کرو

150 پرمیشور را وکوٹ کرو!

تمي ایشور را پوِتر ماڳ مانھ اُوتا را وکوٹ کرو!

تمي اُوتا را کڙا واڙا آپ مِ اُوتا را وکوٹ کرو!

2 اُوتا رون شکتيوون کومون ري کري اُوتا را وکوٹ کرو!

اُوتا ري گهڻي مهانتا هارو اُوتا را وکوٹ کرو!

3 رڻ شينگڙو وگاڙين اُوتا را وکوٹ کرو!

ستار ان کماسا وگاڙين اُوتا را وکوٹ کرو!

4 ڌڻ وگاڙين ان رمي رمين اُوتا را وکوٹ کرو!

تارون واڙا ساز ان وونسلي وگاڙين اُوتا را وکوٹ کرو!

5 زور زور ٿي کونشي وگاڙين اُوتا را وکوٹ کرو!

اُوتومڻا کستارا وگاڙين اُوتا را وکوٹ کرو!

6 ٻڌائي جيو جنٽو پرمیشور را وکوٹ کرو!

پرمیشور را وکوٹ کرو!